

# حج مبرور

محمد نجیب سنبھلی قاسمی



جملہ حقوق بحق مصنف محفوظ ہیں

Third Addition

## "Hajj-e-Mabroor"

By Mohammad Najeeb Sambhali Qasmi

نام کتاب:	حج مبرور
مصنف:	محمد نجیب سنبھلی قاسمی
کمپیوٹر کمپوزنگ و ڈیزائننگ:	محمد نجیب سنبھلی قاسمی / محمد عدنان شریف
پبلائیڈیشن:	دسمبر ۲۰۰۵ء
دوسرا ایڈیشن:	جون ۲۰۰۷ء
تیسرا ایڈیشن:	ستمبر ۲۰۱۱ء

چند حضرات کے تعاون سے کتاب کا تیسرا ایڈیشن حجاج کرام کو مفت تقسیم کرنے کے لئے شائع کیا جا رہا ہے۔ اللہ جل شانہ ان محسنین کے تعاون کو قبول فرما کر اجر عظیم عطا فرمائے۔

### تشریف دار

فریڈم فائٹر مولانا اسماعیل سنبھلی و ولتھیئر سوسائٹی، دیپا سرائے، سنبھل، مراد آباد، یو پی  
Freedom Fighter Molana Ismail Sambhali Welfare Society  
Deepa Sarai, Sambhal, Moradabad, U.P. Pin Code: 244302

عازمین حج کے لئے مفت ملنے کا پتہ:

ڈاکٹر محمد مجیب، دیپا سرائے، سنبھل، مراد آباد، یو پی، فون نمبر: 05923 231678

بِسْمِ اللَّهِ الرَّحْمَنِ الرَّحِيمِ

قَالَ النَّبِيُّ صَلَّى اللَّهُ عَلَيْهِ وَسَلَّمَ

الْحَجُّ الْمَبْرُورُ

لَيْسَ لَهُ جَزَاءٌ إِلَّا الْجَنَّةُ

حضور اکرم ﷺ نے ارشاد فرمایا:

حج مبرور کا بدلہ صرف جنت ہے۔

(صحیح بخاری و صحیح مسلم)

(حج کے فرائض و واجبات و سنن کی رعایت کرتے ہوئے، نیز گناہوں سے محفوظ رہ کر صرف اللہ کی خوشنودی کے لئے اگر حج کیا جائے تو وہ حج، حج مبرور ہوگا ان شاء اللہ، جس کا بدلہ صرف جنت ہے)۔

تلبیہ:

لَبَّيْكَ اللَّهُمَّ لَبَّيْكَ

لَبَّيْكَ لَا شَرِيكَ لَكَ لَبَّيْكَ

إِنَّ الْحَمْدَ وَالنُّعْمَةَ لَكَ وَالْمُلْكُ

لَا شَرِيكَ لَكَ

میں حاضر ہوں، اے اللہ میں حاضر ہوں، میں حاضر ہوں،  
تیرا کوئی شریک نہیں، میں حاضر ہوں، (بیشک) تمام تعریفیں  
اور سب نعمتیں تیری ہی ہیں، ملک اور بادشاہت تیری ہی ہے،  
تیرا کوئی شریک نہیں۔

## فہرست عنلوین

نمبر شمار	عنوان	صفحہ
۱	پیش لفظ	۹
۲	مقدمہ	۱۱
۳	حجاج کرام کے نام ... چند ہدایات	۱۳
۴	لَبَّيْكَ اَللّٰهُمَّ لَبَّيْكَ ... (قاضی مجاہد الاسلام صاحب قاضی)	۲۱
۵	حج کی حقیقت	۲۳
۶	حج کی فرضیت	۲۵
۷	حج کی اہمیت	۲۶
۸	حج اور عمرے کے فضائل	۲۷
۹	مکہ مکرمہ کے فضائل	۳۳
۱۰	شرائط حج	۳۴
۱۱	حج کے فرائض اور واجبات	۳۵
۱۲	حج کی قسمیں (افراد، قرآن اور تمتع)	۳۶
۱۳	حج کی راہیں	۳۷
۱۴	طواف اور سعی ایک نظر میں	۳۸
۱۵	سفر کا آغاز .... (سفر میں نماز کو قصر کرنے کے مسائل)	۴۰
۱۶	میقات، حرم اور حل کا بیان	۴۱
۱۷	حرم مکہ، اسکی حدود اور اسکا حکم	۴۲
۱۸	حج تمتع کا تفصیلی بیان (حج کی تین قسموں میں سے پہلی قسم)	۴۴
۱۹	احرام باندھنے کا طریقہ	۴۴
۲۰	ممنوعات و مکروہات احرام	۴۷
۲۱	مکہ مکرمہ میں داخلہ	۴۸

۲۸	مسجد حرام کی حاضری	۲۲
۲۸	کعبہ پر پہلی نظر	۲۳
۵۰	(فرض) عمرہ کا طریقہ (۱) احرام	۲۴
۵۰	(فرض) طواف (۲)	
۵۲	(واجب) دو رکعت نماز (۳)	
۵۲	(مستحب) ملتزم پردعا (۴)	
۵۳	(مستحب) آب زمزم (۵)	
۵۴	(واجب) صفارہ کے درمیان سعی (۶)	
۵۵	(واجب) بال منڈوانا یا کٹوانا (۷)	
۵۶	حج اور عمرہ میں فرق	۲۵
۵۷	مکہ مکرمہ کے زمانہ قیام کے مشاغل	۲۶
۵۸	متعدد عمرے کرنا	۲۷
۵۸	خطبات حج	۲۸
۵۹	مکہ مکرمہ کے چند مقامات زیارت	۲۹
	غار ثور، غار حرا، مسجد جن، مسجد الرامہ، مولد النبی ﷺ، جنت البقیع	
	حضرت خدیجہؓ کا مکان	
۶۰	حج کا پہلا دن: ۸ ذی الحجہ	۳۰
۶۰	(۱) احرام باندھنا	
۶۰	(۲) منی روانگی	
۶۲	حج کا دوسرا دن: ۹ ذی الحجہ	۳۱
۶۲	(۱) منی سے عرفات روانگی	
۶۲	(۲) وقف عرفات	
۶۳	(۳) عرفات سے مزدلفہ روانگی	
۶۳	(۴) مزدلفہ پہنچ کر یہ کام کریں	

۶۶	حج کا تیسرا دن: ۱۰ ذی الحجہ	۳۲
۶۶	(۱) وقفہ مزدلفہ	
۶۶	(۲) مزدلفہ سے منی روانگی اور کنکریاں چٹنا	
۶۶	(۳) کنکریاں مارنا	
۶۸	(۴) قربانی کرنا	
۶۹	(۵) بال منڈوانا یا کٹوانا	
۷۰	(۶) طواف زیارت اور حج کی سعی کرنا	
۷۱	(۷) منی واپسی	
۷۱	(۸) منی کے قیام کے دوران وقت کا صحیح استعمال	
۷۲	حج کا چوتھا اور پانچواں دن: ۱۱ اور ۱۲ ذی الحجہ	۳۳
۷۲	(۱) کنکریاں مارنا	
۷۲	(۲) مکہ مکرمہ کو واپسی	
۷۳	حج کا چھٹا دن: ۱۳ ذی الحجہ	۳۴
۷۴	حج سے واپسی اور طواف وداع	۳۵
۷۵	حج قرآن (حج کی تین قسموں میں سے دوسری قسم)	۳۶
۷۷	حج افراد (حج کی تین قسموں میں سے تیسری قسم)	۳۷
۷۹	حج سے متعلق خواتین کے خصوصی مسائل	۳۸
۸۶	بچے کا حج	۳۹
۸۷	حج بدل کا بیان	۴۰
۹۰	جناہت (یعنی غلطیوں کے ارتکاب) کا بیان	۴۱
۹۷	حج کرام کی بعض غلطیاں	۴۲
۱۰۲	حج میں دعائیں	۴۳
۱۰۳	قرآن وحدیث کی مختصر دعائیں	۴۴
۱۰۸	دعائیں مانگنے کے چند آداب	۴۵
۱۰۹	حج کے اثرات	۴۵

## مدینہ منورہ

۱۱۲	مدینہ طیبہ کے فضائل	۴۶
۱۱۴	مسجد نبوی کی زیارت کے فضائل	۴۷
۱۱۵	قبر مبارک کی زیارت کے فضائل	۴۸
۱۱۶	مدینہ منورہ کی کھجور (عجوة)	۴۹
۱۱۷	سفر مدینہ منورہ	۵۰
۱۱۸	مسجد نبوی میں حاضری	۵۱
۱۱۹	درود و سلام پڑھنا	۵۲
۱۲۱	ریاض الجنۃ اور اصحاب صفہ کا چہرہ	۵۳
۱۲۲	جنت البقیع (بقيع الغرقہ)	۵۴
۱۲۴	جبل احد	۵۵
۱۲۵	مدینہ طیبہ کی بعض دیگر زیارتیں	۵۶
	مسجد قبا، مسجد جمعہ، مسجد مصلیٰ، مسجد فتح، مسجد قبلتین، مسجد ابی بن کعب	
۱۲۷	مدینہ طیبہ کے قیام کے دوران کیا کریں	۵۷
۱۲۸	خواتین کے خصوصی مسائل	۵۸
۱۲۹	مسجد نبوی کی زیارت کرنے والوں اور درود و سلام پڑھنے والوں کی غلطیاں	۵۹
۱۳۰	مدینہ منورہ سے واپسی	۶۰
۱۳۱	کعبہ شریف کی تعمیریں	۶۱
۱۳۲	غلاف کعبہ کی مختصر تاریخ	۶۲
۱۳۳	مسجد نبوی کی مختصر تاریخ	۶۳
۱۳۴	بیت اللہ، مسجد حرام اور دیگر مقامات مقدسہ کے نقشے	۶۴
۱۳۵	رد زمرہ استعمال کے عربی الفاظ اور ان کے معانی	۶۵
۱۳۶	مصادر و مراجع	۶۶
۱۳۷	ناشر Publisher کا تعارف	۶۷



## پیش لفظ

حج و عمرہ کے موضوع پر بے شمار کتابیں لکھی گئی ہیں مگر زمانے کی تیزی سے تبدیلی، حجاج کرام کی تعداد میں غیر معمولی اضافہ، نیز مقامات مقدسہ میں مسلسل ترمیمات نے بے شمار نئے مسائل پیدا کر دیے ہیں۔ جنکا حل پیش کرنے کے لئے دورِ حاضر کے علماء کرام نے اچھی خاصی تعداد میں کتابیں تحریر فرمائی ہیں، لیکن موضوع کی اہمیت کی بنیاد پر پھر بھی ضرورت باقی ہے۔ چنانچہ بندہ کی دیر نظر کتاب (حج مبرور) اسی سلسلہ کی ایک کڑی ہے۔

اس پوری کتاب کو نہایت سادہ اور عام فہم زبان میں مرتب کیا گیا ہے تاکہ ایک معمولی پڑھا لکھا شخص بھی آسانی سے استفادہ کر کے حج کے اہم فریضہ کو صحیح طور پر ادا کر سکے۔

اس کتاب میں سب سے پہلے حجاج کرام سے سفر حج شروع کرنے سے قبل ۱۶ امور کا مطالبہ کیا گیا ہے۔ پھر حج کی فریضت، اہمیت اور حج و عمرہ کے فضائل پر قدرے تفصیل سے روشنی ڈالی گئی ہے، اگرچہ احادیث کے صرف ترجمہ پر اکتفا کیا گیا ہے۔

حج و عمرہ سے متعلق تمام ضروری مسائل فقہ حنفی کے مطابق نہایت جامع انداز میں ایک خاص ترتیب و تسبیق کے ساتھ ذکر کئے گئے ہیں۔

کیونکہ طواف اور سعی کے ہر چکر کے لئے کوئی مخصوص دعا ضروری نہیں ہے۔ اسلئے طواف اور سعی کے ہر چکر کی الگ الگ دعائیں نہ لکھ کر صرف قرآن و حدیث کی مختصر اور جامع دعائیں مع ترجمہ تحریر کی ہیں، جنکو ہر شخص آسانی سے یاد کر کے طواف اور سعی کے دوران سمجھ کر دھیان اور توجہ کے ساتھ پڑھ سکتا ہے۔

حج و عمرہ سے متعلق خواتین کے خصوصی مسائل ایک مستقل باب (Chapter) میں تفصیل سے تحریر کئے گئے ہیں تاکہ خواتین اپنے مخصوص مسائل سے پوری طرح باخبر رہ کر حج کی ادائیگی کر سکیں۔

مسائل حج کے ساتھ حج کی حقیقت اور روحانیت سے بھی حجاج کرام کو واقف کرانے کے لئے حضرت مولانا منظور نعمانی صاحب رحمۃ اللہ علیہ اور حضرت قاضی مجاہد الاسلام صاحب رحمۃ اللہ علیہ کی تحریروں کو ذکر کیا ہے۔ کتاب کے مقدمہ میں بھی اسی اہم موضوع پر روشنی ڈالی گئی ہے۔

مدینہ منورہ کے فضائل اسی طرح زیارت مسجد نبوی اور وہاں پہنچکر درود و سلام پڑھنے کی فضیلتیں احادیث صحیحہ کی روشنی میں ذکر کی ہیں۔ نیز مدینہ طیبہ کی زیارت سے متعلق تمام ضروری امور کا بیان الگ الگ ابواب (Chapters) میں کیا ہے۔

مناسک حج کو ذہن نشین کرانے کے لئے مسجد حرام اور مقامات مقدسہ کی تصاویر اور نقشے بھی شامل کئے ہیں۔ کتاب کے آخر میں کعبہ، غلاف کعبہ اور مسجد نبوی کی مختصر تاریخ، نیز روزمرہ استعمال کے عربی الفاظ اور ان کے معانی بھی تحریر کردئے ہیں۔

عازمین حج سے درخواست ہے کہ وہ حج سے متعلق دیگر کتابوں کے ساتھ اس کتاب کا بھی مطالعہ فرمائیں اور دوران سفر بھی اس کتاب سے رہنمائی حاصل کریں۔ تمام مقامات مقدسہ خصوصاً میدان عرفات میں بندے کو خصوصی دعاؤں میں یاد رکھیں۔

آخر میں اُن تمام احباب کا تہ دل سے شکر گزار ہوں جنہوں نے اس کتاب کو پایہ تکمیل تک پہنچانے اور اسکو شائع کرانے میں اپنا تعاون پیش کیا۔ بالخصوص حضرت مولانا محمد زکریا صاحب سنبھلی کا ممنون ہوں کہ انہوں نے اپنی مصروفیات کے باوجود کتاب کا مقدمہ تحریر فرمایا۔ عزیز دوست محترم آصف علی خان کا تعاون بھی ہمارے شکر یہ کا مستحق ہے۔ اللہ تعالیٰ سے دعا ہے کہ ان تمام حضرات کی خدمات کو قبول فرما کر ان کو جزاء خیر عطا فرمائے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ

محمد نجیب سنبھلی قاسمی

مقیم حال

ریاض، سعودی عرب

۱۹ جمادی الاولیٰ ۱۴۲۴

## مقدمہ

(حضرت مولانا محمد زکریا صاحب سنہلی - شیخ الحدیث مدوۃ العلماء لکھنؤ)

جج کیا ہے؟ اسوۂ ابراہیم کی نقل، اور عشقِ خلیلؑ و قربانی اسماعیل کے سیکھنے کی کوشش۔ سیدنا ابراہیمؑ کی پوری زندگی اللہ کے سامنے مکمل خود سپردگی، کلی اطاعت، والہانہ محبت اور اس کے لئے سب کچھ قربان کر دینے اور لٹا دینے کی عظیم داستان ہے۔ اللہ تعالیٰ کو اپنے محبوب و خلیل ابراہیمؑ کی محبت و اطاعت اور عشق و خدا مستی میں وارفتگی و سرمستی کی ادائیں اتنی پسند آئیں کہ ہمیشہ کے لئے ان کو رسم عاشقی کا امام و پیشوا بنا دیا، حکم دیا گیا کہ اُن کو ہزاروں اور وادیوں کا سفر کیا جائے جہاں انہوں نے اللہ کی عبادت کا گھر بنایا تھا، اور ان ہی کے طریقے پر خدائے قدوس کے ساتھ والہانہ محبت، اور اس محبت میں سب کچھ بھلا دینے اور سراسر اقلندہ ہو جانے کا اظہار کیا جائے۔ گھریا چھوڑ کر اللہ کے گھر جایا جائے، سلعے کپڑے اتار کر ایک کفن نما لباس پہن لیا جائے، اب جسم کی زینت کا ہوش ہونہ کپڑوں کے حسن کا، زیادہ صفائی کا خیال ہونہ بال کاڑھنے کا، بس ”حاضر ہوں مالک میں آیا“ یعنی لبیک لبیک کی رٹ ہو، ابراہیمؑ دیا رہنمائی کر دیوانوں کی طرح کعبہ اور صفا مروہ کے چکر لگائے جائیں، کبھی اس وادی میں جا پڑا جائے کبھی اس میدان میں، بس اللہ کے نام کی رٹ ہو اور اس کی یاد میں سروِ ہننے کی مشق۔

یہ خدا مستی کے امام سیدنا ابراہیمؑ کی ادائیں ہیں، جن کے ذریعہ اللہ تعالیٰ اپنے تمام بندوں اور ہم گنہگاروں کو بھی اپنی اس محبوبیت و خلیلیت کا کچھ حصہ عطا فرمانا چاہتا ہے جس سے اُس نے اس راہ کے امام کو سرفراز فرمایا تھا۔

جج کی یہ روح اس کو انسانیت کی معراج بنادیتی ہے، اور یقین کے ساتھ کہا جاسکتا ہے کہ اس کے ذریعہ انسان کو اللہ کے قرب و رضا کا خاص مقام حاصل ہوتا ہے۔ خوش نصیب ہیں اللہ کے وہ بندے جن کو یہ سعادت حاصل ہو، یقیناً دنیا میں اس سعادت کا کوئی بدل نہیں ہو سکتا، اور نہ ان بندوں جیسا کوئی خوش بخت ہو سکتا ہے۔

لیکن جس طرح جج کی توفیق پانے والے بندے قابلِ رشک ہیں اسی طرح ان لوگوں کا

حال نہایت افسوسناک ہے جن کو اللہ تعالیٰ محض اپنے لطف و کرم سے بیت اللہ کی حاضری کی توفیق دیتا ہے مگر وہ وہاں بغیر حج کی تیاری کئے اور بغیر ادائیگی کا طریقہ دیکھے جا پہنچتے ہیں۔ نتیجہ یہ ہوتا ہے غلطیاں ہوتی ہیں، پریشانیاں آتی ہیں، اور بسا اوقات حج صحیح بھی نہیں ہو پاتا۔ ایسوں کی تعداد تو بے شمار ہوتی ہے جو حج جیسی رسم عاشقی کے لئے جن جذبات و کیفیات کی دل و دماغ میں آبادی کی ضرورت ہوتی ہے ان سے بڑی حد تک محروم ہوتے ہیں۔

اس لئے ہر زمانے میں علماء و مصلحین نے عازمین حج کے لئے مختصر رہنما کتابیں (گائیڈ) تیار کی ہیں۔ مگر زمانہ تیزی کے ساتھ بدلتا جا رہا ہے، وسائل سفر اور دیار مقدسہ کی تمدنی تبدیلیوں کے علاوہ حجاج کی تعداد کی کثرت نے بے شمار مسائل کھڑے کر دیئے ہیں، پھر حج کے ارکان کی ترتیب اور ان کے مسائل کچھ اس طرح کے ہیں کہ وہ باقاعدہ سکھ کر ہی ذہن میں محفوظ رہتے ہیں۔ اسلئے ہمارے اس دور میں بھی حج کے طریقے اور مسائل پر کتابیں اور رسائل لکھے جا رہے ہیں اور ان کی ضرورت باقی ہے۔

اسی سلسلے کی ایک کڑی عزیز مكرم مولانا محمد نجیب قاسمی کی زیر نظر تصنیف ہے۔ یہ سنہیل کے ایک علمی و دینی خانوادے کے فرد ہیں، ان کے دادا حضرت مولانا محمد اسماعیل صاحب سنہیلیؒ امام العصر حضرت علامہ انور شاہ صاحبؒ کے شاگرد اور اپنے وقت کے ممتاز علماء میں تھے، مولانا نے ایک عرصے تک صحیحین کا درس دیا۔ مؤلف دارالعلوم دیوبند سے فراغت کے بعد سعودی عرب میں بسلسلہ ملازمت مقیم ہیں، مگر اپنے علمی ذوق اور مشغلے کو برقرار رکھے ہوئے ہیں۔

سعودی عرب میں قیام کی وجہ سے وہ حجاج کی عملی مشکلات سے بخوبی واقف ہیں۔ کتاب دیکھنے سے اندازہ ہوا کہ انہوں نے مسائل کے بیان اور طریقہ حج کی وضاحت میں کامیاب محنت کی ہے۔ کتاب کی زبان بھی آسان اور سلیس ہے، اور فضائل و مسائل بھی مستند و قابل اعتماد ہیں۔

اللہ تعالیٰ سے دعا ہے کہ اس کام کو قبول فرمائے اور اس کو مؤلف کے لئے سرمایہ آخرت بنائے اور ان کو مزید علمی و دینی خدمات کی توفیق نصیب فرمائے۔

محمد ذکریا سنہیلی

لکھنؤ: ۵ جمادی الاولیٰ ۱۴۲۳ھ

## حجاج کرام سے خصوصی درخواست

حجاج کرام سے درخواست ہے کہ سفر حج کو شروع کرنے سے قبل ان ۱۶ امور کا بغور مطالعہ فرمائیں:

**شُرک سے دوری:** اپنے دلوں کے یقین کو درست کریں کہ روزی دینے والا، عزت اور ذلت دینے والا، بیماری اور شفا دینے والا، بگڑی بنانے والا، حاجت روا اور مشکل کشا صرف ایک ہے اور وہی صرف اس کائنات کا مالک ہے اور وہ اللہ جل شانہ ہے، اس کا کوئی شریک نہیں اور وہی صرف عبادت کے لائق ہے۔

اگر دلوں کا یقین درست نہیں ہوا تو کوئی بڑے سے بڑا نیک عمل بھی (خواہ حج ہی کیوں نہ ہو) اللہ تعالیٰ قبول نہیں کرتا۔ قرآن کریم میں اللہ تعالیٰ نے رسول اکرم ﷺ کو مخاطب کر کے فرمایا: اگر تم نے شرک کیا تو تمہارا کیا کرایا عمل ضائع ہو جائیگا اور تم خسارہ پانے والوں میں سے ہو جاؤ گے (سورہ زمر، آیت ۶۵)۔

سورہ مائدہ میں اللہ تعالیٰ نے واضح طور پر ارشاد فرمایا ہے کہ مشرک کے لئے جنت حرام ہے اور وہ ہمیشہ جہنم میں رہے گا۔ (آیت نمبر ۷۲)۔

رسول اکرم ﷺ نے اپنے ایک صحابی حضرت معاذ ؓ کو یہ نصیحت فرمائی: اللہ کے ساتھ کسی کو شریک نہ ٹھہرانا خواہ قتل کردئے جاؤ یا جلادئے جاؤ۔

☆ آئیے ایک نظر دیکھیں کہ حج کس طرح حاجی کے دل میں ایمان حقیقی کے

راخ ہونے اور شرک سے دوری کا ذریعہ بنتا ہے:

- تبلیہ جس کو حاجی مکہ مکرمہ پہنچنے سے کئی میل پہلے سے ہی پڑھنا شروع کر دیتا ہے، نیز تمام مقامات مقدسہ (منی، مزدلفہ اور عرفات) میں اٹھتے بیٹھتے، چلتے پھرتے تھوڑی بلند آواز سے پڑھتا رہتا ہے اسمیں اللہ کی بڑائی اور شرک سے دوری کا اظہار ہے۔

- جب خانہ کعبہ پر پہلی نظر پڑتی ہے تو حاجی اللہ کی بڑائی بیان کرتے ہوئے کہتا ہے:  
 اللہ اکبر، لا الہ الا اللہ (اللہ سب سے بڑا ہے، اللہ کے سوا کوئی بندگی کے لائق نہیں)۔  
 - حاجی جب طواف کا آغاز کرتا ہے تو اُسے اللہ کی بڑائی و کبریائی کے کلمات (بسم اللہ،  
 اللہ اکبر) ادا کرنے کا حکم ہوتا ہے حتیٰ کہ طواف کے ہر چکر میں حجرِ اسود کے سامنے آکر  
 اسے یہی کلمات دہرانے ہوتے ہیں۔

- طواف کے بعد حاجی جو دو رکعت نماز مقام ابراہیم کے پاس پڑھتا ہے، اس کے متعلق  
 رسول اللہ ﷺ کی سنت یہ ہے کہ پہلی رکعت میں سورہ کافرون اور دوسری رکعت میں سورہ  
 اخلاص پڑھی جائے، یہ دونوں سورتیں توحید کا اعلان اور شرک کی تردید کرتی ہیں۔  
 - طواف کے بعد سعی کے لئے صفا کی طرف جانے سے پہلے پھر ایک دفعہ حاجی حجرِ اسود  
 کے سامنے آکر اللہ اکبر کہہ کر اللہ کی بڑائی کا اقرار کرتا ہے۔

- سعی کے آغاز سے پہلے حاجی صفا پہاڑی پر کھڑے ہو کر جو کلمات کہتا ہے وہ بھی اللہ کی  
 توحید و تکبیر اور اسکی حمد و ثناء پر مشتمل ہیں۔ (صفحہ ۵۴ پر یہ کلمات مذکور ہیں)۔  
 - وقوفِ عرفات کے دوران جس دعا کو حضور اکرم ﷺ نے بہترین دعا قرار دیا وہ پوری  
 کی پوری اللہ کی بڑائی اور شرک سے براءت پر مشتمل ہے۔ (صفحہ ۶۳ پر یہ دعا مذکور ہے)۔  
 - ہر کنکری مارنے کے وقت اللہ کی بڑائی و کبریائی کا نعرہ بلند کرنے کا حکم دیا گیا۔  
 - قربانی کرتے وقت اللہ کے نام کے اظہار کا حکم دیا گیا۔

مندرجہ بالا اسبابِ ایمان حقیقی کو دل میں راسخ کرنے اور زندگی کو شرک سے  
 دور کرنے میں اہم رول ادا کرتے ہیں، لہذا اس عظیم موقعہ کو ہاتھ سے نہ جانے دیں، اور  
 اللہ تعالیٰ سے دعائیں کریں کہ موت تک ایمانِ کامل کے ساتھ زندہ رہنے والا بنائے۔

**نمازوں کا اہتمام:** ایمان کے بعد سب سے اہم اور بنیادی رکن نماز ہے جسکو اللہ

تعالیٰ نے ہر مسلمان پر روزانہ پانچ مرتبہ فرض کیا ہے، خواہ مرد ہو یا عورت، مالدار ہو یا غریب، صحت مند ہو یا بیمار، طاقتور ہو یا کمزور، بوڑھا ہو یا نوجوان، مسافر ہو یا مقیم، بادشاہ ہو یا غلام، حالت امن ہو یا حالت خوف، خوشی ہو یا غم، گرمی ہو یا سردی حتیٰ کہ جہاد و قتال کے عین موقعہ پر میدان جنگ میں بھی یہ فرض معاف نہیں ہوتا۔ مگر کس قدر فکر کی بات ہے کہ آج امت مسلمہ کا بڑا طبقہ پانچ وقت کی نماز پابندی سے پڑھنے کے لئے تیار نہیں ہے، حتیٰ کہ حج ادا کرنے کا پختہ ارادہ کرنے والے بھی اس میں کوتاہی کرتے ہیں، حالانکہ نماز چھوڑنے والوں کے متعلق قرآن وحدیث میں سخت وعیدیں وارد ہوئی ہیں:

- اللہ تعالیٰ فرماتا ہے: پھر ان کے بعد ایسے ناخلف پیدا ہوئے کہ انھوں نے نماز ضائع کر دی اور نفسانی خواہشوں کے پیچھے پڑ گئے، سو وہ غی میں ڈالے جائیں گے (سورہ مریم، ۵۹)۔ غی جہنم کی ایک بہت گہری وادی ہے جس میں خون اور پیپ بہتا ہے۔

- نبی اکرم ﷺ نے ایک مرتبہ نماز کا ذکر کیا اور ارشاد فرمایا کہ جو شخص نماز کا اہتمام کرے تو نماز اس کے لئے قیامت کے دن نور ہوگی اور حساب پیش ہونے کے وقت حجت ہوگی اور نجات کا سبب ہوگی۔ اور جو شخص نماز کا اہتمام نہ کرے اس کے لئے قیامت کے دن نہ نور ہوگا اور نہ اس کے پاس کوئی حجت ہوگی اور نہ نجات کا ذریعہ ہوگا۔ اس کا حشر فرعون، قارون، ہامان اور ابلی بن خلف کے ساتھ ہوگا (مسند احمد)۔

- حضور اکرم ﷺ نے ارشاد فرمایا: قیامت کے دن انسان کے اعمال میں سے جس عمل کا سب سے پہلے حساب لیا جائیگا وہ نماز ہے، اگر نماز درست نکل گئی تو وہ کامیاب ہے اور اگر نماز میں فساد نکلا تو وہ ناکام اور نامراد ہے (ترمذی)۔ لہذا نماز کا اہتمام کریں۔

**حج کا مقصد رضا الہی ہو:** اپنے حج و عمرہ سے صرف اللہ کی رضا اور آخرت

کی فلاح و کامیابی کے طالب ہوں، ریا، شہرت اور فخر و مباہات سے اپنے آپ کو بالکل محفوظ رکھیں کیونکہ ریا اور شہرت اعمال کی بربادی اور عدم قبولیت کے اسباب ہیں۔

نبی اکرم ﷺ کا ارشاد ہے کہ اعمال کا ثواب نیتوں پر موقوف ہے۔ لہذا حج کے سفر کو شروع کرنے سے پہلے اپنی نیتوں کو درست کریں، حج کے دوران بھی اپنی نیتوں کا جائزہ لیتے رہیں اور حج سے واپس آ کر بھی اپنے دل کے احوال کو ٹٹولتے رہیں کہ کہیں حج کا مقصد اللہ کی رضا اور آخرت کی کامیابی کے علاوہ کوئی دوسرا نہ ہو جائے کہ جس کی وجہ سے اجر عظیم سے محروم ہونا پڑے۔

**سفر حج کے مصارف:** حج اور عمرہ کے لئے صرف پاکیزہ حلال کمائی میں سے خرچ

کریں، رسول اللہ ﷺ کا ارشاد ہے: اللہ تعالیٰ پاکیزہ ہے اور پاکیزہ چیزوں کو ہی قبول کرتا ہے۔ حضرت ابو ہریرہؓ سے روایت ہے کہ رسول اللہ ﷺ نے فرمایا: جب آدمی حج کے لئے رزق حلال لیکر نکلتا ہے اور اپنا پاؤں سواری کے رکاب میں رکھ کر (یعنی سواری پر سوار ہو کر) لبیک کہتا ہے تو اسکو آسمان سے پکارنے والے جواب دیتے ہیں، تیری لبیک قبول ہو، اور رحمت الہی تجھ پر نازل ہو، تیرا سفر خرچ حلال، اور تیری سواری حلال اور تیرا حج مقبول ہے، اور تو گناہوں سے پاک ہے۔ اور جب آدمی حرام کمائی کے ساتھ حج کے لئے نکلتا ہے اور سواری کے رکاب پر پاؤں رکھ کر لبیک کہتا ہے تو آسمان کے منادی جواب دیتے ہیں تیری لبیک قبول نہیں، نہ تجھ پر اللہ کی رحمت ہو، تیرا سفر خرچ حرام، تیری کمائی حرام اور تیرا حج غیر مقبول ہے (طبرانی)۔



**مسلمان سفر:** جہاں تک ممکن ہو کم سامان ساتھ لیں، کھانے پینے کی چیزیں ساتھ رکھنے کی ضرورت نہیں، اب ہر چیز ہر جگہ مناسب قیمت میں مل جاتی ہے، البتہ وہ دوائیں جن کی آپ کو ضرورت پڑتی رہتی ہے، ضرور ساتھ رکھ لیں۔

**رخصت کرنے والوں کی ہیبت:** حاجی کو رخصت کرنے کے لئے بسیں بھر کر متعلقین کا ہوائی اڈہ تک سفر کرنا سب کے لئے پریشانی کا سبب بنتا ہے، لہذا حج پر جانے والوں سے درخواست ہے کہ وہ اپنے اعزہ و اقرباء سے گھر پر ہی رخصت ہو لیں۔

**گناہوں سے توبہ و استغفار:** اس مبارک سفر سے قبل صدق دل سے تمام گناہوں سے توبہ کریں، نیز اگر آپ کے ذمہ قرض یا کسی کی امانت وغیرہ ہو تو سفر پر روانگی سے قبل اسکی ادائیگی کر دیں، اسی طرح اگر آپ سے ماضی میں کوئی زیادتی یا کسی کی حق تلفی ہوئی ہو تو جہاں تک ممکن ہو اسکی تلافی کر لیں تاکہ گناہوں سے پاک و صاف ہو کر اللہ کے دربار میں پہنچیں۔

**عمدہ اخلاق:** ویسے تو مسلمان کی پوری زندگی اچھے اخلاق سے مزین ہوتی ہے مگر حج کے دوران خاص طور پر اخلاق کا اعلیٰ نمونہ پیش کریں، کسی بھی حاجی کو اپنی ذات سے تکلیف نہ پہنچائیں، ان کے ساتھ تواضع اور انکساری کا معاملہ فرمائیں۔ کسی حاجی کی یقینی غلطی پر بھی غصہ نہ ہوں بلکہ حکمت اور بصیرت کے ساتھ اسکو سمجھائیں۔

اللہ تعالیٰ فرماتا ہے: مومنوں کے لئے اپنے بازو جھکائے رہیں (سورہ الحج ۸۸) یعنی ان کے لئے نرمی اور محبت کا رویہ اپنائیں۔

**صبہ:** حج کے متعلق نبی اکرم ﷺ کے ارشاد کو یاد رکھیں (جہاد لا قتال فیہ) یہ ایسا جہاد ہے کہ جسمیں قتال نہیں یعنی جس طرح جہاد میں جان اور مال کی آزمائش ہوتی

ہے اسی طرح حج کے دوران بھی جان اور مال کی آزمائش ہوتی ہے۔ چنانچہ کبھی آپ بیمار ہو سکتے ہیں، کبھی آپ مقامات مقدسہ میں منتقل ہونے کی وجہ سے تھک سکتے ہیں، کبھی آپ کا کوئی عزیز گم ہو سکتا ہے، کبھی آپ کا سامان ضائع ہو سکتا ہے یا کوئی دوسرا غم آ سکتا ہے مگر یاد رکھیں کہ یہ سب کچھ اللہ کی جانب سے آزمائشیں ہیں اسلئے ان پر صبر کریں، اور اللہ کے ساتھ حسن ظن رکھیں کہ وہ ان شاء اللہ ہر تکلیف پر اجر عظیم عطا فرمائے گا۔ نبی اکرم ﷺ کا ارشاد ہے کہ اللہ تعالیٰ فرماتا ہے: میں بندہ کے ساتھ ویسا ہی معاملہ کرتا ہوں جیسا کہ وہ میرے ساتھ گمان رکھتا ہے۔

**حج کے مسائل اور ہیئت کو دیکھنا:** حج کے سفر کو شروع کرنے سے پہلے اور سفر کے دوران حج کے موضوع پر کبھی گئیں کتابوں کا مطالعہ رکھیں، اور علماء کرام سے مسائل معلوم کرتے رہیں۔ دعوت و تبلیغ کا کام کرنے والے حضرات بھی اس سلسلہ میں جگہ جگہ پروگرام رکھتے ہیں، اسمیں ضرور شرکت کریں۔ سفر کے دوران بھی آپ کو دعوت و تبلیغ کا کام کرنے والے احباب ملیں گے، آپ ان کے ساتھ کچھ وقت ضرور لگائیں۔ ان شاء اللہ آپ کو بہت فائدہ ہوگا۔

**جہانگیر کا حکم کرنا اور دین الیقین سے روکنا:** اس مبارک سفر میں بھی آپ امر بالمعروف اور نہی عن المنکر کی ذمہ داری سے سبکدوش نہیں ہیں کیونکہ اچھائیوں کا حکم کرنا اور برائیوں سے روکنا ہر ایمان والے کے ہر وقت ذمہ ہے، اللہ تعالیٰ فرماتا ہے:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ (سورة التوبة ۷۱)

اس آیت میں اللہ تعالیٰ نے مؤمن مرد اور مؤمن عورتوں کے چار اوصاف بیان

کئے۔ (۱) اچھائیوں کا حکم کرتے ہیں اور برائیوں سے روکتے ہیں (۲) نماز قائم کرتے ہیں (۳) زکوٰۃ ادا کرتے ہیں (۴) اللہ اور اس کے رسول کی اطاعت کرتے ہیں۔

غور فرمائیں کہ اس آیت میں اللہ تعالیٰ نے ایمان والوں کے اوصاف میں امر بالمعروف اور نہی عن المنکر کی ذمہ داری کو سب سے پہلے ذکر کیا۔ لہذا حکمت اور بصیرت کے ساتھ اس ذمہ داری کو حج کے اس عظیم سفر میں بھی ادا کرتے رہیں۔

**رقم کی حفاظت:** اس پورے سفر کے دوران اپنی رقم کی خاص طور پر حفاظت کرتے رہیں۔ حرمین شریفین اور تمام مقامات مقدسہ میں بڑی رقم لیکر نہ جائیں۔ زائد رقم معلم کے پاس بطور امانت جمع کر دیں، پھر حسب ضرورت ان سے لیتے رہیں۔

اگر خدا نخواستہ آپ کا کوئی سامان یا کچھ رقم گم ہو جائے تو اس پر افسوس نہ کریں کیونکہ اس پر بھی اللہ کی جانب سے اجر ملے گا، وہ اللہ کے بینک میں جمع ہو گیا۔ پھر بھی گمشدہ اشیاء (گم ہوئی چیزوں) کے مراکز جا کر معلومات کر سکتے ہیں۔

**گروپ بنا کر سفر کریں:** اپنے گروپ کو حتی الامکان چھوٹا رکھیں۔

نیز کسی ایسے نیک آدمی کو ضرور تلاش کر لیں جو حج کے مسائل سے اچھی طرح واقف ہو۔ گروپ کے تمام افراد ایک شخص کو اپنا ذمہ دار بنالیں جیسا کہ حضرت عمر فاروقؓ فرماتے ہیں: جب تین آدمی سفر میں ہوں تو اپنے میں سے ایک کو امیر بنالیں، امیر بنانے کا حکم نبی اکرم ﷺ نے دیا ہے (ابن خزیمہ)۔ ہر کام مشورہ سے کریں اور جو ذمہ دار طے کر دے اس پر خوشی خوشی عمل کریں۔ مکہ مکرمہ اور مدینہ منورہ پہنچ کر مسجد حرام سے اپنے ہوٹل (رہائش گاہ) تک کا راستہ اچھی طرح شناخت کر لیں۔ ہر عمل کو کرنے سے پہلے طے کر لیں کہ بعد میں کس جگہ اور کس وقت ملنا ہے۔ عرفات یا مزدلفہ میں اگر کوئی ساتھی گم ہو جائے تو

اس کو تلاش کرنے میں وقت لگانے کے بجائے دعاؤں میں مشغول رہیں کیونکہ منیٰ میں ملاقات ہو ہی جائیگی۔ (وضاحت: اپنے معلم کا نمبر اور منیٰ کے خیمہ نمبر کو ضرور یاد رکھیں)۔

**مسئلہ: لی گئی ہے کہ لٹے خطرات:** مسجد حرام میں معذور حضرات کے لئے وہیل چیئر (پیپے والی کرسی) کا انتظام رہتا ہے، آپ اپنا کوئی کارڈ جمع کر کے وہاں سے وہیل چیئر استعمال کرنے کے لئے لے سکتے ہیں جس کا کرایہ ادا کرنا نہ ہوگا، مگر حج کے موقع پر ازدحام کی وجہ سے وہیل چیئر کو حاصل کرنے میں کافی وقت لگ جاتا ہے، ویسے وہاں کرایہ پر بھی یہ کرسی ملتی ہے جو آسانی سے حاصل کی جاسکتی ہے۔

**حرمین میں نماز:** حرمین شریفین میں تمام نمازیں اوّل وقت میں ادا کی جاتی ہیں جو تقریباً ہر روز تبدیل ہوتا رہتا ہے۔ لہذا نماز کے اوقات کا خاص خیال رکھ کر اذان سے پہلے یا اذان پر وضو وغیرہ سے فارغ ہو کر مسجد پہنچ جائیں۔ حرمین میں تقریباً ہر نماز کے بعد جنازہ کی نماز ہوتی ہے، اس لئے فرض نماز کے بعد فوراً سنتیں پڑھنا شروع نہ کریں بلکہ پہلے نماز جنازہ میں شرکت کریں پھر سنتیں اور نوافل ادا کریں۔

**آخری گزارش:** مکہ مکرمہ اور مدینہ منورہ کے قیام کو غنیمت سمجھ کر جہاں تک ہو سکے لائے یعنی باتوں اور بے کار کاموں سے دور رہیں، لہو لعب سے پرہیز کریں، بازاروں میں نہ گھومیں بلکہ حرمین میں زیادہ سے زیادہ وقت گزاریں، پانچوں وقت کی نماز جماعت سے ادا کریں، مسجد حرام میں طواف بہت کثرت سے کریں، قرآن مجید کی تلاوت اور اللہ کا ذکر خوب کریں، تہجد، اشراق، چاشت، ادائین اور دیگر نفل نمازوں کا بھی اہتمام کریں۔

مکہ کا تحفہ آب زمزم اور مدینہ کا تحفہ کھجور کے علاوہ متعلقین کو تحفہ تحائف دینے کے لئے دیگر چیزوں کو خریدنے میں اپنے قیمتی اوقات کو ضائع نہ کریں۔

## لَبَّيْكَ اللَّهُمَّ لَبَّيْكَ.....

حاضر ہوں اے اللہ! حاضر ہوں۔ تیرا کوئی شریک نہیں۔ حاضر ہوں۔  
 بیشک سبھی تعریفیں اور نعمتیں تیری ہی ہیں۔ اور بادشاہت بھی۔ تیرا کوئی ساجھی نہیں۔  
 یہ ہے توحید کا وہ نعمہ جو دل مؤمن سے نکلتا ہے تو اللہ کی رحمت کو کھینچ لاتا ہے۔  
 ایک ذلیل بھاگا ہوا غلام، کائنات کے کسی گوشے میں راہ فرار نہیں پاتا اور اپنی عاجزی کے  
 گہرے احساس کے ساتھ مالک الملک کی عنایتوں اور کرم فرمایوں کے اعتراف کے ساتھ ہر  
 دروازہ سے مایوس ہو کر، ہر مادی قوت سے رشتہ توڑ کر، اپنا ہوش کھو کر، بے خودی اور عشق، کیف  
 اور مستی کے والہانہ جذبات کے ساتھ اپنے رب کے حضور اس شان کے ساتھ آتا ہے کہ اسے نہ  
 اپنے کپڑوں کا ہوش ہے اور نہ اپنے بالوں کا، گرد و غبار سے اٹا ہوا یہ چہرہ جو اپنی ساری حیثیتوں  
 کو فراموش کر کے، محبوب کے دروازہ پر پہنچ کر، اپنی حاضری کا اعلان کرتا ہے۔ اپنے مالک  
 کے گھر کے گرد چکر لگاتا ہے۔ روتا ہے رلاتا ہے۔ کبھی عرفات میں حمد و ثنا کرتا ہوا اپنی کوتاہی کی  
 معافی چاہتا ہے۔ مزدلفہ میں قرب الہی کا خواہاں ہے۔ جمرات کو نہیں نفس کے شیطان کو  
 کنکریاں مارتا ہے۔ جانور نہیں، ہقیقۃً اپنے نفس کی قربانی دیتا ہے۔ صفا مروہ کے درمیان دوڑ کر  
 سنت عاشقان کو تازہ کرتا ہے۔ اور اس یقین کے ساتھ آتا ہے کہ اس در کے علاوہ کوئی در نہیں۔  
 اور یہ رحمان کا دروازہ ہے، ہم ہزار برے ہوں لیکن ہمارے گناہوں سے زیادہ وسیع اس کی  
 رحمت کی چادر ہے۔ وہ جانتا ہے کہ اللہ اگر عدل پر اتر آئے تو ہماری نجات ممکن نہیں ہے۔ اس  
 لئے گھبرا کر کہتا ہے مالک! ہمیں آپ کا عدل نہیں، آپ کا فضل چاہئے۔ وہ اچھی طرح جانتا  
 ہے کہ ہماری کوتاہیوں کا ذخیرہ اتنا بڑا ہے کہ حساب شروع ہوا تو بہر حال پکڑے جائیں گے،

اس لئے پکار کر کہتا ہے، مالک حساب نہ لیجئے ہم حساب دینے کی ہمت کہاں سے لائیں۔ ہم کو تو اپنے فضل و کرم سے حساب و کتاب کے بغیر معاف کر کے جنت دے دیجئے۔

بندہ جانتا ہے اللہ نے صحت دی۔ راستہ کو مامون بنایا۔ آنے جانے کے لائق دولت دی، مال بھی دیا اور جسم کی طاقت بھی۔ شکر مال کا بھی ضروری اور شکر جسم و جان کا بھی ضروری۔ اس لئے حج کو آیا ہے۔ اللہ کی عبادت میں اپنی جان بھی کھپاتا ہے اور اپنا مال بھی خرچ کرتا ہے۔ افسر ہو، تاجر ہو، حکمراں ہو، عالم و فاضل ہو، فقیر بے نوا ہو سب اپنی حیثیت کو مٹا کر، اپنی انسانیت اور خودی کو قربان کر کے، ذلیل غلام کی طرح مالک کے دروازہ پر بھکاری بن کر آئے ہیں۔ اور اس یقین کے ساتھ آئیں ہیں کہ یہاں سے کوئی خالی ہاتھ نہیں لوٹا ہے، ہم بھی بخشش کا پروانہ لے کر جائیں گے، فضل الہی اور رحمت باری کی بارش ہم پر ضرور ہوگی۔ اپنی عاجزی کا احساس، اپنی کوتاہیوں کا اعتراف، اللہ کی رحمت پر اعتماد، اور اس سے کچھ نہ کچھ لے کر جائیں گے، اس کا یقین۔ پھر کیف و مستی، خود فراموشی اور عشق و محبت کے جذبات سے سرشار ہونا۔ یہی وہ جذبات ہیں اور یہ وہ ادائیں ہیں کہ اللہ تعالیٰ اپنی رحمت کے خزانے کھول دیتا ہے، بڑے بڑے گنہگاروں کے گناہ معاف ہو جاتے ہیں، اور حاجی دربار سے اس طرح لوٹتا ہے جیسے آج ماں کے پیٹ سے بے گناہ پیدا ہوا ہو۔ معصوم، صاف ستھرا، دھلا دھلایا، بڑی دولت لے کر لوٹتا ہے۔

-----

دورِ حاضر کے ممتاز و نامور عالمِ دین حضرت مولانا قاضی مجاہد الاسلام صاحب رحمۃ اللہ علیہ نے علماء کرام کے مقالات پر مشتمل کتاب: (حج و عمرہ) کا جو ابتدائیہ تحریر فرمایا ہے اسکی ابتدائی چند سطریں یہاں ذکر کی گئیں ہیں تاکہ حجاج کرام حج کی روحانیت سے واقف ہو سکیں۔ (مؤلف)

## حج کی حقیقت

برصغیر کے مشہور و معروف عالم حضرت مولانا منظور نعمانی رحمۃ اللہ علیہ نے اپنی کتاب "معارف الحدیث" میں حج کی حقیقت کو ان الفاظ کے ساتھ بیان کیا ہے:

حج کیا ہے؟ ایک معین اور مقرر وقت پر اللہ کے دیوانوں کی طرح اس کے دربار میں حاضر ہونا، اور اس کے طفیل حضرت ابراہیم علیہ السلام کی اداؤں اور طور طریقوں کی نقل کر کے ان کے سلسلے اور مسلک سے اپنی وابستگی اور وفاداری کا ثبوت دینا، اور اپنی استعداد کے بقدر ابراہیمی جذبات اور کیفیات سے حصہ لینا، اور اپنے کو ان کے رنگ میں رنگنا۔

مزید وضاحت کے لئے کہا جاسکتا ہے کہ اللہ تعالیٰ کی ایک شان ہے کہ وہ ذوالجلال والجبوت، احکم الحاکمین اور شہنشاہ کل ہے، اور ہم اس کے عاجز محتاج بندے اور مملوک و محکوم ہیں۔ اور دوسری شان اسکی یہ ہے کہ وہ اُن تمام صفاتِ جمال سے بدرجہ اتم متصف ہے جن کی وجہ سے انسان کو کسی سے محبت ہوتی ہے اور اس لحاظ سے وہ، بلکہ صرف وہی، محبوبِ حقیقی ہے۔ اسکی پہلی حاکمانہ اور شاہانہ شان کا تقاضہ یہ ہے کہ بندے اسکے حضور میں ادب و نیاز کی تصویر بن کر حاضر ہوں۔ ارکانِ اسلام میں پہلا عملی رکن نماز اسی کا خاص مرقع ہے۔ اور اس میں یہی رنگ غالب ہے، اور زکاۃ بھی اسی نسبت کے ایک دوسرے رخ کو ظاہر کرتی ہے۔ اور اسکی دوسری شان محبوبیت کا تقاضا یہ ہے کہ بندوں کا کھانا پینا چھوڑ دینا اور نفسانی خواہشات سے منہ موڑ لینا عشق و محبت کی منزلوں میں سے ہے، مگر حج اسکا پورا پورا مرقع ہے۔ سلعے ہوئے کپڑے کے بجائے ایک کفنِ نما لباس

پہن لیا، ننگے سر رہنا، حجامت نہ بنوانا، ناخن نہ ترشوانا، بالوں میں کنگھی نہ کرنا، تیل نہ لگانا،  
 خوشبو کا استعمال نہ کرنا، میل کچیل سے جسم کی صفائی نہ کرنا، چیخ چیخ کر لبیک لبیک پکارنا،  
 بیت اللہ کے گرد چکر لگانا، اس کے ایک گوشے میں لگے ہوئے سیاہ پتھر (حجر اسود) کو  
 چومنا، اسکے درو دیوار سے لپٹنا اور آہ وزاری کرنا، پھر صفا و مروہ کے پھیرے کرنا، پھر مکہ شہر  
 سے بھی نکل جانا اور منی اور کبھی عرفات اور کبھی مزدلفہ کے صحراؤں میں جا پڑنا، پھر جمرات  
 پہ بار بار کنکریاں مارنا، یہ سارے اعمال وہی ہیں جو محبت کے دیوانوں سے سرزد ہوا کرتے  
 ہیں، اور حضرت ابراہیم علیہ السلام گویا اس رسم عاشقی کے بانی ہیں۔ اللہ تعالیٰ کو ان کی  
 یہ ادائیں اتنی پسند آئیں کہ اپنے دربار کی خاص الخاص حاضری حج و عمرہ کے ارکان  
 و مناسک ان کو قرار دے دیا۔ ان ہی سب کے مجموعہ کا نام گویا حج ہے۔



## حج کی فرضیت

حج، نماز، روزہ اور زکاۃ کی طرح اسلام کا ایک اہم رکن ہے۔ تمام عمر میں ایک مرتبہ ہر اس شخص پر فرض ہے جسکو اللہ تعالیٰ نے اتنا مال دیا ہو کہ اپنے وطن سے مکہ مکرمہ تک آنے جانے پر قادر ہو اور اپنے اہل و عیال کے مصارف واپسی تک برداشت کر سکتا ہو۔

**حج کی فرضیت قرآن سے:**

لوگوں پر اللہ تعالیٰ کا حق ہے کہ جو اسکے گھر تک پہنچنے کی استطاعت رکھتا ہو وہ اسکے گھر کا حج کرے اور جو شخص اس کے حکم کی پیروی سے انکار کرے، اسے معلوم ہونا چاہئے کہ اللہ تعالیٰ تمام دنیا والوں سے بے نیاز ہے۔ (سورہ آل عمران، آیت ۹۷)۔

**حج کی فرضیت حدیث سے:**

(۱) حضرت عبداللہ بن عمرؓ روایت کرتے ہیں کہ رسول اللہ ﷺ نے ارشاد فرمایا: اسلام کی بنیاد پانچ ستونوں پر قائم کی گئی ہے۔ اس امر کی شہادت دینا کہ اللہ کے سوا کوئی معبود نہیں اور محمد ﷺ اللہ کے رسول ہیں، نماز قائم کرنا، زکاۃ دینا، حج ادا کرنا اور رمضان کے روزے رکھنا (بخاری و مسلم)۔

(۲) حضرت ابو ہریرہؓ سے روایت ہے کہ رسول اللہ ﷺ نے ہم کو خطبہ دیا اور فرمایا: لوگو! تم پر حج فرض کیا گیا ہے، لہذا حج کرو۔ ایک آدمی نے پوچھا: یا رسول اللہ! کیا حج ہر سال کریں؟ رسول اللہ خاموش رہے حتیٰ کے صحابی نے تین مرتبہ یہی سوال کیا۔ تب آپ نے فرمایا: اگر میں ہاں کہہ دیتا تو تم پر ہر سال حج کرنا فرض ہو جاتا اور تم یہ نہ کر سکتے۔ پھر فرمایا جو چیز میں تم کو بتانا چھوڑ دوں اس بارے میں تم بھی مجھ سے سوال نہ کیا کرو.... (مسلم)

## حج کی اہمیت

(۱) حضرت ابو ہریرہؓ فرماتے ہیں کہ نبی اکرم ﷺ سے پوچھا گیا کہ کون سا عمل سب سے افضل ہے؟ آپ ﷺ نے فرمایا: اللہ اور اس کے رسول پر ایمان لانا۔ پھر عرض کیا گیا کہ اس کے بعد کونسا؟ آپ ﷺ نے فرمایا: اللہ کی راہ میں جہاد کرنا۔ پھر عرض کیا گیا کہ اس کے بعد کونسا؟ آپ ﷺ نے فرمایا: حج مقبول۔ (بخاری و مسلم)۔

(۲) حضرت عبد اللہ بن عباسؓ روایت کرتے ہیں کہ رسول اللہ ﷺ نے فرمایا: فریضہ حج ادا کرنے میں جلدی کرو کیونکہ کسی کو نہیں معلوم کہ اسے کیا عذر پیش آجائے۔ (مسند احمد)۔

(۳) حضرت عبد اللہ بن عباسؓ روایت کرتے ہیں کہ رسول اللہ ﷺ نے فرمایا: جو شخص حج کا ارادہ رکھتا ہے (یعنی جس پر حج فرض ہو گیا ہے) اسکو جلدی کرنی چاہئے (ابوداؤد)۔

(۴) حضرت ابو امامہؓ فرماتے ہیں کہ رسول اللہ ﷺ نے فرمایا: جس شخص کو کسی ضروری حاجت یا ظالم بادشاہ یا مرض شدید نے حج سے نہیں روکا، اور اس نے حج نہیں کیا اور مر گیا تو وہ چاہے یہودی ہو کر مرے یا نصرانی ہو کر مرے (الدارمی) (یعنی یہ شخص یہود و نصاریٰ کے مشابہ ہے)۔

(۵) حضرت عمر فاروقؓ کہتے ہیں کہ میں نے ارادہ کیا کہ کچھ آدمیوں کو شہر بھیجوں وہ تحقیق کریں کہ جن لوگوں کو حج کی طاقت ہے اور انھوں نے حج نہیں کیا ان پر جزیہ مقرر کر دیں۔ ایسے لوگ مسلمان نہیں ہیں، ایسے لوگ مسلمان نہیں ہیں۔ (سعید نے اپنی سنن میں روایت کیا)۔

(۶) حضرت علیؓ سے روایت ہے کہ انھوں نے فرمایا کہ جس نے قدرت کے باوجود حج نہیں کیا، اس کے لئے برابر ہے یہودی ہو کر مرے یا عیسائی ہو کر (سعید نے اپنی سنن میں روایت کیا)۔

غور فرمائیں کہ کس قدر سخت وعیدیں ہیں ان لوگوں کے لئے جن پر حج فرض ہو گیا ہے، لیکن دنیاوی اغراض یا سستی کی وجہ سے بلا شرعی مجبوری کے حج ادا نہیں کرتے۔

## حج اور عمرے کے فضائل

(۱) حضرت ابو ہریرہؓ سے روایت ہے کہ رسول اللہ ﷺ نے فرمایا: جس شخص نے محض اللہ کی خوشنودی کے لئے حج کیا اور اس دوران کوئی بیہودہ بات یا گناہ نہیں کیا تو وہ (پاک ہو کر) ایسا لوٹتا ہے جیسا ماں کے پیٹ سے پیدا ہونے کے روز (پاک تھا)۔ (بخاری و مسلم)۔

(۲) حضرت ابو ہریرہؓ روایت کرتے ہیں کہ رسول اللہ ﷺ نے فرمایا: عمرہ دوسرے عمرہ تک ان گناہوں کا کفارہ ہے جو دونوں عمروں کے درمیان سرزد ہوں۔ اور حج مبرور کا بدلہ تو جنت ہی ہے۔ (بخاری و مسلم)۔

(۳) حضرت عمرؓ نبی اکرم ﷺ سے روایت کرتے ہیں کہ آپ ﷺ نے فرمایا: پے درپے حج اور عمرے کیا کرو۔ بے شک یہ دونوں (حج اور عمرہ) فقر یعنی غریبی اور گناہوں کو اس طرح دور کر دیتے ہیں جس طرح بھٹی لوہے کے میل کچیل کو دور کر دیتی ہے۔ (ابن ماجہ)

(۴) ام المؤمنین حضرت عائشہؓ فرماتی ہیں کہ میں نے عرض کیا، یا رسول اللہ! ہمیں معلوم ہے کہ جہاد سب سے افضل عمل ہے، کیا ہم جہاد نہ کریں؟ آپ ﷺ نے ارشاد فرمایا: نہیں (عورتوں کے لئے) عمدہ ترین جہاد حج مبرور ہے۔ (بخاری)۔

(۵) ام المؤمنین حضرت عائشہؓ سے روایت ہے کہ میں نے رسول اللہ ﷺ سے پوچھا کیا عورتوں پر بھی جہاد (فرض) ہے؟ آپ ﷺ نے فرمایا: ان پر ایسا جہاد فرض ہے جس میں خوں ریزی نہیں ہے اور وہ حج مبرور ہے۔ (ابن ماجہ)۔

(۶) حضرت عمرو بن عاصؓ کہتے ہیں کہ میں نبی اکرم ﷺ کی خدمت میں حاضر ہوا اور عرض کیا: اپنا وایاں ہاتھ آگے کیجئے تاکہ میں آپ ﷺ سے بیعت کروں۔ نبی اکرم ﷺ نے اپنا وایاں ہاتھ آگے کیا، تو میں نے اپنا ہاتھ پیچھے کھینچ لیا۔ نبی اکرم ﷺ نے دریافت کیا، عمر کیا ہوا۔ میں نے عرض کیا، یا رسول اللہ! شرط رکھنا چاہتا ہوں۔ آپ ﷺ نے ارشاد فرمایا: تم کیا شرط رکھنا چاہتے ہو؟ میں نے عرض کیا (گزشتہ) گناہوں کی مغفرت کی۔ تب آپ ﷺ

نے فرمایا: کیا تجھے معلوم نہیں کہ اسلام (میں داخل ہونا) گزشتہ تمام گناہوں کو مٹا دیتا ہے۔ ہجرت گزشتہ تمام گناہوں کو مٹا دیتی ہے۔ اور حج گزشتہ تمام گناہوں کو مٹا دیتا ہے۔ (مسلم)

۷) حضرت عبداللہ بن عمرؓ فرماتے ہیں کہ میں حضور اکرم ﷺ کی خدمت میں منیٰ کی مسجد میں حاضر تھا کہ دو شخص ایک انصاری اور ایک ثقفی حاضر خدمت ہوئے اور سلام کے بعد عرض کیا کہ حضور ہم کچھ دریافت کرنے آئے ہیں۔ حضور اکرم ﷺ نے فرمایا: تمہارا دل چاہے تو دریافت کرو اور تم کہو تو میں بتا دوں کہ تم کیا دریافت کرنا چاہتے ہو؟ انہوں نے عرض کیا کہ آپ ہی ارشاد فرمادیں۔ حضور اکرم ﷺ نے فرمایا کہ تم حج کے متعلق دریافت کرنے آئے ہو کہ حج کے ارادے سے گھر سے نکلنے کا کیا ثواب ہے؟ اور طواف کے بعد دو رکعت پڑھنے کا کیا فائدہ، اور صفا مروہ کے درمیان دوڑنے کا کیا ثواب ہے؟ اور عرفات پر ٹھہرنے اور شیطان کو کنکریاں مارنے کا اور قربانی کرنے اور طواف زیارت کرنے کا کیا ثواب ہے؟ انہوں نے عرض کیا کہ اُس پاک ذات کی قسم جس نے آپ ﷺ کو نبی بنا کر بھیجا ہے، یہی سوالات ہمارے ذہن میں تھے۔ حضور اکرم ﷺ نے فرمایا حج کا ارادہ کر کے گھر سے نکلنے کے بعد تمہاری (سواری) اونٹنی جو قدم رکھتی یا اٹھاتی ہے وہ تمہارے اعمال میں ایک نیکی لکھی جاتی ہے اور ایک گناہ معاف ہوتا ہے اور طواف کے بعد دو رکعتوں کا ثواب ایسا ہے جیسا ایک عربی غلام کو آزاد کیا ہو، اور صفا مروہ کے درمیان سعی کا ثواب ستر غلاموں کو آزاد کرنے کے برابر ہے اور عرفات کے میدان میں جب لوگ جمع ہوتے ہیں، اللہ تعالیٰ دنیا کے آسمان پر اتر کر فرشتوں سے فخر کے طور پر فرماتا ہے کہ میرے بندے دور دور سے پرانگندہ بال آئے ہوئے ہیں، میری رحمت کے امیدوار ہیں۔ اگر لوگوں کے گناہ ریت کے ذروں کے برابر ہوں یا بارش کے قطرؤں کے برابر ہوں یا سمندر کے جھاگ کے برابر ہوں، تب بھی میں معاف کروں گا۔ میرے بندہ جاؤ بخشے بخشائے چلے جاؤ تمہارے بھی گناہ معاف ہیں اور جسکی تم سفارش کرو ان کے بھی گناہ معاف ہیں۔ اس کے بعد حضور اکرم ﷺ نے فرمایا کہ شیطانوں کے کنکریاں مارنے کا حال یہ ہے

کہ ہر کنکر کے بدلے ایک بڑا گناہ جو ہلاک کر دینے والا ہو، معاف ہوتا ہے اور قربانی کا بدلہ اللہ کے ہاں تمہارے لئے ذخیرہ ہے اور احرام کھولنے کے وقت سر منڈانے میں ہر بال کے بدلے میں ایک نیکی ملتی ہے اور ایک گناہ معاف ہوتا ہے۔ ان سب کے بعد جب آدمی طواف زیارت کرتا ہے تو ایسے حال میں طواف کرتا ہے کہ اس پر کوئی گناہ نہیں ہوتا اور ایک فرشتہ موٹھوں کے درمیان ہاتھ رکھ کر کہتا ہے کہ آئندہ از سر نو اعمال کر، تیرے پچھلے سب گناہ معاف ہو چکے۔ (رواہ الطبرانی فی الکبیر ورواہ البزاز ورواہا موثقون) الترغیب والترہیب۔

(۸) حضرت ابو ہریرہؓ سے روایت ہے کہ رسول اللہ ﷺ نے فرمایا: حج اور عمرہ کرنے والے اللہ تعالیٰ کے مہمان ہیں۔ اگر وہ اللہ تعالیٰ سے دعا کریں تو وہ قبول فرمائے، اگر وہ اس سے مغفرت طلب کریں تو وہ ان کی مغفرت فرمائے۔ (ابن ماجہ)۔

(۹) حضرت عبداللہ بن عمرؓ سے روایت ہے کہ رسول اللہ ﷺ نے ارشاد فرمایا: جب کسی حج کرنے والے سے تمہاری ملاقات ہو تو اُس کے اپنے گھر میں پہنچنے سے پہلے اس کو سلام کرو اور مصافحہ کرو اور اس سے اپنی مغفرت کی دعا کے لئے کہو کیونکہ وہ اس حال میں ہے کہ اس کے گناہوں کی مغفرت ہو چکی ہے۔ (مسند احمد)۔

(۱۰) حضرت عبداللہ بن عباسؓ فرماتے ہیں کہ میں نے رسول اللہ ﷺ کو فرماتے ہوئے سنا: جو حاجی سوار ہو کر حج کرتا ہے اس کی سواری کے ہر قدم پر ستر نیکیاں لکھی جاتی ہیں اور جو حج پیدل کرتا ہے اس کے ہر قدم پر سات سو نیکیاں حرم کی نیکیوں میں سے لکھی جاتی ہیں۔ آپ ﷺ سے دریافت کیا گیا کہ حرم کی نیکیاں کتنی ہوتی ہیں، تو آپ ﷺ نے فرمایا: ایک نیکی ایک لاکھ نیکیوں کے برابر ہوتی ہے۔ (بزاز، کبیر، اوسط)۔

(۱۱) حضرت بریدہؓ سے روایت ہے کہ رسول اللہ ﷺ نے ارشاد فرمایا: حج میں خرچ کرنا جہاد میں خرچ کرنے کی طرح ہے یعنی حج میں خرچ کرنے کا ثواب سات سو گنا تک بڑھایا جاتا ہے۔ (مسند احمد)۔

(۱۲) حضرت عائشہؓ فرماتی ہیں کہ رسول اللہ ﷺ نے فرمایا: تیرے عمرے کا ثواب تیرے خرچ کے بقدر ہے یعنی جتنا زیادہ اس پر خرچ کیا جائے گا اتنا ہی ثواب ہوگا (الحاکم)۔

(۱۳) حضرت جابرؓ سے روایت ہے کہ رسول اللہ ﷺ نے ارشاد فرمایا: حج مبرور کا بدلہ جنت کے سواء کچھ نہیں۔ آپ ﷺ سے پوچھا گیا کہ حج کی نیکی کیا ہے تو آپ ﷺ نے فرمایا: حج کی نیکی لوگوں کو کھانا کھلانا اور نرم گفتگو کرنا ہے۔ (رواہ احمد والطبرانی فی الاوسط وابن خزیمہ فی صحیحہ)۔ مسند احمد اور بیہقی کی روایت میں ہے کہ حضور اکرم ﷺ نے فرمایا: حج کی نیکی کھانا کھلانا اور لوگوں کو کثرت سے سلام کرنا ہے۔

(۱۴) حضرت ام معقلؓ فرماتی ہیں کہ رسول اللہ ﷺ نے ارشاد فرمایا: ..... رمضان میں عمرے کا ثواب حج کے برابر ہے۔ (ابوداؤد)۔

(۱۵) حضرت عبداللہ بن عباسؓ سے روایت ہے کہ رسول اللہ ﷺ نے ارشاد فرمایا: ..... رمضان میں عمرہ کرنا میرے ساتھ حج کرنے کے برابر ہے۔ (ابوداؤد)۔

(۱۶) حضرت سہل بن سعدؓ سے روایت ہے کہ رسول اللہ ﷺ نے ارشاد فرمایا: جب حاجی لبیک کہتا ہے تو اس کے ساتھ اس کے دائیں اور بائیں جانب جو پتھر، درخت اور ڈھیلے وغیرہ ہوتے ہیں وہ بھی لبیک کہتے ہیں اور اسی طرح زمین کے انتہاء تک یہ سلسلہ چلتا رہتا ہے (یعنی ہر چیز ساتھ میں لبیک کہتی ہے)۔ (ترمذی، ابن ماجہ)۔

(۱۷) حضرت عبداللہ بن عباسؓ سے روایت ہے کہ رسول اللہ ﷺ نے ارشاد فرمایا: اللہ جل شانہ کی ایک سو بیس (۱۲۰) رحمتیں روزانہ اس گھر (خانہ کعبہ) پر نازل ہوتی ہیں جن میں ساٹھ طواف کرنے والوں پر، چالیس وہاں نماز پڑھنے والوں پر اور بیس خانہ کعبہ کو دیکھنے والوں پر نازل ہوتی ہیں۔ (طبرانی)۔

(۱۸) حضرت عبداللہ بن عمرؓ سے روایت ہے کہ میں نے رسول اللہ ﷺ کو یہ فرماتے ہوئے سنا: جس نے خانہ کعبہ کا طواف کیا اور دو رکعت ادا کیں گویا اس نے ایک غلام آزاد کیا۔ (ابن ماجہ)

(۱۹) حضور اکرم ﷺ نے ارشاد فرمایا: حجرِ اسود اور مقامِ ابراہیم قیمتی پتھروں میں سے دو پتھر ہیں۔ اللہ تعالیٰ نے دونوں پتھروں کی روشنی ختم کر دی ہے، اگر اللہ تعالیٰ ایسا نہ کرتا تو یہ دونوں پتھر مشرق اور مغرب کے درمیان ہر چیز کو روشن کر دیتے۔ (ابن خزیمہ)۔

(۲۰) حضور اکرم ﷺ نے ارشاد فرمایا: حجرِ اسود جنت سے اتر ا ہوا پتھر ہے جو کہ دودھ سے زیادہ سفید تھا لیکن لوگوں کے گناہوں نے اسے سیاہ کر دیا ہے۔ (ترمذی)۔

(۲۱) حضرت عبداللہ بن عباسؓ سے روایت ہے کہ نبی اکرم ﷺ نے ارشاد فرمایا: حجرِ اسود کو اللہ جل شانہ قیامت کے دن ایسی حالت میں اٹھائیں گے کہ اس کی دوا نکھیں ہوں گی جن سے وہ دیکھے گا اور زبان ہوگی جن سے وہ بولے گا اور گواہی دے گا اُس شخص کے حق میں جس نے اُس کا حق کے ساتھ بوسہ لیا ہو۔ (ترمذی، ابن ماجہ)۔

(۲۲) حضرت عبداللہ بن عمرؓ سے روایت ہے کہ میں نے رسول اللہ ﷺ کو یہ فرماتے ہوئے سنا: ان دونوں پتھروں (حجرِ اسود اور رکنِ یمانی) کو چھونا گناہوں کو مٹاتا ہے (ترمذی)۔

(۲۳) حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا: رکنِ یمانی پر ستر فرشتے مقرر ہیں، جو شخص وہاں جا کر یہ دعا پڑھے: (اللَّهُمَّ اِنِّیْ اَسْئَلُكَ الْخَفْوَ وَالْعَافِیَةَ فِی الدُّنْیَا وَالْاٰخِرَةِ رَبَّنَا اٰتِنَا فِی الدُّنْیَا حَسَنَةً وَفِی الْاٰخِرَةِ حَسَنَةً وَقِنَا عَذَابَ النَّارِ) تو وہ سب فرشتے آمین کہتے ہیں۔ (یعنی یا اللہ! اس شخص کی دعا قبول فرما) (ابن ماجہ)۔

(۲۴) حضرت عائشہؓ فرماتی ہیں کہ میں کعبہ شریف میں داخل ہو کر نماز پڑھنا چاہتی تھی۔ رسول اللہ ﷺ میرا ہاتھ پکڑ کر مجھے حلیم میں لے گئے اور فرمایا: جب تم بیت اللہ (کعبہ) کے اندر نماز پڑھنا چاہو تو یہاں (حلیم میں) کھڑے ہو کر نماز پڑھ لو۔ یہ بھی بیت اللہ شریف کا حصہ ہے۔ تیری قوم نے بیت اللہ (کعبہ) کی تعمیر کے وقت (حلال کما فی میسر نہ ہونے کی وجہ سے) اسے (چھت کے بغیر) تھوڑا سا تعمیر کر دیا تھا۔ (نسائی)۔

(۲۵) حضرت جابرؓ کہتے ہیں کہ میں نے رسول اللہ ﷺ کو یہ فرماتے ہوئے سنا: زمزم کا پانی جس نیت سے پیا جائے وہی فائدہ اس سے حاصل ہوتا ہے (ابن ماجہ)۔

(۲۶) حضرت عبداللہ بن عباسؓ سے روایت ہے کہ نبی اکرم ﷺ نے فرمایا: روئے زمین پر سب سے بہتر پانی زمزم ہے جو کہ بھوکے کے لئے کھانا اور بیمار کے لئے شفا ہے (طبرانی)۔

(۲۷) حضرت عائشہؓ زمزم کا پانی (مکہ مکرمہ سے مدینہ منورہ) لے جایا کرتی تھیں اور فرماتیں کہ رسول اللہ ﷺ بھی لے جایا کرتے تھے۔ (ترمذی)۔

(۲۸) حضرت عائشہؓ فرماتی ہیں کہ رسول اللہ ﷺ نے ارشاد فرمایا: عرفہ کے دن کے علاوہ کوئی دن ایسا نہیں جس میں اللہ تعالیٰ کثرت سے بندوں کو جہنم سے نجات دیتے ہوں، اس دن اللہ تعالیٰ (اپنے بندوں کے) بہت زیادہ قریب ہوتے ہیں اور فرشتوں کے سامنے اُن (حاجیوں) کی وجہ سے فخر کرتے ہیں اور فرشتوں سے پوچھتے ہیں (ذرا بتاؤ تو) یہ لوگ مجھ سے کیا چاہتے ہیں (مسلم)۔

(۲۹) حضرت طلحہؓ سے روایت ہے کہ حضور اکرم ﷺ نے ارشاد فرمایا: غزوہ بدر کا دن تو مستثنیٰ ہے اسکو چھوڑ کر کوئی دن عرفہ کے دن کے علاوہ ایسا نہیں جس میں شیطان بہت ذلیل ہو رہا ہو، بہت راندہ پھر رہا ہو، بہت حقیر ہو رہا ہو، بہت زیادہ غصہ میں پھر رہا ہو، یہ سب کچھ اس وجہ سے کہ عرفہ کے دن میں اللہ تعالیٰ کی رحمتوں کا کثرت سے نازل ہونا اور بندوں کے بڑے بڑے گناہوں کا معاف ہونا دیکھتا ہے۔ (مشکوٰۃ)۔

(۳۰) حضرت ابو ہریرہؓ سے روایت ہے کہ رسول اللہ ﷺ نے فرمایا: جو شخص حج کو جائے اور راستہ میں انتقال کر جائے، اس کے لئے قیامت تک حج کا ثواب لکھا جائیگا۔ اور جو شخص عمرہ کے لئے جائے اور راستہ میں انتقال کر جائے، تو اس کو قیامت تک عمرہ کا ثواب ملتا رہے گا۔ اور جو شخص جہاد کے لئے نکلے اور راستہ میں انتقال کر جائے، تو اس کے لئے قیامت تک جہاد کا ثواب لکھا جائیگا۔ (ابن ماجہ)۔



## مکہ مکرمہ کے فضائل

- اللہ تعالیٰ کا پہلا گھر جو لوگوں کے لئے مقرر کیا گیا وہی ہے جو مکہ مکرمہ میں ہے جو تمام دنیا کے لئے برکت و ہدایت والا ہے، جس میں کھلی کھلی نشانیاں ہیں، مقام ابراہیم ہے۔ اسمیں جو آئے امن والا ہو جاتا ہے..... (سورۃ آل عمران ۹۶-۹۷)۔

- حضرت عبداللہ بن عباسؓ سے روایت ہے کہ آپ ﷺ نے فتح مکہ کے دن فرمایا کہ اللہ تعالیٰ نے اس شہر کو حرام اور محترم بنایا اسی دن سے جبکہ اس نے آسمانوں اور زمین کو پیدا کیا تھا۔ لہذا اس خطہ زمین کو اللہ تعالیٰ کی عطا کی ہوئی حرمت و عزت کے سبب قیامت تک حرام و محترم بنایا گیا۔ (بخاری و مسلم)

- حضرت عبداللہ بن عباسؓ سے روایت ہے کہ رسول اللہ ﷺ نے (فتح مکہ کے بعد وہاں سے واپس ہوتے وقت) مکہ کی نسبت فرمایا تھا کہ تو کتنا اچھا شہر ہے اور تو مجھے بہت ہی محبوب و پیارا ہے، اگر میری قوم کے لوگ مجھے یہاں سے نہ نکالتے تو میں اس شہر کے علاوہ کہیں نہ رہتا۔ (ترمذی)

- حضرت عبداللہ بن عدیؓ کہتے ہیں کہ میں نے دیکھا رسول اللہ ﷺ حزو رہ (ایک مقام کا نام ہے) پر کھڑے ہوئے، مکہ کی نسبت فرما رہے تھے: خدا کی قسم! تو خدائی زمین کا سب سے بہتر حصہ ہے اور اللہ کے نزدیک اللہ کی زمین کا سب سے محبوب حصہ ہے اگر مجھے نکالا نہ جاتا تو میں کبھی نہ نکلتا۔ (ترمذی و ابن ماجہ)۔

- حضرت عباسؓ ابی ربیعہ مخزومی کہتے ہیں کہ رسول اللہ ﷺ نے فرمایا کہ امت اس وقت تک بھلائی پر رہے گی جب تک مکہ مکرمہ کی حرمت و عزت کرتی رہی گی جیسا کہ اس کی تعظیم کا حق ہے اور جب لوگ اسکی تعظیم کو ترک کر دیں گے تو ہلاک کر دئے جائیں گے۔ (مشکوٰۃ)۔

## حج کے شرائط: یعنی حج کب فرض ہوتا ہے

### مردوں کے لئے:

- (۱) مسلمان ہونا (۲) عاقل ہونا یعنی مجنون نہ ہونا (۳) بالغ ہونا (۴) آزاد ہونا (۵) استطاعت اور قدرت کا ہونا (۶) حج کا وقت ہونا (۷) حکومت کی طرف سے رکاوٹ کا نہ ہونا (۸) صحت مند ہونا (۹) راستہ پر امن ہونا۔

### عورتوں کے لئے:

- مذکورہ بالا ۹ شرائط کے علاوہ مزید دو شرطیں: (۱۰) محرم یا شوہر کا ساتھ ہونا (۱۱) عدت کی حالت میں نہ ہونا۔

وضاحت: بعض علماء نے آخر کے پانچ شرائط ۷ سے ۹ اور ۱۰، ۱۱ (حکومت کی طرف سے رکاوٹ کا نہ ہونا، صحت مند ہونا، راستہ پر امن ہونا، عورت کے ساتھ محرم یا شوہر کا ہونا اور عورت کا عدت کی حالت میں نہ ہونا) کو وجوب ادا میں قرار دیا ہے یعنی ان پانچ شرائط کے بغیر بھی حج فرض ہو جاتا ہے لیکن چونکہ ادا کرنے سے قاصر ہے، لہذا ایسے شخص کیلئے ضروری ہے کہ حج بدل کرائے یا وصیت کرے یا شرط کے پائے جانے پر خود حج کرے مسئلہ: جس سال حج فرض ہو جائے اسی سال حج کرنا واجب ہے، اگر بلا عذر تاخیر کی تو گناہ ہوگا، لیکن اگر مرنے سے پہلے حج کر لیا تو حج ادا ہو جائیگا اور تاخیر کرنے کا گناہ بھی جاتا رہے گا۔ اگر حج کئے بغیر مر گیا تو گناہ (حج نہ کرنے کا) ذمہ رہے گا۔ (معلم الحجاج)۔

مسئلہ: شرعاً حج فرض ہونے میں سفرِ مدینہ منورہ اور تبرکات (تحفے و تحائف) وغیرہ کے مصارف (خرچے) کا اعتبار نہیں بلکہ ہر اس شخص پر حج فرض ہو جاتا ہے کہ جس کے پاس اتنا مال موجود ہو کہ اپنے ضروری کاروبار اور گزر اوقات اور واپسی تک اپنے اہل و عیال کا خرچہ نکال کر اس قدر روپیہ بچ رہے کہ اپنے وطن سے مکہ مکرمہ تک بلا کسی وقت اور تکلیف کے اپنی حیثیت کے مطابق آجاسکتا ہو۔ (معلم الحجاج)۔

## حج کے فرائض

- (۱) احرام یعنی حج کی دل سے نیت کرنا اور تلبیہ (لبیک اللہم لبیک.....) کہنا۔
- (۲) وقوف عرفہ یعنی ۹ ذی الحجہ کو زوال آفتاب سے غروب آفتاب تک عرفات میں کسی وقت تھوڑی دیر کے لئے ٹھہرنا۔ اگر کوئی شخص ۹ ذی الحجہ کو غروب آفتاب تک عرفات میں حاضر نہ ہو سکا، لیکن وہ ۱۰ ذی الحجہ کی صبح صادق ہونے سے پہلے تک عرفات میں کسی وقت پہنچ گیا تو فرض ادا ہو جائیگا۔
- (۳) طواف زیارت کرنا، جو ۱۰ ذی الحجہ کی صبح صادق سے ۱۲ ذی الحجہ کے غروب آفتاب تک دن رات میں کسی بھی وقت کیا جاسکتا ہے۔

## حج کے واجبات

- (۱) میقات سے احرام کے بغیر نہ گذرنا (۲) عرفہ کے دن آفتاب کے غروب ہونے تک میدان عرفات میں رہنا (۳) عرفات سے واپسی پر مزدلفہ میں رات گزار کر صبح صادق کے بعد سے طلوع آفتاب سے پہلے کچھ وقت کے لئے مزدلفہ میں وقوف کرنا (۴) جمرات کو نکلریاں مارنا (۵) قربانی کرنا (حج افراد میں واجب نہیں) (۶) سر کے بال منڈوانا یا کٹوانا (۷) صفامروہ کی سعی کرنا (۸) طواف وداع کرنا (میقات سے باہر رہنے والوں کے لئے)۔

وضاحت: حج کے فرائض میں سے اگر کوئی ایک فرض چھوٹ جائے تو حج صحیح نہیں ہوگا جس کی طافی دم سے بھی ممکن نہیں۔ اور اگر واجبات میں سے کوئی ایک واجب چھوٹ جائے تو حج صحیح ہو جائیگا مگر جزا لازم ہوگی، جس کا بیان صفحہ ۹۰ پر آ رہا ہے، تفصیلات کے لئے علماء سے رجوع کریں۔ حج کی سنتوں میں سے کوئی سنت ادا نہ کرنے پر کوئی دم وغیرہ لازم نہیں، البتہ قصد سنتوں کو نہ چھوڑیں۔

## حج کی قسمیں

حج کی تین قسمیں ہیں (۱) افراد (۲) قرآن (۳) تمتع

آپ ان میں سے جس کو چاہیں اختیار کریں، البتہ یہ بات ذہن میں رکھیں کہ حج قرآن اور حج تمتع، حج افراد سے افضل ہیں۔ چونکہ حجاج کرام کو حج تمتع میں زیادہ آسانی رہتی ہے اور عموماً حجاج کرام تمتع ہی کرتے ہیں، اس لئے حج تمتع کا بیان تفصیل سے کیا جائیگا۔ حج افراد اور حج قرآن کا ذکر مختصراً کر دیا جائیگا۔ (صفحہ ۷۵ ملاحظہ فرمائیں) وضاحت کے لئے کہ اور اس کے قرب و جوار میں رہنے والے حضرات صرف حج افراد ادا کر سکتے ہیں، کیونکہ تمتع اور قرآن میقات سے باہر رہنے والوں کے لئے ہے، میقات کے اندر رہنے والوں کے لئے تمتع یا قرآن منع ہے

**حجۃ اقلان:** اگر میقات سے صرف حج کا احرام باندھیں اور احرام باندھتے وقت صرف

حج کی نیت کریں تو یہ افراد کہلاتا ہے۔ یہ احرام ۱۰ ذی الحجہ تک بندھا رہیگا، حج کرنے کے بعد ہی کھلے گا کیونکہ اس میں عمرہ شامل نہیں ہوتا۔ یہ احرام لمبا ہوتا ہے، الا یہ کہ ایام حج کے قریب باندھا جائے تو لمبا نہ ہوگا (اس میں حج کی قربانی واجب نہیں البتہ کر لیں تو بہتر ہے)۔

**حجۃ تکران:** اگر میقات سے حج اور عمرہ دونوں کا ایک ساتھ احرام باندھیں اور ایک

ہی احرام سے دونوں کو ادا کرنے کی نیت کریں تو یہ حج قرآن کہلاتا ہے۔ یہ احرام بھی ۱۰ ذی الحجہ تک بندھا رہیگا، عمرہ کر کے احرام نہیں کھلے گا بلکہ عمرہ کرنے کے بعد بھی احرام بندھا رہے گا اور حج کر کے ہی یہ احرام کھلے گا۔ یہ بھی بعض دفعہ لمبا ہو جاتا ہے۔

**حجۃ تمتع:** اگر حج کے مہینوں میں میقات سے صرف عمرہ کا احرام باندھیں اور عمرہ کر کے

احرام کھول دیں اور وہاں کے عام باشندوں کی طرح رہیں، گھر واپس نہ جائیں۔ پھر ۸ ذی الحجہ کو حج کا احرام مکہ سے ہی باندھ کر حج کے افعال ادا کریں تو یہ حج تمتع کہلاتا ہے۔

# حج کی راہیں

## حج افراد

## حج قردان

## حج تمتع

میقات سے عمرہ کا احرام	میقات سے حج اور عمرہ کا احرام	میقات سے عمرہ کا احرام
عمرہ کا طواف اور سعی	عمرہ کا طواف اور سعی	عمرہ کا طواف اور سعی
طوافِ قدوم (سنت)	طوافِ قدوم (سنت)	طوافِ قدوم (سنت)
بال کٹوا کر احرام اتارنا	احرام ہی کی حالت میں رہنا	احرام ہی کی حالت میں رہنا
۸ ذی الحجہ کو حج کا احرام	طوافِ قدوم (سنت)، حج کی سعی	طوافِ قدوم (سنت)
منیٰ روانگی	۸ ذی الحجہ کو منیٰ روانگی	۸ ذی الحجہ کو منیٰ روانگی

- منیٰ میں قیام (ظہر، عصر، مغرب، عشاء اور فجر کی نمازیں منیٰ میں)
- ۹ ذی الحجہ کو زوال سے قبل عرفات پہنچنا (ظہر اور عصر کی نمازیں عرفات میں)
- وقفہ عرفہ (یعنی قبلہ رخ، کھڑے ہو کر خوب دعائیں کرنا)
- غروب آفتاب کے بعد تلبیہ پڑھتے ہوئے عرفات سے مزدلفہ روانگی
- مزدلفہ پہنچ کر مغرب اور عشاء کی نمازیں عشاء کے وقت میں۔ رات مزدلفہ میں گزارنا
- ۱۰ ذی الحجہ کو نماز فجر ادا کر کے وقفہ مزدلفہ اور طلوع آفتاب سے قبل منیٰ کو روانگی
- منیٰ پہنچ کر بڑے اور آخری حجرہ پر کنکریاں مارنا
- قربانی کرنا (حج افراد میں قربانی کرنا واجب نہیں، البتہ مستحب ہے)
- بال منڈوانا یا کٹوانا اور احرام اتارنا
- طواف زیارت یعنی حج کا طواف کرنا
- حج کی سعی کرنا
- ۱۱، ۱۲ اور ۱۳ ذی الحجہ کو منیٰ میں قیام اور تینوں جمرات پر زوال کے بعد کنکریاں مارنا
- طواف وداع (صرف میقات سے باہر رہنے والوں کے لئے)

## طواف اور سعی ایک نظر میں

**طواف:** خانہ کعبہ کے گرد سات چکر اور دو رکعت نماز

**طواف کی قسمیں:** (۱) طواف قدوم یعنی آنے کے وقت کا طواف (یہ اُس شخص کے لئے سنت ہے جو میقات کے باہر سے آیا ہو اور حج افراد یا حج قرآن کا ارادہ رکھتا ہو) حج تمتع اور عمرہ کرنے والوں کے لئے سنت نہیں (۲) طواف عمرہ یعنی عمرہ کا طواف (۳) طواف زیارت یعنی حج کا طواف، یہ حج کا رکن ہے اس طواف کے بغیر حج پورا نہیں ہوتا (۴) طواف وداع یعنی رخصت کے وقت کا طواف (میقات سے باہر رہنے والوں کے لئے) (۵) نفلی طواف (۶) طواف تحیہ یہ مسجد حرام میں داخل ہونے کے وقت مستحب ہے۔ ﴿وضاحت﴾ ہر طواف میں سات ہی چکر ہوتے ہیں اور ہر چکر حجر اسود سے شروع ہو کر اسی پر ختم ہوتا ہے۔

### سبعہ منین ضروری طواف کی تعداد:

حج افراد میں دو عدد (طواف زیارت اور طواف وداع)۔  
حج قرآن میں تین عدد (طواف عمرہ، طواف زیارت اور طواف وداع)۔  
حج تمتع میں تین عدد (طواف عمرہ، طواف زیارت اور طواف وداع)۔  
**نفلی طواف:** نفلی طواف کی کوئی تعداد نہیں، رات یا دن میں جب چاہیں اور جتنے چاہیں کریں۔ باہر سے آنے والے حضرات مسجد حرام میں نفلی نماز پڑھنے کے بجائے نفلی طواف زیادہ کریں۔

﴿وضاحت﴾ دو طواف اس طرح اکٹھے کرنا مکروہ ہے کہ طواف کی دو رکعت درمیان میں ادا نہ کریں، لہذا پہلے ایک طواف کو مکمل کر کے دو رکعت ادا کر لیں پھر دوسرا طواف شروع کریں۔ لیکن اگر اُس وقت نماز پڑھنا مکروہ ہو تو دو طوافوں کا اکٹھا کرنا جائز ہے۔ یاد رکھیں کہ ہر نفلی طواف کے بعد بھی دو رکعت نماز ادا کرنا واجب ہے۔

## طواف کے دوران جائز امور:

- (۱) بوقتِ ضرورت بات کرنا (۲) مسائل شرعیہ بتانا اور دریافت کرنا (۳) ضرورت کے وقت طواف کو روکنا (۴) شرعی عذر کی بنا پر سواری پر طواف کرنا (۵) سلام کرنا۔

## سعی

صفا مروہ کے درمیان سات چکر (سعی کی ابتدا صفا سے اور انتہاء مروہ پر)

## سعی میں ضروری سعی کی تعداد:

- حج افراد میں ایک عدد (صرف حج کی)۔  
حج قرآن میں دو عدد (ایک عمرہ کی اور ایک حج کی)۔  
حج تمتع میں دو عدد (ایک عمرہ کی اور ایک حج کی)۔  
نفلی سعی: نفلی سعی کا کوئی ثبوت نہیں ہے۔

## سعی کے بعض احکام:

- (۱) سعی سے پہلے طواف کا ہونا (۲) صفا سے سعی کی ابتدا کر کے مروہ پر سات چکر پورے کرنا (۳) صفا پہاڑی پر تھوڑا چڑھ کر قبلہ رخ ہو کر کھڑے ہو کر دعائیں کرنا (۴) مردوں کا سبز ستونوں کے درمیان تیز تیز چلنا (۵) مروہ پہاڑی پر پہونچ کر قبلہ رخ ہو کر کھڑے ہو کر دعائیں مانگنا (۶) صفا اور مروہ کے درمیان چلتے چلتے کوئی بھی دعا، بغیر ہاتھ اٹھائے مانگنا یا اللہ کا ذکر کرنا یا قرآن کریم کی تلاوت کرنا (۷) پیدل چل کر سعی کرنا۔

## سعی کے دوران جائز امور:

- (۱) بلا وضو سعی کرنا (۲) خواتین کا حالتِ ماہواری میں سعی کرنا (۳) دوران سعی گفتگو کرنا (۴) ضرورت پڑنے پر سعی کا سلسلہ بند کرنا (۵) شرعی عذر کی بنا پر سواری پر سعی کرنا۔

## سفر کا آغاز

جب آپ گھر سے روانہ ہوں اور مکروہ وقت نہ ہو تو دو رکعت نفل ادا کریں۔  
سلام پھیرنے کے بعد اللہ تعالیٰ سے سفر کی آسانی کے لئے اور حج کے مقبول و مبرور  
ہونے کی خوب دعائیں کریں اور اگر یاد ہو تو گھر سے نکلتے وقت یہ دعا بھی پڑھیں:  
بِسْمِ اللّٰهِ اَمَنْتُ بِاللّٰهِ وَتَوَكَّلْتُ عَلَى اللّٰهِ وَلَا حَوْلَ وَلَا قُوَّةَ اِلَّا بِاللّٰهِ  
سواری پر سوار ہو کر تین مرتبہ اللہ اکبر کہہ کر یہ دعا پڑھیں:

سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ  
(جب بھی سواری پر سوار ہوں تو یہ دعا پڑھیں)

سفر میں نماز کو قصر کرنا: چونکہ یہ سفر ۲۸ میل سے زیادہ کا ہے، اس لئے جب آپ اپنے شہر  
کی حدود سے باہر نکلیں گے تو آپ شرعی مسافر ہو جائیں گے۔ لہذا ظہر، عصر اور عشاء کی  
چار رکعت کے بجائے دو دو رکعت فرض ادا کریں اور فجر کی دو اور مغرب کی تین ہی  
رکعت ادا کریں۔ البتہ کسی مقیم امام کے پیچھے نماز پڑھیں تو امام کے ساتھ پوری نماز ادا  
کریں۔ ہاں اگر امام بھی مسافر ہو تو چار کے بجائے دو ہی رکعت پڑھیں۔ سنتوں اور نفل  
کا حکم یہ ہے کہ اگر اطمینان کا وقت ہے تو پوری پڑھیں اور اگر جلدی ہے یا تھکن ہے یا کوئی  
اوروشواری ہے تو نہ پڑھیں، کوئی گناہ نہیں البتہ وتر اور فجر کی دو رکعت سنتوں کو نہ چھوڑیں۔

**جدوری سامان سفر:** اس مبارک سفر میں مذکورہ سامان کو ضرور ساتھ رکھیں:

- (۱) پاسپورٹ (۲) ہوائی جہاز کا ٹکٹ (۳) ٹیکے کا کارڈ (۴) احرام کی چادریں
- (۵) پہننے کے لئے چند جوڑی کپڑے (۶) اوڑھنے اور بچھانے والی چادریں
- (۷) حج سے متعلق کتابیں۔



## میقات کا بیان

میقات اصل میں وقتِ معین اور مکانِ معین کو کہتے ہیں۔

میقات کی دو قسمیں ہیں: (۱) میقاتِ زمانی (۲) میقاتِ مکانی

**میقاتِ زمانی:** شوال کی پہلی تاریخ سے لیکر بقرعید (یعنی ۱۰ ذی الحجہ) کی صبح صادق

تک کا زمانہ میقاتِ زمانی ہے، جسکو اشہر حج یعنی حج کے مہینے بھی کہا جاتا ہے۔ حج کا احرام اسی مدت کے اندر اندر باندھا جاسکتا ہے (یعنی یکم شوال سے پہلے اور ۱۰ ذی الحجہ کی صبح صادق ہونے کے بعد حج کا احرام نہیں باندھا جاسکتا)۔

**میقاتِ مکانی:** وہ مقامات جہاں سے حج یا عمرہ کرنے والے حضرات احرام باندھتے

ہیں: (میقات، حرم اور حل کا نقشہ صفحہ ۴۰ پر دیکھیں)۔

(۱) اہل مدینہ اور اسکے راستے سے آنے والوں کے لئے ذوالحلیفہ (نیانام بُر علی) میقات ہے۔ مکہ مکرمہ سے اسکی مسافت تقریباً ۴۲۰ کیلومیٹر ہے۔

(۲) اہل شام اور اسکے راستے سے آنے والوں کے لئے (مثلاً مصر، لیبیا، الجزائر، مراکش وغیرہ) جحفہ میقات ہے۔ یہ مکہ مکرمہ سے ۱۸۶ کیلومیٹر دور ہے۔

(۳) اہل نجد اور اسکے راستے سے آنے والوں کے لئے (مثلاً بحرین، قطر، دمام، ریاض وغیرہ) قرن المنازل میقات ہے، اسکو آجکل (اسیل الکبیر) کہا جاتا ہے۔ یہ مکہ مکرمہ سے کوئی ۷۸ کیلومیٹر پر واقع ہے۔

(۴) اہل یمن اور اسکے راستے سے آنے والوں کے لئے (مثلاً ہندوستان، پاکستان، بنگلادیش وغیرہ) یلملم میقات ہے۔ مکہ مکرمہ سے اسکی دوری ۱۲۰ کیلومیٹر ہے۔

(۵) اہل عراق اور اسکے راستے سے آنے والوں کے لئے ذات عرق میقات ہے۔ یہ مکہ مکرمہ سے ۱۰۰ کیلومیٹر مشرق میں واقع ہے۔

☆ آفاقی (جو حدود میقات سے باہر رہتے ہیں) حج اور عمرہ کا احرام ان مذکورہ پانچ میقاتوں میں سے کسی ایک میقات پر یا اس سے پہلے یا اس کے مقابل باندھیں۔

☆ اہل حل (جنکی رہائش میقات اور حدودِ حرم کے درمیان ہے مثلاً جدہ کے رہنے والے) حج اور عمرہ دونوں کا احرام اپنے گھر سے باندھیں۔

☆ اہل حرم (جو حدودِ حرم کے اندر مستقل یا عارضی طور پر قیام پزیر ہیں) حج کا احرام اپنی رہائش ہی سے باندھیں، البتہ عمرہ کیلئے انہیں حرم سے باہر حل میں جا کر احرام باندھنا ہوگا۔

**حکرم:** مکہ مکرمہ کے چاروں طرف کچھ دور تک کی زمین حرم کہلاتی ہے۔ سب سے پہلے حضرت جبرائیل علیہ السلام نے حضرت ابراہیم علیہ السلام کو اس خطہ کی نشاندہی کی تھی۔ حضرت ابراہیم علیہ السلام نے وہاں نشانات لگادئے تھے۔ اس کے بعد رسول اللہ ﷺ نے دوبارہ بنوائے۔ پھر حضرت عمرؓ، حضرت عثمانؓ اور حضرت معاویہؓ وغیرہ نے اپنے اپنے زمانے میں ان کی تجدید کی۔

جب آپ اس پاک سر زمین یعنی حرم میں داخل ہوں تو یہ دعا پڑھیں (اگر یاد ہو):

اللَّهُمَّ إِنَّ هَذَا حَرَمُكَ وَحَرَمُ رَسُولِكَ، فَحَرِّمْ لَحْمِي وَدَمِي وَعَظْمِي وَبَشَرِي عَلَى النَّارِ. اللَّهُمَّ آمِنِّي مِنْ عَذَابِكَ يَوْمَ تَبْعَثُ عِبَادَكَ

اے اللہ! یہ تیرا حرم ہے اور تیرے رسول کا حرم ہے تو (یہاں کی حاضری کی برکت سے) میرے گوشت، میرے خون، میری جلد اور میری ہڈیوں کو دوزخ پر حرام کر دے اور قیامت کے دن اپنے عذاب سے مجھے امن میں رکھ۔

## حکم کی حدود:

- جدہ کی طرف مکہ مکرمہ سے دس میل کے فاصلہ پر شمیسیہ تک حرم ہے (اسی کے قریب وہ جگہ ہے جہاں ۶ھ میں حضور اکرم ﷺ کو عمرہ کرنے سے کفار مکہ نے روک دیا تھا اور پھر صلح کر کے بغیر عمرہ کئے آپ ﷺ مدینہ واپس آ گئے تھے۔ یہیں حدیبیہ کا وہ میدان ہے جس کے درخت کے نیچے آنحضرت ﷺ نے صحابہ کرام سے موت پر بیعت لی تھی)۔
- مدینہ طیبہ کی طرف تنعیم (مسجد عائشہ) تک حرم ہے جو مکہ سے تین میل کے فاصلہ پر ہے۔
- یمن کی طرف اضاۃ لبن تک حرم ہے جو مکہ سے سات میل کے فاصلہ پر ہے۔
- عراق کی طرف سات میل تک حرم ہے۔
- بحر انہ کی طرف نو میل تک حرم ہے۔

- طائف کی طرف عرفات تک حرم ہے جو مکہ سے سات میل کے فاصلہ پر ہے۔

**حکم کا حکم:** اس مقدس سرزمین (حرم) میں ہر شخص کے لئے چند چیزیں حرام ہیں

چاہے وہاں کا مقیم ہو یا حج و عمرہ کرنے کے لئے آیا ہو۔

(۱) یہاں کے خود اُگے ہوئے درخت یا پودے کو کاٹنا۔

(۲) یہاں کے کسی جانور کا شکار کرنا یا اسکو چھیڑنا۔

(۳) گری پڑی چیز کا اٹھانا۔

﴿وضاحت﴾ تکلیف دہ جانور جیسے سانپ، بچھو، گرگٹ، چھپکلی، بکھی، کھنٹل وغیرہ کو حرم میں بھی مارنا جائز ہے۔

غیر مسلموں کا حدود حرم میں داخلہ قطعاً حرام ہے۔

**جل:** میقات اور حرم کے درمیان کی سرزمین جل کہلائی جاتی ہے جس میں خود اُگے ہوئے

درخت کو کاٹنا اور جانور کا شکار کرنا حلال ہے۔ مکہ میں رہنے والے یا حج کرنے کے لئے

دوسری جگہوں سے آنے والے حضرات، نفلی عمرے کا احرام جل ہی جا کر باندھتے ہیں۔

## حج تمتع کا تفصیلی بیان

اگر آپ نے حج تمتع کا ارادہ کیا ہے جیسا کہ عموماً حجاج کرام تمتع ہی کرتے ہیں، تو میقات سے صرف عمرہ کا احرام باندھیں۔ اور عمرہ سے فارغ ہو کر احرام کھول دیں، پھر ۸ ذی الحجہ کو مکہ ہی سے حج کا احرام باندھ کر حج ادا کریں۔ (حج کا بیان صفحہ ۶۰ پر آ رہا ہے)

**احرام:** احرام باندھنے سے پہلے طہارت اور پاکیزگی کا خاص خیال رکھیں: ناخن کاٹ لیں اور زیر ناف اور بغل کے بال صاف کر لیں، سنت کے مطابق غسل کر لیں، اگرچہ صرف وضو کرنا بھی کافی ہے اور احرام یعنی ایک سفید تہبند باندھ لیں اور ایک سفید چادر اوڑھ لیں (تہبند ناف کے اوپر اس طرح باندھیں کہ ٹخنے کھلے رہیں) اور انہیں دو پکڑوں میں دو رکعت نماز نفل ادا کریں (اگر مکروہ وقت نہ ہو)۔ (یہ نماز سر کو چادر یا ٹوپی سے ڈھانکر بھی پڑھ سکتے ہیں کیونکہ ابھی احرام شروع نہیں ہوا ہے، پھر سلام پھیر کر سر سے چادر یا ٹوپی اتار دیں) اور دل سے عمرہ کرنے کی نیت کریں، چاہیں تو زبان سے بھی کہیں: اے اللہ! میں آپ کی رضا کے واسطے عمرہ کی نیت کرتا ہوں اسکو میرے لئے آسان فرما اور اپنے فضل و کرم سے قبول فرما۔ اسکے بعد کسی قدر بلند آواز سے تین دفعہ تلبیہ پڑھیں:

لَبَّيْكَ، اَللّٰهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ

اِنَّ الْحَمْدَ وَالنِّعْمَةَ لَكَ وَالْمُلْكُ، لَا شَرِيكَ لَكَ

ترجمہ: میں حاضر ہوں، اے اللہ میں حاضر ہوں، میں حاضر ہوں، تیرا کوئی شریک نہیں، میں حاضر ہوں، (بیشک) تمام تعریفیں اور سب نعمتیں تیری ہی ہیں، ملک اور بادشاہت تیری ہی ہے، تیرا کوئی شریک نہیں۔

**تلبیہ کیا ہے:** حضرت ابراہیم علیہ السلام نے کعبہ کی تعمیر سے فراغت کے بعد اللہ

تعالیٰ کے حکم سے اعلان کیا کہ لوگو! تم پر اللہ تعالیٰ نے حج فرض کیا ہے حج کو آؤ۔ اللہ

کے بندے حج یا عمرہ کا احرام باندھ کر جو تلبیہ پڑھتے ہیں گویا وہ حضرت ابراہیم علیہ السلام کی اسی پکار کے جواب میں عرض کرتے ہیں کہ اے ہمارے مولا! تو نے اپنے خلیل حضرت ابراہیم علیہ السلام سے اعلان کرا کے ہمیں اپنے پاک گھر بلوایا تھا، ہم تیرے در پر حاضر ہیں، حاضر ہیں۔ اے اللہ! ہم حاضر ہیں۔

تلبیہ پڑھنے کے بعد ہلکی آواز سے درود شریف پڑھیں اور یہ دعا پڑھیں (اگر یاد ہو):  
 اللَّهُمَّ اِنِّیْ اَسْئَلُكَ رِضَاكَ وَ الْجَنَّةَ وَ اَعُوْذُ بِكَ مِنْ غَضَبِكَ وَ النَّارِ  
 ترجمہ: اے اللہ! میں آپ کی رضامندی اور جنت کا سوال کرتا ہوں اور آپ کی ناراضگی اور دوزخ سے پناہ مانگتا ہوں۔

تلبیہ پڑھنے کیساتھ ہی آپ کا احرام بندھ گیا، اب سے لیکر مسجد حرام پہنچنے تک یہی تلبیہ سب سے بہتر ذکر ہے۔ لہذا تھوڑی بلند آواز کے ساتھ بار بار تلبیہ پڑھتے رہیں۔ احرام باندھنے کے بعد کچھ چیزیں حرام ہو جاتی ہیں جن کا بیان صفحہ ۴۷ پر آ رہا ہے۔ ﴿وضاحت﴾

- عورتوں کے احرام کے لئے کوئی خاص لباس نہیں، بس غسل وغیرہ سے فارغ ہو کر عام لباس پہن لیں اور چہرہ سے کپڑا ہٹالیں پھر نیت کر کے آہستہ سے تلبیہ پڑھیں۔

- حج تمتع میں پہلے صرف عمرہ کا احرام باندھا جاتا ہے، لہذا صرف عمرہ کی نیت کریں۔

- غسل سے فارغ ہو کر احرام باندھنے سے پہلے بدن پر خوشبو لگانا بھی سنت ہے۔

- چونکہ احرام کی پابندیاں تلبیہ پڑھنے کے بعد ہی شروع ہوتی ہیں، لہذا تلبیہ پڑھنے سے پہلے غسل کے دوران صابن اور تولیہ کا استعمال کر سکتے ہیں، نیز بالوں میں کنگھی بھی کر سکتے ہیں۔

- احرام کی حالت میں ہر قسم کے گناہوں سے خاص طور پر بچیں جیسے غیبت کرنا، فضول باتیں کرنا، بے فائدہ کام کرنا، کسی کو سوا دلیل کرنا، بے جا مزاق کرنا۔ یہ سب باتیں احرام کے علاوہ بھی ناجائز ہیں مگر احرام کی حالت میں نافرمانی کے تمام کاموں سے خاص طور پر بچیں، نیز کسی بھی طرح کا جھگڑا نہ کریں۔

**اہم ہدایت:** میقات پر پہنچ کر یا اس سے پہلے پہلے احرام باندھنا ضروری ہے۔ چونکہ ہندوستان، پاکستان اور بنگلادیش وغیرہ سے حج پر جانے والے حضرات ہوائی جہاز سے جاتے ہیں، اور ان کو جدہ میں جا کر اترنا ہوتا ہے، میقات جدہ سے پہلے ہی رہ جاتی ہے، لہذا ان کے لئے بہتر ہے کہ ہوائی جہاز پر سوار ہونے سے پہلے ہی احرام باندھ لیں یا ہوائی جہاز میں اپنے ساتھ احرام لیکر بیٹھ جائیں اور پھر راستہ میں میقات سے پہلے پہلے باندھ لیں۔ اور اگر موقع ہو تو دو رکعت بھی ادا کر لیں۔ پھر نیت کر کے تلبیہ پڑھیں۔

﴿وضاحت﴾

- ایرپورٹ پر یا ہوائی جہاز میں احرام باندھنے کی صورت میں احرام باندھنے سے پہلے طہارت اور پاکیزگی کا حاصل کرنا تھوڑا مشکل ہے، اسلئے جب گھر سے روانہ ہوں تو ناخن وغیرہ کاٹ کر کھل طہارت حاصل کر لیں۔  
- احرام باندھنے کے بعد نیت کرنے اور تلبیہ پڑھنے میں تاخیر کی جاسکتی ہے، یعنی آپ احرام ہوائی جہاز پر سوار ہونے سے پہلے باندھ لیں اور تلبیہ میقات کے آنے پر یا اس سے کچھ پہلے پڑھیں۔  
یاد رکھیں کہ نیت کر کے تلبیہ پڑھنے کے بعد ہی احرام کی پابندیاں شروع ہوتی ہیں۔

- ہندوستان، پاکستان اور بنگلادیش سے جانے والے حجاج کرام کے لئے مناسب یہی ہے کہ وہ اپنے ملک کے ایرپورٹ پر ہی احرام باندھ لیں، دو رکعت نماز ادا کر کے نیت کر لیں اور تلبیہ بھی پڑھ لیں کیونکہ بعض اوقات ہوائی جہاز میقات سے گزر جاتا ہے اور مسافروں کو ہوائی جہاز کے میقات کی حدود میں داخل ہونے کا علم بھی نہیں ہوتا۔

- اگر آپ اپنے وطن سے سیدھے مدینہ منورہ جارہے ہیں تو مدینہ جانے کیلئے احرام کی ضرورت نہیں، لیکن جب آپ مدینہ منورہ سے مکہ مکرمہ جائیں تو پھر مدینہ منورہ کی میقات پر احرام باندھیں۔

**تنبیہ:** اگر آپ بغیر احرام کے میقات سے نکل گئے تو آگے جا کر کسی بھی جگہ احرام باندھ لیں، لیکن آپ پر ایک دم لازم ہو گیا۔ ہاں اگر پہلے ذکر کی گئیں پانچ میقاتوں میں سے کسی ایک پر یا اس کے محاذی (مقابل) پہنچ کر احرام باندھ لیا تو پھر دم واجب نہ ہوگا۔

ممنوعاتِ احرام: احرام باندھ کر تلبیہ پڑھنے کے بعد مندرجہ ذیل چیزیں حرام ہو جاتی ہیں:

ممنوعاتِ احرام مردوں اور عورتوں دونوں کے لئے:

- (۱) خوشبو استعمال کرنا (۲) ناخن کاٹنا (۳) جسم سے بال دور کرنا (۴) چہرہ کا ڈھانکنا
- (۵) میاں بیوی والے خاص تعلق اور جنسی شہوت کے کام کرنا (۶) خشکی کے جانور کا شکار کرنا

ممنوعاتِ احرام صرف مردوں کے لئے:

- (۱) سلے ہوئے کپڑے پہننا (۲) سر کو ٹوپی یا پگڑی یا چادر وغیرہ سے ڈھانکنا
- (۳) ایسا جوتا پہننا جس سے پاؤں کے درمیان کی ہڈی چھپ جائے۔

فکروہاتِ احرام: احرام کی حالت میں مندرجہ ذیل چیزیں مکروہ ہیں:

- (۱) بدن سے میل دور کرنا (۲) صابن کا استعمال کرنا (۳) کنگھی کرنا (۴) احرام میں پن وغیرہ لگانا یا احرام کو تاکے سے باندھنا۔

### احرام کی حالت میں جو چیزیں حائل ہیں:

- (۱) غسل کرنا لیکن جسم سے قصداً میل دور نہ کریں (۲) احرام کو دھونا اور اسکو بدلنا
- (۳) انگوٹھی، گھڑی، چشمہ، پٹی، آئینہ یا چھتری وغیرہ کا استعمال کرنا (۴) مرہم پٹی کروانا اور دوائیں کھانا (۵) موذی جانور کا مارنا جیسے سانپ، بچھو، گرگٹ، چھپکلی، بھڑ، کھٹل، بکھی اور مچھر وغیرہ (۶) کھانے میں گھی، تیل وغیرہ کا استعمال کرنا (۷) احرام کے اوپر مزید چادر یا کمبل ڈالکر اور تکیہ کا استعمال کر کے سونا۔ مگر مرد اپنے سر، چہرے اور پیر کو، اور عورتیں اپنے چہرہ اور پیر کو کو کھلا رکھیں۔

وضاحت: احرام کی حالت میں اگر احتلام ہو جائے تو اس سے احرام میں کوئی فرق نہیں پڑتا، کپڑا اور جسم دھو کر غسل کر لیں، اور اگر احرام کی چادر بدلنے کی ضرورت ہو تو دوسری چادر استعمال کر لیں۔

## مکہ مکرمہ میں داخلہ

جب مکہ مکرمہ کی عمارتیں نظر آنے لگیں تو یہ دعا پڑھیں (اگر یاد ہو):

اللَّهُمَّ اجْعَلْ لِي بِهَا قَرَارًا وَارْزُقْنِي فِيهَا رِزْقًا حَلَالًا

(اے اللہ! اس پاک اور مبارک شہر میں سکون اور اطمینان سے رہنا نصیب فرما، اور یہاں کے حقوق اور آداب کی توفیق دے اور حلال رزق عطا فرما)۔

اور جب مکہ مکرمہ میں داخل ہونے لگیں تو تین بار یہ پڑھیں (اگر یاد ہو)

اللَّهُمَّ بَارِكْ لَنَا فِيهَا (اے اللہ! ہمیں اس شہر میں برکت عطا فرما)۔

اس کے بعد یہ دعا پڑھیں (اگر یاد ہو) اللَّهُمَّ ارْزُقْنَا جَنَّاها وَحَبِّبْنَا اِلٰی

أَهْلِهَا وَحَبِّبْ صَالِحِي أَهْلِهَا إِلَيْنَا (اے اللہ! ہمیں اس کے میوے نصیب فرما اور ہمیں اس کے رہنے والوں کے نزدیک محبوب کر دے اور اس کے نیک لوگوں کو ہمارا محبوب بنا دے)۔

**مسجد حرام کی حاضری:** مکہ مکرمہ پہنچ کر سامان وغیرہ اپنے قیام گاہ پر

رکھ کر اگر آرام کی ضرورت ہو تو تھوڑا آرام کر لیں ورنہ وضو یا غسل کر کے عمرہ کرنے کیلئے مسجد حرام کی طرف انتہائی سکون اور اطمینان کے ساتھ تلبیہ (لبیک) پڑھتے ہوئے چلیں۔

**باب السلام** معلوم ہو تو اسی دروازے سے مسجد حرام میں نہایت خشوع و خضوع کے ساتھ

دربارِ الہی کی عظمت و جلال کا لحاظ رکھتے ہوئے داخل ہوں، ورنہ جس دروازے سے

چاہیں دایاں قدم اندر رکھ کر یہ دعا پڑھتے ہوئے مسجد حرام میں داخل ہو جائیں:

بِسْمِ اللَّهِ وَالصَّلَاةِ وَالسَّلَامِ عَلَى رَسُولِ اللَّهِ

اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ رَحْمَتِكَ

**کعبہ پر پہلی نظر:** جس وقت خانہ کعبہ پر پہلی نظر پڑے تو تین مرتبہ (اللہ اکبر،

لا الہ الا اللہ) کہیں اور یہ دعا پڑھیں: (اگر دعا یاد ہو) اللَّهُمَّ زِدْ هَذَا النَّبِيَّ تَشْرِيفًا



وَتَعْظِيماً وَتَكْرِيماً وَمَهَابَةً وَزِدْ مَنْ شَرَفَهُ وَكَرَّمَهُ مِمَّنْ حَجَّهٖ أَوْ اعْتَمَرَهُ  
تَشْرِيفاً وَتَكْرِيماً وَتَعْظِيماً وَبِرَّأ، اللَّهُمَّ أَنْتَ السَّلَامُ وَمِنْكَ السَّلَامُ  
فَحَيِّنَا رَبَّنَا بِالسَّلَامِ (ترجمہ: اے اللہ! اس گھر کی شرافت و عظمت و بزرگی اور ہیبت بڑھا،  
نیز جو اس کی زیارت کرنے والا ہو اس کی عزت و احترام کرنے والا ہو خواہ حج کرنے والا ہو یا عمرہ  
کرنے والا اسکی بھی شرافت اور بزرگی اور بھلائی زیادہ فرما دے۔ اے اللہ! آپ کا نام سلام ہے اور  
آپ ہی کی طرف سے سلامتی مل سکتی ہے پس ہم کو سلامتی کے ساتھ زندہ رکھ)۔

اسکے بعد درود شریف پڑھ کر جو چاہیں اپنی زبان میں اللہ تعالیٰ سے مانگیں کیونکہ یہ  
دعاؤں کے قبول ہونے کا خاص وقت ہے۔ سب سے اہم دعا یہ ہے کہ اللہ جل شانہ سے  
بغیر حساب و کتاب کے جنت مانگیں۔

﴿وضاحت﴾

- مکہ معظمہ پہنچ کر فوراً ہی طواف کرنے کے لئے مسجد حرام جانا ضروری نہیں بلکہ پہلے اپنی رہائش گاہ  
میں اپنا سامان وغیرہ حفاظت سے رکھ لیں۔ نیز اگر آرام کی ضرورت ہو تو آرام بھی کر لیں۔
- اپنی بلڈنگ کا نمبر اور اس کے آس پاس کی کوئی نشانی یا علامت اور حرم شریف کا قریب ترین دروازہ  
ضرور یاد رکھیں۔ جن حضرات کیساتھ خواتین ہیں وہ اپنی خواتین کو بھی مسجد حرام سے ہٹل تک کے راستہ کی  
اچھی طرح شناخت کرادیں، نیز ہر عمل کے کرنے سے قبل بعد میں ملنے کی جگہ اور وقت بھی متعین کر لیں۔
- مکہ مکرمہ میں داخلہ کے وقت غسل کرنا مسنون ہے، گوسواریوں کی پابندی اور بھیڑ کی وجہ سے  
آجکل یہ مشکل ہے، اگر بہولت ممکن ہو تو غسل کریں پھر مکہ مکرمہ میں داخل ہوں۔
- مسجد حرام میں داخل ہو کر تحیۃ المسجد کی دو رکعت نماز نہ پڑھیں کیونکہ اس مسجد کا تحیۃ طواف ہے۔ اگر کسی  
وجہ سے فوراً طواف کرنے کا ارادہ نہ ہو تو پھر تحیۃ المسجد کی دو رکعت پڑھنی چاہئے بشرطیکہ مکروہ وقت نہ ہو۔
- نماز پڑھنے والوں کے آگے طواف کر نیوالوں کا گزرتا جائز ہے اور طواف نہ کرنے والوں کو بھی  
جائز ہے مگر سجدہ کی جگہ سے نہ گزریں۔

## عمرہ کا طریقہ

- عمرہ میں چار کام کرنے ہوتے ہیں: (۱) میقات سے عمرہ کا احرام باندھنا (فرض)  
 (۲) مکہ پہونچکر خانہ کعبہ کا طواف کرنا (فرض) (۳) صفا مروہ کی سعی کرنا (واجب)  
 (۴) سر کے بال منڈوانا یا کٹوانا (واجب)۔

**وضاحت:** میقات اور احرام سے متعلق ضروری مسائل گزشتہ صفحات میں تفصیل سے ذکر کئے گئے ہیں۔

**طواف:** مسجد حرام میں داخل ہو کر کعبہ شریف کے اس گوشہ کے سامنے آ جائیں جس میں حجر اسود لگا ہوا ہے اور طواف کی نیت کر لیں۔ عمرہ کی سعی بھی کرنی ہے اسلئے مرد حضرات اضطباع کر لیں (یعنی احرام کی چادر کو دائیں بغل کے نیچے سے نکال کر بائیں مونڈھے کے اوپر ڈال لیں) پھر حجر اسود کے سامنے کھڑے ہو کر نماز کی طرح دونوں ہاتھ کان تک اٹھائیں (تہلیلوں کا رخ حجر اسود کی طرف ہو) اور زبان سے بسم اللہ اللہ اکبر و اللہ الحمد کہہ کر ہاتھ چھوڑ دیں۔ پھر اگر موقع ہو تو حجر اسود کا بوسہ لیں ورنہ اپنی جگہ پر کھڑے ہو کر دونوں ہاتھوں کی تہلیلوں کو حجر اسود کی طرف کر کے ہاتھ چوم لیں اور پھر کعبہ کو بائیں طرف رکھ کر طواف شروع کر دیں۔ مرد حضرات پہلے تین چکر میں (اگر ممکن ہو) رُمل کریں یعنی ذرا مونڈھے ہلا کے اور اکڑ کے چھوٹے چھوٹے قدم کے ساتھ کسی قدر تیز چلیں۔ طواف کرتے وقت نگاہ سامنے رکھیں۔ خانہ کعبہ کی طرف سینہ اور پشت نہ کریں یعنی کعبہ شریف آپ کے بائیں جانب رہے۔ طواف کے دوران بغیر ہاتھ اٹھائے چلتے چلتے دعائیں کرتے رہیں۔ آگے ایک نصف دائرے کی شکل کی چار پانچ فٹ کی دیوار آپ کے بائیں جانب آئیگی اسکو حطیم کہتے ہیں، اسکے بعد خانہ کعبہ کے پیٹھ والی دیوار آئیگی، اسکے بعد جب خانہ کعبہ کا تیسرا کونہ آجائے جسے رکن یمانی کہتے ہیں (اگر ممکن ہو)

تو دونوں ہاتھ یا صرف داہنا ہاتھ اس پر پھیریں ورنہ اسکی طرف اشارہ کئے بغیر یوں ہی گزر جائیں۔ رکن یمانی اور حجر اسود کے درمیان چلتے ہوئے یہ دعا بار بار پڑھیں۔

رَبَّنَا اِنَّا فِي الدُّنْيَا حَسَنَةٌ وَفِي الْاٰخِرَةِ حَسَنَةٌ وَقِنَا عَذَابَ النَّارِ  
پھر حجر اسود کے سامنے پہونچکر اسکی طرف ہتھیلیوں کا رخ کریں اور کہیں بسم اللہ اللہ اکبر اور ہتھیلیوں کا بوسہ لیں۔ اب آپ کا یہ ایک چکر ہو گیا، اسکے بعد باقی چھ چکر بالکل اسی طرح کریں۔ کل سات چکر کرنے ہیں۔ آخری چکر کے بعد بھی حجر اسود کا استلام کریں۔

﴿وضاحت﴾

- تلبیہ جو اب تک برابر پڑھ رہے تھے، عمرے کا طواف شروع کرتے ہی بند کر دیں۔
- طواف کے دوران کوئی مخصوص دعا ضروری نہیں ہے بلکہ جو چاہیں اور جس زبان میں چاہیں دعا مانگتے رہیں۔ یاد رکھیں کہ اصل دعا وہ ہے جو دھیان، توجہ اور انکساری سے مانگی جائے چاہے جس زبان میں ہو۔
- اگر طواف کے دوران کچھ بھی نہ پڑھیں بلکہ خاموش رہیں تب بھی طواف صحیح ہو جاتا ہے۔ پھر بھی قرآن وحدیث کی مختصر دعائیں صفحہ ۱۰۳ پر لکھی گئی ہیں، ان کو یاد کر لیں اور طواف اور سعی کے دوران پڑھیں۔
- طواف کے دوران جماعت کی نماز شروع ہونے لگے یا تھکن ہو جائے تو طواف کو روک دیں، پھر جہاں سے طواف کو بند کیا تھا اسی جگہ سے طواف شروع کر دیں۔
- نفلی طواف میں رتل اور اضطباع نہیں ہوتا ہے۔
- اگر طواف کے دوران وضو ٹوٹ جائے تو طواف کو روک دیں اور پھر وضو کر کے اسی جگہ سے طواف شروع کر دیں جہاں سے طواف بند کیا تھا، کیونکہ بغیر وضو کے طواف کرنا جائز نہیں ہے۔
- اگر طواف کے چکر دوں کی تعداد میں شک ہو جائے تو کم تعداد شمار کر کے باقی چکروں سے طواف مکمل کریں۔
- مسجد حرام کے اندر اوپر یا نیچے یا مظاف میں کسی بھی جگہ طواف کر سکتے ہیں۔
- کانوں تک ہاتھ صرف طواف کے شروع میں اٹھائے جاتے ہیں، ہر چکر میں یا تو حجر اسود کا بوسہ لیں یا دونوں ہاتھ یا صرف داہنا ہاتھ حجر اسود کو لگا کر چوم لیں، یا پھر درہی سے حجر اسود کے سامنے کھڑے ہو کر اپنی ہتھیلیاں اسی کی طرف کر کے چوم لیں۔
- طواف حطیم کے باہر سے ہی کریں۔ اگر حطیم میں داخل ہو کر طواف کریں گے تو وہ معتبر نہیں ہوگا۔

**۱۰ رکعت نماز:** طواف سے فراغت کے بعد مقام ابراہیم کے پاس آئیں۔ اُس وقت آپکی زبان پر یہ آیت ہو تو بہتر ہے: (وَ اتَّخِذُوا مِن مَّقَامِ إِبْرَٰهٖمَ مُصَلًّی) اگر سہولت سے مقام ابراہیم کے پیچھے جگہ مل جائے تو وہاں در نہ مسجد حرام میں کسی بھی جگہ طواف کی دو رکعت (واجب) ادا کریں۔

﴿وضاحت﴾

- طواف کی دو رکعت کو طواف سے فارغ ہوتے ہی ادا کریں لیکن اگر تاخیر ہو جائے تو کوئی حرج نہیں۔  
 - طواف کی ان دو رکعتوں کے متعلق نبی اکرم ﷺ کی سنت یہ ہے کہ پہلی رکعت میں سورہ کافرون اور دوسری رکعت میں سورہ اخلاص پڑھی جائے۔ طواف کی ان دو رکعت کو مکروہ وقت میں ادا نہ کریں۔  
 - ہجوم کے دوران مقام ابراہیم کے پاس طواف کی دو رکعت نماز پڑھنے کی کوشش نہ کریں کیونکہ اس سے طواف کرنے والوں کو تکلیف ہوتی ہے، بلکہ مسجد حرام میں کسی بھی جگہ ادا کر لیں۔

**مقام ابراہیم:** یہ ایک پتھر ہے جس پر کھڑے ہو کر حضرت ابراہیم علیہ السلام نے کعبہ کو تعمیر کیا تھا، اس پتھر پر حضرت ابراہیم علیہ السلام کے قدموں کے نشانات ہیں۔ یہ کعبہ کے سامنے ایک جالی دار شیشے کے چھوٹے سے قبہ میں محفوظ ہے جس کے اطراف بیتل کی خوشنما جالی نصب ہے۔ دو رکعت نماز پڑھ کر خشوع و خضوع کے ساتھ دعائیں بھی کریں، البتہ اس موقع کے لئے کوئی خاص دعا مقرر نہیں ہے۔

**۱۱ مترم:** طواف اور نماز سے فراغت کے بعد مترم پر آئیں (حجر اسود اور کعبہ کے دروازے کے درمیان ڈھائی گز کے قریب کعبہ کی دیوار کا جو حصہ ہے وہ مترم کہلاتا ہے) اور اس سے چبٹ کر دعائیں مانگیں۔ یہ دعاؤں کے قبول ہونے کی خاص جگہ ہے۔ جو دل میں آئے مانگیں اور جس زبان میں چاہیں مانگیں خاص طور سے جہنم سے نجات اور جنت میں بغیر حساب کے داخلہ کی ضرورت دعا کریں۔

﴿وضاحت﴾ حجاج کرام کو تکلیف و بکرمیت پر پہنچنا جائز نہیں ہے، لہذا طواف کرنے والوں کی تعداد اگر زیادہ ہو تو وہاں پہنچنے کی کوشش نہ کریں، کیونکہ ملتزم پر پہنچو چکر و عائیں کرنا صرف سنت ہے۔

**آب زمزم:** اب آپ زمزم کے مقام پر جائیں اور قبلہ رو ہو کر بسم اللہ پڑھ کر تین سانس میں خوب ڈٹ کر زمزم کا پانی پیئیں اور الحمد للہ کہہ کر پید عا پڑھیں:

اللَّهُمَّ اِنِّیْ اَسْئَلُكَ عِلْمًا نَافِعًا وَدِرْقًا وَاسِعًا وَشِفَاءً مِنْ كُلِّ دَاءٍ

(اے اللہ! میں آپ سے نفع دینے والے علم کا اور کشادہ رزق کا اور ہر مرض سے شفا پانی کا سوال کرتا ہوں)

﴿وضاحت﴾

- طواف کرنے والوں کی سہولت کے لئے اب زمزم کا کنواں اوپر سے پاٹ دیا گیا ہے۔ البتہ مسجد حرام میں ہر جگہ زمزم کا پانی باسانی مل جاتا ہے، لہذا سنت نبوی کی اتباع میں مسجد میں کسی بھی جگہ زمزم کا پانی پی لیں۔  
- زمزم کا پانی کھڑے ہو کر پینا مستحب ہے۔ حضرت عبداللہ بن عباسؓ فرماتے ہیں کہ میں نے رسول اللہ ﷺ کو زمزم پلایا تو آپ ﷺ نے کھڑے ہو کر پیا۔ (بخاری)

- زمزم کا پانی پیکر اس کا کچھ حصہ سر اور بدن پر بہانا مستحب ہے۔

- بعض علماء کی رائے ہے کہ طواف اور نماز طواف سے فارغ ہو کر پہلے زمزم پر آئیں پھر ملتزم پر جائیں۔ آپ کے لئے جس میں سہولت ہو کر لیں۔ دونوں شکلیں جائز ہیں مگر ازوحام کے اوقات میں ملتزم پر نہ جائیں۔

زمزم کا پانی پیکر ایک بار پھر حجر اسود کے سامنے آکر بوسہ دیں یا صرف دونوں

ہاتھوں سے اشارہ کریں اور وہیں سے صفا کی طرف چلے جائیں۔

**اہم مسائل:** معذور شخص جس کا وضو نہیں ٹھہرتا (مثلاً کوئی زخم جاری ہے یا پیشاب کے قطرات مسلسل گرتے رہتے ہیں یا عورت کو بیماری کا خون آرہا ہے) تو اس کے لئے حکم یہ ہے کہ وہ نماز کے ایک وقت میں وضو کرے، پھر اس وضو سے اس وقت میں جتنے چاہے طواف کرے، نمازیں پڑھے اور قرآن کی تلاوت کرے، دوسری نماز کا وقت داخل ہوتے ہی وضو ٹوٹ جائیگا۔ اگر طواف مکمل ہونے سے پہلے ہی دوسری نماز کا وقت داخل ہو جائے تو وضو کر کے طواف کو مکمل کرے۔

## صفا مروہ کے درمیان سعی :

صفا پر پہونچکر بہتر ہے کہ زبان سے کہیں: اَبْدَأْ بِمَا بَدَأَ اللّٰهُ بِهِ، اِنَّ الصَّفَاَ وَالْمَرْوَةَ مِنْ شَعَائِرِ اللّٰهِ پھر خانہ کعبہ کی طرف رخ کر کے دعا کی طرح ہاتھ اٹھالیں اور تین مرتبہ اللہ اکبر کہیں۔ اور اگر یہ دعا یاد ہو تو اسے بھی تین بار پڑھیں: لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ، لَهٗ الْمُلْكُ وَلَهٗ الْحَمْدُ، وَهُوَ عَلَى كُلِّ شَيْءٍ قَدِيْرٌ، لَا اِلَهَ اِلَّا اللّٰهُ وَحْدَهُ، اَنْجَزَ وَعْدَهُ وَنَصَرَ عَبْدَهُ وَهَزَمَ الْاَحْزَابَ وَحْدَهُ اسکے بعد کھڑے ہو کر خوب دعائیں مانگیں (یہ دعاؤں کے قبول ہونے کا خاص مقام اور خاص وقت ہے)۔ دعاؤں سے فارغ ہو کر نیچے اتر کر مروہ کی طرف عام چال سے چلیں۔ بغیر ہاتھ اٹھائے دعائیں مانگتے رہیں یا قرآن کی تلاوت کرتے رہیں۔ سعی کے دوران بھی کوئی خاص دعا لازم نہیں البتہ اس دعا کو خاص طور پر پڑھتے رہیں:

رَبِّ اغْفِرْ وَاَرْحَمْ، وَتَجَاوِزْ عَمَّا تَفْلَمُ، اِنَّكَ اَنْتَ الْاَعَزُّ الْاَكْرَمُ جب سبز ستون (جہاں ہری ٹیوب لائیں لگی ہوئی ہیں) کے قریب پہونچیں تو مرد حضرات ذرا دوڑ کر چلیں اسکے بعد پھر ایسے ہی ہرے ستون اور نظر آئیں گے وہاں پہونچکر دوڑنا ختم کر دیں اور عام چال سے چلیں۔ مروہ پر پہونچکر قبلہ کی طرف رخ کر کے ہاتھ اٹھا کر دعائیں مانگیں، یہ سعی کا ایک پھیرا ہو گیا۔ اسی طرح مروہ سے صفا کی طرف چلیں۔ یہ دوسرا چکر ہو جائیگا۔ اس طرح آخری وسا تو اس چکر مروہ پر ختم ہوگا۔ (ہر مرتبہ صفا اور مروہ پر پہونچکر خانہ کعبہ کی طرف رخ کر کے دعائیں کرنی چاہئیں)۔

﴿وضاحت﴾

- سعی کے لئے وضو کا ہونا ضروری نہیں البتہ افضل و بہتر ہے۔ حیض (ماہواری) اور نفاس کی حالت میں بھی سعی کی جاسکتی ہے البتہ طواف حیض یا نفاس کی حالت میں ہرگز نہ کریں بلکہ مسجد حرام میں بھی داخل نہ ہوں۔

- طواف سے فارغ ہو کر اگر سعی کرنے میں تاخیر ہو جائے تو کوئی حرج نہیں۔

- سعی کا طواف کے بعد ہونا شرط ہے، طواف کے بغیر کوئی سعی معتبر نہیں خواہ عمرے کی سعی ہو یا حج کی۔

- سعی کے دوران نماز شروع ہونے لگے یا تھک جائیں تو سعی کو روک دیں، پھر جہاں سے سعی کو بند کیا تھا اسی جگہ سے دوبارہ شروع کر دیں۔

- طواف کی طرح سعی بھی پیدل چل کر کرنا واجب ہے، البتہ اگر کوئی عذر ہو تو کسی چیز پر سوار ہو کر بھی سعی کر سکتے ہیں۔

- اگر سعی کے چکروں کی تعداد میں شک ہو جائے تو کم تعداد شمار کر کے باقی چکروں سے سعی مکمل کریں۔

سعی سے فارغ ہو کر مطاف میں یا مسجد میں کسی بھی جگہ دو رکعت نفل ادا کریں، ایک روایت کے مطابق رسول اللہ ﷺ نے ایسا ہی کیا تھا۔

**بِالْمَنْزِلِ اِمَّا يَكُنِي الْاُنْثَىٰ** طواف اور سعی سے فارغ ہو کر سر کے بال منڈوا دیں یا کٹوا دیں، مردوں کے لئے منڈوانا افضل ہے۔ (اگر حج کے ایام قریب ہیں تو بال کا چھوٹا کرانا ہی بہتر ہے تاکہ حج کے بعد سارے بال منڈوا دیں) لیکن خواتین چوٹی کے آخر میں سے ایک پورے کے برابر بال خود کاٹ لیں یا کسی محرم سے کٹوالیں۔

**تذکرہ**

- بعض مرد حضرات چند بال سر کے ایک طرف سے اور چند بال دوسری طرف سے قینچی سے کاٹ کر احرام کھول دیتے ہیں۔ یہ جائز نہیں ہے۔ ایسی صورت میں دم واجب ہو جائیگا، لہذا یا تو سر کے بال منڈوائیں یا اس طرح بالوں کو کٹوائیں کہ پورے سر کے بال بقدر ایک پورے کے کٹ جائیں۔ اگر بال زیادہ ہی چھوٹے ہوں تو مونڈنا ہی لازم ہے۔

- سر کے بال منڈوانے یا کٹوانے سے پہلے نہ احرام کھولیں اور نہ ہی ناخن وغیرہ کاٹیں ورنہ دم لازم ہو جائیگا۔

**عمرہ ختم:** اب آپ کا عمرہ پورا ہو گیا۔ احرام اتار دیں، سلعے ہوئے کپڑے پہن لیں، خوشبو لگالیں۔ اب آپ کے لئے وہ سب چیزیں جائز ہو گئیں جو احرام کی وجہ سے ناجائز ہو گئی تھیں۔ مگر اسکو نہ بھولیں کہ آپ نے حج تمتع کا ارادہ کیا ہے، عمرہ سے فراغت ہو گئی ہے ابھی حج کرنا باقی ہے، جس کے لئے ۸ ذی الحجہ کو احرام باندھا جائیگا۔ لہذا حج سے فراغت کئے بغیر گھر واپس نہ جائیں، بلکہ مکہ مکرمہ ہی میں رہیں یا مدینہ منورہ کی زیارت کے لئے چلے جائیں یا کسی دوسرے شہر چلے جائیں مگر گھر واپس نہیں جائیں۔

﴿وضاحت﴾ اگر کوئی شخص حج کے مہینے (یعنی شوال یا ذی القعدہ یا ذی الحجہ کے پہلے عشرہ) میں عمرہ کر کے اپنے گھر واپس چلا گیا، اب حج کے ایام میں صرف حج کا احرام باندھ کر حج ادا کر رہا ہے تو یہ حج تمتع نہیں ہوگا کیونکہ حج تمتع کے لئے یہ شرط ہے کہ وہ عمرہ کر کے اپنے گھر واپس نہ جائے۔

## حج اور عمرہ میں فرق

- (۱) حج کے لئے ایک خاص وقت متعین ہے، لیکن عمرہ تمام سال میں کسی بھی وقت ادا کیا جاسکتا ہے، صرف پانچ روز یعنی ۹ ذی الحجہ سے تیرہ ذی الحجہ تک عمرہ کرنا سب کے لئے مکروہ تحریمی ہے خواہ حج ادا کر رہا ہو یا نہیں۔
- (۲) حج فرض ہے لیکن عمرہ فرض نہیں۔
- (۳) حج فوت ہو جاتا ہے لیکن عمرہ فوت نہیں ہوتا۔
- (۴) حج میں منی، مزدلفہ اور عرفات میں جانا ہوتا ہے لیکن عمرہ میں کہیں جانا نہیں ہوتا۔
- (۵) حج میں طواف قدوم اور طواف وداع ہے مگر عمرے میں دونوں نہیں ہوتے۔
- (۶) عمرہ میں طواف شروع کرنے کے وقت تلبیہ موقوف کیا جاتا ہے جبکہ حج میں ۱۰ اذی الحجہ کو بڑے جمرے (شیطان) کی رمی شروع کرنے کے وقت بند کیا جاتا ہے۔



## مکہ مکرمہ کے زمانہ قیام کے مشاغل

- مکہ مکرمہ کے قیام کو غنیمت سمجھ کر زیادہ وقت مسجد حرام میں گزاریں۔
- پانچوں وقت کی نمازیں مسجد حرام ہی میں جماعت سے ادا کریں۔
- نفلی طواف کثرت سے کریں اور ذکر و تلاوت میں اپنے آپ کو مشغول رکھیں۔
- اشراق، چاشت، اوابین، تہجد، تحیۃ الوضو، صلاۃ التوبۃ، صلاۃ التسبیح اور دیگر نوافل حطیم میں یا مطاف میں یا مسجد حرام میں کسی بھی جگہ پڑھنے کا اہتمام کریں۔
- ﴿وضاحت﴾ مسجد حرام میں نفلیں زیادہ پڑھنے کے بجائے نفلی طواف کثرت سے کرنا زیادہ بہتر ہے۔
- اپنی طرف سے یا اپنے متعلقین کی طرف سے نفلی عمرے کرنا چاہیں تو متمتع یا ہجرانہ یا حل میں کسی بھی جگہ جا کر غسل کر کے احرام باندھیں، دو رکعت نماز پڑھ کر نیت کریں اور تلبیہ پڑھیں پھر عمرہ کا جو طریقہ بیان کیا گیا اسی کے مطابق عمرہ کریں۔
- ﴿وضاحت﴾ متمتع مسجد حرام سے ساڑھے سات کلومیٹر اور ہجرانہ بیس کلومیٹر ہے، دونوں جگہ کے لئے مسجد حرام کے سامنے سے ہر وقت بسیں اور کاریں ملتی ہیں، البتہ متمتع (جہاں سے حضرت عائشہؓ عمرہ کا احرام باندھ کر آئیں تھیں) جانا زیادہ آسان ہے۔ (اب اس جگہ پر ایک مالیشان مسجد مسجد عائشہؓ تعمیر کی گئی ہے)۔
- ان سب امور کے ساتھ دعوت و تبلیغ کا کام بھی کرتے رہیں کیونکہ امت محمدیہ کو اسی کام کی وجہ سے دوسری امتوں پر فوقیت دی گئی ہے۔ اللہ تعالیٰ فرماتا ہے: تم بہترین امت ہو جو لوگوں کے فائدے کے لئے بھیجی گئی ہو۔ تم نیک کام کرنے کو کہتے ہو اور برے کاموں سے روکتے ہو اور اللہ تعالیٰ پر ایمان رکھتے ہو (آل عمران)۔
- جس طرح اس پاک سرزمین میں ہر نیکی کا ثواب ایک لاکھ کے برابر ہے اسی طرح گناہ کا وبال بھی بہت سخت ہے۔ اس لئے لڑائی جھگڑا، غیبت، فضول اور بے فائدہ کاموں سے

اپنے آپ کو دور رکھیں اور بغیر ضرورت بازاروں میں نہ گھومیں۔

- اب چونکہ احرام کی پابندی ختم ہوگئی، اسلئے خواتین مکمل پردہ کے ساتھ رہیں یعنی چہرے پر بھی نقاب ڈالیں، ہاں اگر نفلی عمرے کا احرام باندھیں تو پھر چہرے پر نقاب نہ ڈالیں۔  
- غارِ ثور یا غارِ حرا یا کسی دوسرے مقام کی زیارت کے لئے جانا چاہیں تو کوئی حرج نہیں، البتہ فجر کی نماز کے بعد جانا زیادہ بہتر ہے تاکہ ظہر سے قبل واپس آکر ظہر کی نماز مسجد حرام میں ادا کر سکیں۔

**مسئلہ دوم: عمر کا کوئی وقت متعین نہیں۔** سال میں پانچ دن جن میں حج ادا ہوتا ہے یعنی ۹ ذی الحجہ سے ۱۳ ذی الحجہ تک عمرہ کرنا مکروہ تحریمی ہے۔ ان پانچ دنوں کے علاوہ سال بھر میں جب چاہیں (رات یا دن میں) اور جتنے چاہیں عمرے کریں، حج سے پہلے بھی کر سکتے ہیں اور حج کے بعد بھی، مگر عمرہ زیادہ کرنے کے بجائے طواف زیادہ کرنا افضل اور بہتر ہے۔

﴿وضاحت﴾

- جو حضرات بار بار عمرہ کرتے ہیں، ہر بار سر پر استرہ یا مشین پھر وادیں خواہ سر پر پال ہوں یا نہ ہوں۔  
- بار بار عمرہ کرنے کے لئے احرام کے کپڑوں کو دھونا یا تبدیل کرنا ضروری نہیں ہے۔

**خطبات حج:** حج میں تین خطبے مسنون ہیں ایک سات ذی الحجہ کو مکہ میں ظہر کے بعد، دوسرا نویں ذی الحجہ کو مسجدِ منرہ (عرفات) میں زوال کے بعد ظہر اور عصر کی نماز اکٹھا پڑھنے سے پہلے اور تیسرا منی میں گیارہ ذی الحجہ کو مسجد خیف میں ظہر کے بعد۔ جب امام یہ خطبے پڑھے تو اسکو سننا چاہئے۔ ان خطبوں میں احکام حج بیان کئے جاتے ہیں۔ عرفات کے خطبے کے درمیان، جمعہ کی طرح امام بیٹھتا ہے اور باقی دو میں نہیں بیٹھتا۔

## چند مقامات زیارت

مکہ معظمہ میں بہت سے مقامات ایسے ہیں جن سے حضور اکرم ﷺ کی سیرت کے اہم واقعات وابستہ ہیں۔ ان مقامات کی زیارت حج و عمرہ کا حصہ تو نہیں لیکن وہاں جا کر سیرت کے اہم واقعات یاد کرنے سے ایمان تازہ ہوتا ہے۔ اسلئے اگر مکہ میں رہتے ہوئے بآسانی موقع ملے اور ہمت و طاقت بھی ہو تو ان مقامات پر جانا اور زیارت کرنا اچھا ہے۔ ﴿وضاحت﴾ اگر کوئی شخص ان مقامات کی زیارت کے لئے بالکل نہ جائے تو اس کے حج یا عمرہ میں کچھ خلل واقع نہیں ہوتا بلکہ زیادہ فکر مسجد حرام کی حاضری کی ہونی چاہئے کیونکہ اصل زیارت گاہ وہی ہے۔

**غار ثور:** جہاں حضور اکرم ﷺ ہجرت کے وقت تین دن قیام پزیر ہوئے تھے۔ یہ غار جبل ثور (پہاڑ) کی چوٹی کے پاس ہے۔ یہ پہاڑ مکہ سے تین میل کے فاصلہ پر ہے اور غار ایک میل کی چڑھائی پر واقع ہے۔

**غار حرا:** جہاں قرآن کریم نازل ہونا شروع ہوا، (سورہ اقرآء کی ابتدائی چند آیات اسی مقام پر نازل ہوئی تھیں) یہ غار جبل نور (پہاڑ) پر واقع ہے۔

**مسجد جن:** جہاں حضور اکرم ﷺ نے جنات کو تبلیغ فرمائی تھی۔

**مسجد الرایۃ:** جہاں حضور اکرم ﷺ نے فتح مکہ کے دن جھنڈا گاڑا تھا۔

**مولد النبی:** مروہ کے قریب محلہ مولد النبی میں حضور اکرم ﷺ کی پیدائش کی جگہ ہے۔ اس جگہ پر آجکل مکتبہ (لائبریری) قائم ہے۔

**جنت المعلیٰ:** مکہ مکرمہ کا قبرستان (وضاحت: خواتین کو قبرستان جانا منع ہے)۔

**حضرت خدیجہؓ کا مکان:** مروہ کے قریب سونے چاندی کی دوکانیں ہیں، بس وہیں یہ مکان ہے، آپ کی چاروں صاحبزادیاں، حضرت قاسمؓ اور عبداللہؓ کی جائے پیدائش یہی ہے

## حج کا طریقہ (حج کے چھ دن)

۸ ذی الحجہ سے ۱۳ ذی الحجہ تک کے ایام حج کے دن کہلاتے ہیں، انہیں دنوں میں اسلام کا اہم رکن (حج) ادا ہوتا ہے۔ ۷ ذی الحجہ کو مغرب کے بعد ۸ ذی الحجہ کی رات شروع ہو جائیگی، رات ہی کو منی جانے کی سب تیاری مکمل کر لیں۔

### حج کا پہلا دن: ۸ ذی الحجہ

**احرام:** حج کا احرام ۸ ذی الحجہ سے پہلے بھی باندھ سکتے ہیں لیکن آپ کے لئے آسانی اسی میں ہے کہ ۸ ذی الحجہ کی رات یا صبح کو باندھیں۔ جس طرح عمرہ کا احرام باندھنے کے لئے غسل وغیرہ کیا تھا، اسی طرح مکہ ہی میں اپنی رہائش گاہ میں یا مسجد حرام کے قریب بنے غسل خانوں میں ہر طرح کی پاکیزگی اور صفائی کر کے غسل کریں اور احرام باندھ لیں۔ پھر دو رکعت نفل نماز پڑھیں اور حج کی نیت کر کے تلبیہ پڑھیں۔

لَبَّيْكَ، اَللّٰهُمَّ لَبَّيْكَ، لَبَّيْكَ لَا شَرِيْكَ لَكَ لَبَّيْكَ

اِنَّ الْحَمْدَ وَالنُّعْمَةَ لَكَ وَالْمُلْكُ، لَا شَرِيْكَ لَكَ

اب آپ کیلئے وہ تمام چیزیں ناجائز ہو گئیں جو عمرہ کا احرام باندھنے کے بعد ناجائز ہوئی تھیں۔ احرام باندھنے کا طریقہ اور اس سے متعلق ضروری مسائل صفحہ ۴۴ پر گزر چکے ہیں۔

**منی روانگی:** ۸ ذی الحجہ کی صبح کو تھوڑی بلند آواز کے ساتھ تلبیہ (لیک...) منی روانگی:

پڑھتے ہوئے منی روانہ ہو جائیں اور پانچوں نمازیں: ظہر، عصر، مغرب، عشاء اور ۹ ذی الحجہ کی فجر کو ان کے اوقات میں جماعت کے ساتھ پڑھیں۔ اس کے ساتھ اللہ کا ذکر کریں، قرآن کی تلاوت کریں اور دوسروں کو بھی نیک اعمال کی دعوت دیں۔

﴿وضاحت﴾

- منی مکہ کرمہ سے تین میل کے فاصلہ پر دو طرفہ پہاڑوں کے درمیان ایک بہت بڑا میدان ہے۔
- منی میں یہ پانچوں نمازیں پڑھنا اور رات گزارنا سنت ہے، لہذا اس میں اگر کوئی کوتاہی ہو جائے تو کوئی دم وغیرہ لازم نہیں، البتہ قصد کوتاہی نہ کریں۔
- حج کے یہ چند دن آپ کے اس عظیم سفر کا حاصل ہے اسلئے کھانے وغیرہ میں زیادہ وقت نہ لگائیں۔ بلکہ کم کھانے پر اکتفا کریں، پھلوں اور پانی کا زیادہ استعمال کریں، نیز زیادہ مصالحوں کا کھانے بالکل نہ کھائیں۔

- منی میں ہر طرح کے کھانے پینے کا سامان ملتا ہے اسلئے مکہ سے زیادہ سامان لیکر نہ جائیں، البتہ تھوڑا ضرورت کے لئے لے جاسکتے ہیں۔ منی، عرفات اور مزدلفہ میں کھانے پکانے کی ہرگز کوشش نہ کریں۔  
- اپنے آپ کو ذکر و تلاوت اور دعا میں مشغول رکھیں، فضول باتوں سے بچیں۔ چلتے پھرتے، اٹھتے بیٹھتے کثرت سے تلبیہ پڑھتے رہیں۔ تلبیہ کا یہ سلسلہ ۱۰ اذی الحجہ کوری (کنکریاں مارنا) شروع کرنے تک رہے گا۔

- اگر آپ ایام حج سے اتنا پہلے مکہ کرمہ پہنچ رہے ہیں کہ مکہ کرمہ میں چند روز قیام سے پہلے ہی حج شروع ہو جاتا ہے اور منی چلے جاتے ہیں تو آپ مسافر ہوں گے اور منی، عرفات اور مزدلفہ میں چار رکعت والی نمازوں میں قصر کرنا ہوگا۔ البتہ کسی مقیم امام کے پیچھے نماز پڑھیں تو امام کے ساتھ پوری نماز ادا کریں۔ ہاں اگر امام بھی مسافر ہو تو چار کے بجائے دو ہی رکعت پڑھیں۔

- ۸ اذی الحجہ سے پہلے ہی منی کو جانا سنت کے خلاف ہے، اگر چہ جائز ہے۔
- نویں اذی الحجہ سے پہلے یا نویں اذی الحجہ کو سورج نکلنے سے پہلے عرفات کو جانا جائز ہے البتہ خلاف سنت ہے۔
- مکہ کرمہ سے منی آئے بغیر سیدھے عرفات کو چلے جانا خلاف سنت ہے۔
- ۹ اذی الحجہ کی فجر سے لیکر ۱۳ اذی الحجہ کی عصر تک تکبیر تشریعی ہر شخص کو ہر فرض نماز کے بعد پڑھنا چاہئے خواہ حج ادا کر رہا ہو یا نہیں۔ تکبیر تشریعی یہ ہے:

(اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ)

## حج کا دوسرا دن: ۹ ذی الحجہ (عرفات کا دن)

**منی سے عرفات روانگی:**

منی میں فجر کی نماز پڑھ کر تکبیر تشریق کہیں اور تلبیہ بھی پڑھیں۔  
ناشتہ وغیرہ سے فارغ ہو کر زوال سے پہلے پہلے تلبیہ پڑھتے ہوئے عرفات پہنچ جائیں۔ منی سے عرفات تقریباً ۱۰۰ کیلو میٹر ہے، آپ پیدل بھی جاسکتے ہیں اور سواری پر بھی، لیکن عورتوں اور کمزور لوگوں کے لئے سواری سے ہی جانا بہتر ہے تاکہ عرفات پہنچ کر زیادہ تھکن محسوس نہ ہو اور ذکر و دعا میں نشاط باقی رہے۔

**وقوف عرفات:**

(۱) وقوف عرفہ کا وقت زوال کے بعد صبح صادق تک ہے، لہذا زوال سے پہلے ہی کھانے وغیرہ سے فارغ ہو جائیں، غسل بھی کرنا چاہیں تو کر لیں لیکن جسم سے میل اتارنے کی کوشش نہ کریں۔

(۲) حاجیوں کے لئے بہتر یہی ہے کہ وہ (۹ ذی الحجہ) عرفہ کا روزہ نہ رکھیں تاکہ دعاؤں میں نشاط باقی رہے۔

(۳) میدان عرفات کے شروع میں مسجد نمروہ نامی ایک بہت بڑی مسجد ہے جس میں زوال کے فوراً بعد خطبہ ہوتا ہے پھر ایک اذان اور دو اقامت سے ظہر اور عصر کی نمازیں جماعت سے ادا ہوتی ہیں۔ اگر آپ کے لئے مسجد نمروہ پہنچنا آسان ہو تو وہیں جا کر خطبہ سنیں اور دونوں نمازیں دو دو رکعت امام کے ساتھ پڑھیں۔ دونوں نمازوں کے درمیان میں سنتیں نہ پڑھیں۔ لیکن اگر آپ مسجد نمروہ نہ پہنچ سکیں تو پھر ظہر کی نماز ظہر کے وقت میں

اور عصر کی نماز عصر کے وقت میں اپنے اپنے خیموں میں ہی جماعت کے ساتھ پڑھیں (مسافر ہوں تو دو دو رکعت ورنہ چار چار رکعت)۔ (مسجد نمبرہ کا اگلا حصہ عرفات کی حدود سے باہر ہے وہاں پر وقوف کرنا درست نہیں، البتہ ظہر اور عصر کی نمازیں ادا کر سکتے ہیں)۔

(۴) یاد رہے کہ زوال سے لیکر سورج کے غروب ہونے تک کا وقت بہت ہی خاص اور اہم وقت ہے اس میں حج کا سب سے عظیم رکن ادا ہوتا ہے (جس کے فوت ہونے پر حج ادا نہیں ہوتا)، لہذا اس کا ایک لمحہ بھی ضائع نہ کریں، گرمی ہو یا سردی سب برداشت کریں اور بلا شدید ضرورت کے اس وقت میں نہ لیٹیں اور نہ سوئیں۔

(۵) میدانِ عرفات چونکہ کثرت سے دعائیں مانگنے، رونے، گڑگڑانے اور قبولیت دعا کا میدان ہے، لہذا خوب رو رو کر اپنے لئے، اپنے گھر والوں کے لئے، اپنے عزیز واقارب کے لئے، اپنے دوست و احباب کے لئے اور تمام مسلمانوں کے لئے ہاتھ اٹھا کر دعائیں مانگیں۔ ذکر اور قرآن کی تلاوت بھی کرتے رہیں۔ تھوڑی تھوڑی دیر کے وقفہ سے تلبیہ پڑھتے رہیں۔ ان کلمات کو بھی خاص طور پر پڑھتے رہیں:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ  
(انہیں کلمات کو نبی اکرم ﷺ نے عرفات کی بہترین دعا قرار دیا ہے)۔

﴿وضاحت﴾

- عرفات کے میدان میں کسی بھی جگہ قبلہ رخ ہو کر کھڑے ہو کر دعائیں مانگنا زیادہ افضل ہے، البتہ اگر تھک جائیں تو بیٹھ کر بھی دعاؤں اور ذکر و تلاوت میں اپنے آپ کو مشغول رکھیں۔

- اگر جبلِ رحمت تک پہنچنا آسان ہو تو اس کے نیچے قبلہ رخ کھڑے ہو کر خوب آنسو بہا کر اللہ جل شانہ سے اپنے گناہوں کی مغفرت چاہیں اور دنیا و آخرت کی ضرورتیں مانگیں، نیز دین اسلام کی سر بلندی کے لئے دعائیں کریں۔ ورنہ اپنے خیموں ہی میں رہ کر ذکر و تلاوت اور دعاؤں میں مشغول رہیں۔ نیز مؤلف اور معادنین کو بھی اپنی دعاؤں میں یاد رکھیں۔

- اگر کسی وجہ سے مغرب سے پہلے عرفات میں نہ پہنچ سکیں تو صبح صادق سے پہلے تک بھی وقوف کر سکتے ہیں۔  
 - اگر عرفہ کا دن جمعہ ہو تو عرفات میں شہر نہ ہونے کی وجہ سے جمعہ کی نماز نہیں پڑھی جائیگی بلکہ ظہر ہی کی نماز ادا کریں، البتہ منیٰ میں جمعہ کے دن جمعہ کی نماز ادا کی جائیگی۔

**عرفات سے مزدلفہ دن انکی:** جب سورج غروب ہو جائے تو مغرب کی نماز ادا کئے بغیر خوب اطمینان اور سکون کے ساتھ تلبیہ (لبیک اللہم لبیک...) پکارتے ہوئے عرفات سے مزدلفہ کے لئے روانہ ہو جائیں۔

﴿وضاحت﴾

- اگر سورج غروب ہونے سے پہلے عرفات کی حدود سے نکل گئے تو دم واجب ہو گیا۔ لیکن اگر سورج کے غروب ہونے سے پہلے پھر دوبارہ واپس عرفات میں آگئے تو دم واجب نہیں ہوگا۔  
 - عرفات سے روانگی میں اگر تاخیر ہو جائے تو کوئی حرج نہیں لیکن مغرب اور عشاء کی نماز مزدلفہ پہنچ کر (عشاء کے وقت میں) ہی ادا کریں۔

- جب آپ عرفات سے مزدلفہ روانہ ہوں تو اس بات کا خاص خیال رکھیں کہ عرفات کی حدود سے نکلنے ہی مزدلفہ شروع نہیں ہوتا ہے بلکہ دو یا تین میل کا راستہ طے کرنے کے بعد ہی مزدلفہ کی حدود شروع ہوتی ہیں۔  
 مزدلفہ عرفات اور منیٰ کی حدود کی نشاندہی کے لئے الگ الگ رنگ کے پورے لگا دئے گئے ہیں کہ کہاں پر حدود شروع اور کہاں پر حدود ختم ہیں، لہذا انکی رعایت کرتے ہوئے قیام فرمائیں۔

**مزدلفہ پہنچ کر یہ کام کریں:**

(۱) عشاء کے وقت میں مغرب اور عشاء کی نمازیں ملا کر ادا کریں۔ طریقہ یہ ہے کہ جب عشاء کا وقت ہو جائے تو پہلے اذان اور اقامت کے ساتھ مغرب کے تین فرض پڑھیں، مغرب کی سنتیں نہ پڑھیں بلکہ فوراً عشاء کے فرض ادا کریں، مسافر ہوں تو دو رکعت اور مقیم ہوں تو چار رکعت فرض ادا کریں۔ عشاء کی نماز کے بعد سنتیں پڑھنا چاہیں تو پڑھ لیں مگر مغرب اور عشاء کے فرضوں کے درمیان سنت یا نفل نہ پڑھیں۔



﴿وضاحت﴾ مغرب اور عشاء کو اکٹھا پڑھنے کے لئے جماعت شرط نہیں، خواہ جماعت سے پڑھیں یا تنہا دونوں کو عشاء کے وقت میں ہی ادا کریں۔

(۲) اس کے بعد اللہ تعالیٰ کا خوب ذکر کریں، تلبیہ پڑھیں، تلاوت کریں، درود شریف پڑھیں، توبہ واستغفار کریں اور کثرت سے دعائیں مانگیں کیونکہ یہ رات بہت مبارک رات ہے اللہ تعالیٰ فرماتا ہے: **فَإِذَا أَقَضْتُمْ مِنْ عَرَفَاتٍ فَاذْكُرُوا اللَّهَ عِنْدَ الْمَشْعَرِ الْحَرَامِ** (سورہ البقرہ، آیت ۱۹۸) (جب تم عرفات سے واپس ہو کر مزدلفہ آؤ تو یہاں مشعر حرام کے پاس اللہ کے ذکر میں مشغول رہو)۔ البتہ رات میں کچھ سو بھی ضرور لیں کیونکہ حدیث سے ثابت ہے۔

(۳) صبح سویرے فجر کی سنت اور فرض ادا کریں، فجر کی نماز کے بعد کھڑے ہو کر قبلہ رخ ہو کر دونوں ہاتھ اٹھا کر رو کر دعائیں مانگیں۔ یہی مزدلفہ کا وقوف ہے جو واجب ہے۔

﴿وضاحت﴾

- رات مزدلفہ میں گزرا کر صبح کی نماز پڑھنا اور اسکے بعد وقوف کرنا واجب ہے۔ مگر خواتین، بیمار اور کمزور لوگ آدھی رات مزدلفہ میں گزرنے کے بعد منی جاسکتے ہیں، ان پر کوئی دم واجب نہ ہوگا۔  
- مزدلفہ کے تمام میدان میں جہاں چاہیں وقوف کر سکتے ہیں۔ نبی اکرم ﷺ نے ارشاد فرمایا: میں نے مشعر حرام کے قریب وقوف کیا ہے (جہاں آجکل مسجد ہے) جبکہ مزدلفہ سارے کا سارا وقوف کی جگہ ہے۔

- اگر کوئی شخص مزدلفہ میں صبح صادق کے قریب پہنچا اور نماز فجر مزدلفہ میں ادا کر لی تو اس کا وقوف درست ہوگا، اس پر کوئی دم وغیرہ لازم نہیں۔ لیکن قصداً اتنی تاخیر سے مزدلفہ پہنچنا مکروہ ہے۔

- اگر کوئی شخص کسی عذر کے بغیر فجر کی نماز سے قبل مزدلفہ سے منی چلا جائے تو اس پر دم واجب ہو جاتا ہے۔

## حج کا تیسرا دن: ۱۰ اذی الحج

**مَنْ تَوَفَّيْنَا مِنْ آلِ إِبْرَاهِيمَ**: مزدلفہ میں آج کے دن فجر کی نماز اول وقت میں ادا کر کے وقوف کریں یعنی کھڑے ہو کر خوب دعائیں کریں۔

**مَنْ دَانَ، سَعَى مَنَى رَوَانِكِي**: جب سورج نکلنے کا وقت قریب آجائے تو نہایت سکون کے ساتھ تلبیہ (لبیک) پڑھتے ہوئے منی روانہ ہو جائیں، مزدلفہ سے منی تقریباً تین یا چار کیلومیٹر ہے، صبح کے وقت یہ راستہ پیدل بھی آسانی سے طے کیا جاسکتا ہے۔ جب وادی محسر پر پہنچیں تو اس سے دوڑ کر نکل جائیں۔ (مزدلفہ اور منی کے درمیان یہ وہ جگہ ہے جہاں مکہ پر حملہ کرنے کے ارادہ سے آنے والے ابرہہ بادشاہ کے لشکر پر اللہ کا عذاب نازل ہوا تھا)۔  
**مَنْ كَرِهَ لِمَنْ يَمْشِي حَتَّى يَمُوتَ**: مزدلفہ سے منی روانگی کے وقت بڑے چنے کی برابر کنکریاں چن لیں لیکن تمام کنکریوں کا مزدلفہ ہی سے اٹھانا ضروری نہیں بلکہ منی سے بھی اٹھا سکتے ہیں۔

**مَنْ يَمْشِي حَتَّى يَمُوتَ كَامِ كَرِيْمٍ**: منی پہنچنے کے بعد آج کے دن حاجیوں کو بہت سارے کام کرنے ہوتے ہیں جنہیں ترتیب سے لکھا جا رہا ہے۔ آرام کے ساتھ پوری توجہ سے انہیں انجام دیں: (۱) کنکریاں مارنا (۲) قربانی کرنا (۳) بال منڈوانا یا کٹوانا (۴) طواف زیارت اور حج کی سعی کرنا۔

**مَنْ كَرِهَ لِمَنْ يَمْشِي حَتَّى يَمُوتَ**: منی پہنچ کر سب سے پہلے بڑے اور آخری جمرہ کو سات کنکریاں ماریں، کنکریاں مارنے کا طریقہ یہ ہے کہ بڑے جمرے سے تھوڑے فاصلہ پر (یعنی کم از کم پانچ ہاتھ کا فاصلہ، اس سے کم مناسب نہیں) کھڑے ہوں اور سات دفعہ میں داہنے ہاتھ سے سات کنکریاں ماریں، ہر مرتبہ بسم اللہ، اللہ اکبر کہیں۔

﴿وضاحت﴾

- ایک دفعہ میں ساتوں کنکریاں مارنے پر ایک ہی شمار ہوگی، لہذا چھ کنکریاں اور ماریں ورنہ دم لازم ہوگا۔
- کنکری کا جمرہ پر لگانا ضروری نہیں بلکہ حوض میں گر جائے تب بھی کافی ہے کیونکہ اصل حوض میں ہی گرنا ہے۔
- تلبیہ جو اب تک برابر پڑھ رہے تھے، بڑے جمرہ کو پہلی کنکری مارنے کے ساتھ ہی بند کر دیں۔
- کنکریاں چنے کے برابر یا اس سے کچھ بڑی ہونی چاہئیں۔ زیادہ بڑی کنکریاں مارنا مکروہ ہے۔
- پہلے دن صرف بڑے جمرہ (جو مکہ کی طرف ہے) کو کنکریاں ماری جاتی ہیں۔
- کنکریاں مارتے وقت اگر مکہ مکرمہ آپ کے بائیں جانب اور منی دائیں جانب ہو تو زیادہ بہتر ہے۔

**رمی (کنکریاں مارنے) کا طریقہ:** آج ۱۰ اذی الحجہ کو کنکری مارنے کا مسنون

وقت؛ طلوع آفتاب سے زوال تک ہے اور مغرب تک بغیر کراہت کے کنکریاں ماری جاسکتی ہیں اور غروب آفتاب سے صبح صادق تک (کراہت کے ساتھ) بھی کنکریاں ماری جاسکتی ہیں مگر عورتوں اور کمزور لوگوں کو رات میں بھی کنکریاں مارنا مکروہ نہیں۔

﴿وضاحت﴾ عورتیں اور کمزور لوگ ازدحام کے اوقات میں کنکریاں نہ ماریں بلکہ زوال کے بعد بھیڑ کم ہونے پر یارات کو کنکریاں ماریں، کیونکہ اپنی جان کو خطرے میں ڈالنا مناسب نہیں، نیز اللہ کی عطا کردہ سہولت اور رخصت پر بھی خوش دلی سے عمل کرنا چاہئے۔ (آج کے دن زوال سے پہلے تک زیادہ ازدحام رہتا ہے)۔

**تلبیہ:** آج کل بعض خواتین خود جا کر کنکریاں نہیں مارتیں بلکہ انکے محرم ان کی طرف سے بھی کنکریاں مار دیتے ہیں۔ یاد رکھیں کہ بغیر عذر شرعی کے کسی دوسرے سے مدی کرائنا جائز نہیں ہے، اس سے دم واجب ہوگا۔ ہاں وہ لوگ جو جمرات تک پیدل چل کر جانے کی طاقت نہیں رکھتے یا بہت مریض یا کمزور ہیں تو ایسے لوگوں کی جانب سے کنکریاں ماری جاسکتی ہیں۔

**دوسرے کی طرف سے رمی کرنے کا طریقہ:** دسویں تاریخ کو دوسرے کی

طرف سے (رمی) کنکریاں مارنے کا بہتر طریقہ یہ ہے کہ پہلے اپنی طرف سے اپنی سات کنکریاں ماریں، پھر دوسرے کی طرف سے سات کنکریاں ماریں۔

**تذکرہ:** اب آپ کو شکریہ حج کی قربانی کرنی ہے جو آج ہی یعنی ۱۰ اذی الحجہ کو کرنا ضروری نہیں بلکہ ۱۲ اذی الحجہ کے غروب آفتاب تک جس وقت چاہیں کر سکتے ہیں۔

وضاحت ﴿

- حج کی قربانی کے احکام عید الاضحیٰ کی قربانی کی طرح ہیں، جو جانور وہاں جائز ہے یہاں بھی جائز ہے اور جس طرح وہاں اونٹ، گائے میں سات آدمی شریک ہو سکتے ہیں حج کی قربانی میں بھی شریک ہو سکتے ہیں۔
- قربان گاہ میں قربانی کرنا ضروری نہیں ہے، بلکہ منی یا مکہ میں کسی بھی جگہ قربانی کر سکتے ہیں البتہ حدود و حرم کے اندر کریں۔ یاد رکھیں کہ جدہ حدود و حرم کے باہر ہے، لہذا جدہ میں کی جانے والی قربانی معتبر نہیں ہے۔
- حج تمتع اور حج قرآن میں شکریہ حج کی قربانی کرنا واجب ہے۔ حج افراد میں مستحب ہے۔
- اپنی حج کی قربانی سے گوشت کھانا مسنون ہے گو تھوڑا سا ہو۔
- حاجیوں کے لئے عید کی نماز نہیں ہے۔

- جن حضرات کے لئے قربان گاہ جا کر قربانی کرنا دشوار ہو تو وہ سعودی حکومت کی سرپرستی میں کی جانے والی قربانیوں میں کوپن خرید کر شریک ہو سکتے ہیں۔ یہ کوپن آسانی سے ہر جگہ مل جاتے ہیں، مگر ان سے قربانی کا وقت معلوم کر لیں تاکہ اس وقت کے بعد ہی بال منڈوائیں یا کٹوائیں۔

- جو حضرات اس وقت مسافر ہیں یعنی پندرہ دن سے کم مدت مکہ میں رہ کر منی کے لئے روانہ ہو گئے ہیں تو ان پر بقر عید کی قربانی واجب نہیں اور جو حضرات اس وقت مقیم ہیں یعنی مکہ میں پندرہ یا اس سے زیادہ دن رہ کر منی کے لئے روانہ ہوئے ہیں اور صاحب نصاب بھی ہیں، ان پر عید الاضحیٰ کی قربانی بھی واجب ہے البتہ انھیں اختیار ہے کہ وہ قربانی منی ہی میں کریں یا اپنے وطن میں کراویں۔ یہ قربانی حج والی قربانی سے علیحدہ ہے۔

**شکریہ حج کی قربانی کا بدلہ:** اگر کسی وجہ سے قربانی نہیں کر سکتے تو کل دس

روزے رکھیں: تین روزے مکہ ہی میں ۱۰ اذی الحجہ سے پہلے پہلے اور سات روزے گھر واپس آ کر رکھیں۔ اگر ۹ ذی الحجہ سے پہلے ہی تین روزے رکھ لیں تو زیادہ بہتر ہے کیونکہ حاجی کے لئے عرفہ کے دن روزہ نہ رکھنا افضل ہے تاکہ دعاؤں میں خوب نشاط باقی رہے۔ البتہ ان حضرات کے لئے جو حج نہ کر رہے ہوں عرفہ کے دن روزہ رکھنا افضل ہے

کیونکہ احادیث میں عرفہ کے دن روزہ رکھنے کے بہت سے فضائل وارد ہوئے ہیں۔  
(۱۰ سے ۱۳ اذی الحجہ تک روزہ رکھنا ہر شخص کے لئے حرام ہے، خواہ حج کر رہا ہو یا نہیں)۔

**بال منڈوانا یا کٹوانا** قربانی سے فارغ ہو کر تمام سر کے بال منڈوا دیں یا کٹوا دیں البتہ سر منڈوانا افضل ہے کیونکہ نبی اکرم ﷺ نے حلق کرانے والوں یعنی بال منڈوانے والوں کے لئے رحمت اور مغفرت کی دعائیں مرتبہ فرمائی ہے اور بال چھوٹے کرانے والوں کے لئے صرف ایک بار۔ عورتیں اپنی چوٹی کا سرا پکڑ کر ایک پورے کے برابر خود بال کاٹ لیں یا کسی محرم سے کٹوا دیں۔

﴿وضاحت﴾

- سر کے بال کٹوانا منی ہی میں ضروری نہیں بلکہ حدود حرم کے اندر اندر کسی بھی جگہ کٹوا سکتے ہیں۔  
- جب بال کٹوانے کا وقت آجائے یعنی قربانی وغیرہ سے فارغ ہو جائیں تو احرام کی حالت میں ایک دوسرے کے بال کاٹنا جائز ہے۔  
- قربانی کی طرح بال کٹوانے یا منڈوانے کو ۱۲ اذی الحجہ کے غروب آفتاب تک مؤخر کر سکتے ہیں البتہ پہلے ہی دن فارغ ہو جائیں تو بہتر ہے۔

- قربانی اور بال منڈوانے سے پہلے احرام کھولیں اور نہ ہی ناخن وغیرہ کاٹیں ورنہ دم لازم ہو جائیگا۔  
**رمی** (کنکریاں مارنا)، قربانی اور بال منڈوانے یا کٹوانے کے بعد اب آپ کے لئے احرام کی پابندیاں ختم ہو گئیں، غسل کر کے کپڑے پہن لیں، خوشبو بھی لگا لیں، البتہ میاں بیوی والے خاص تعلقات طواف زیارت کرنے تک حلال نہ ہوں گے۔

**اہم مسائل** بڑے جمرہ کو کنکریاں مارنا، قربانی کرنا، پھر سر کے بال منڈوانا یا کٹوانا۔ یہ تینوں عمل واجب ہیں اور جس ترتیب سے انکو لکھا گیا ہے اسی ترتیب سے ادا کرنا امام ابوحنیفہؒ کی رائے کے مطابق واجب ہے، لیکن امام ابوحنیفہؒ کے دونوں مشہور شاگرد اور

اکثر فقہاء کے یہاں مسنون ہے، جس کی خلاف ورزی سے دم واجب نہیں۔ لہذا حجاج کرام کو چاہئے کہ جہاں تک ممکن ہو ترتیب کی رعایت کو ملحوظ رکھیں تاہم ازدحام، موسم کی شدت اور قربان گاہ کی دوری وغیرہ کی وجہ سے اگر یہ تینوں مناسک ترتیب کے خلاف ادا ہوں تو دم واجب نہ ہوگا۔ (حج و عمرہ - مرتب: قاضی مجاہد الاسلام صاحب)۔

**طواف زیارت:** طواف زیارت (حج کا طواف) ۱۰ اذی الحجہ سے ۱۲ اذی الحجہ کے غروب آفتاب تک دن رات میں کسی بھی وقت ادا کر کے گئے تینوں اعمال سے فراغت کے بعد کرنا زیادہ بہتر ہے، البتہ ان تینوں اعمال یا بعض سے پہلے بھی کر لیا جائے تو کوئی حرج نہیں۔ اوپر ذکر کئے گئے تینوں اعمال (کنکریاں مارنا، قربانی کرنا، سر کے بال کٹوانا) سے فراغت کے بعد طواف زیارت عام لباس میں ہوگا ورنہ احرام کی حالت میں۔

عمرہ کے طواف کا طریقہ تفصیل سے لکھا جا چکا ہے اسی کے مطابق طواف زیارت (حج کا طواف) کریں۔ دو رکعت نماز پڑھیں۔ اگر ہو سکے تو زمزم کا پانی پیکر دعا مانگیں پھر حجر اسود کا استلام کر کے یا صرف اسکی طرف اشارہ کر کے صفا پرائیں اور پہلے لکھے ہوئے طریقہ کے مطابق حج کی سعی کریں۔ ہر مرتبہ صفا مروہ پر کعبہ کی طرف رخ کر کے ہاتھ اٹھا کر دعائیں مانگیں، خاص طور پر پہلی مرتبہ صفا پر خوب دل لگا کر دعائیں کریں۔

﴿وضاحت﴾

- جب آپ طواف زیارت کرنے کیلئے مکہ جائیں تو طواف زیارت کرنے سے پہلے یا بعد میں مکہ میں اپنی قیام گاہ میں جانا چاہیں (کوئی چیز رکھنی ہو یا لینی ہو) تو جانے میں کوئی حرج نہیں البتہ رات منیٰ ہی میں گزاریں۔  
- اگر طواف زیارت ۱۲ اذی الحجہ کے غروب آفتاب کے بعد کریں گے تو طواف ادا ہو جائیگا لیکن دم واجب ہوگا۔  
- اگر کسی عورت کو ان ایام میں (یعنی ۱۰ اذی الحجہ سے ۱۲ اذی الحجہ تک) ماہواری آتی رہی تو وہ پاک ہو کر ہی طواف زیارت کرے، اس پر کوئی دم لازم نہیں۔

- طواف زیارت کسی بھی حال میں معاف نہیں ہوتا ہے، اور نہ ہی اسکا کوئی دوسرا بدل ہے، نیز جب تک اسکو ادا نہ کیا جائیگا، میاں بیوی والے خاص تعلقات حرام رہیں گے۔

- حج کی سعی کا مسنون وقت ۱۲ ذی الحجہ کے غروب آفتاب تک ہے مگر اس کے بعد بھی کراہیت کے ساتھ ادا کر سکتے ہیں، اس تاخیر پر کوئی دم لازم نہیں ہوگا۔

- اگر حج کی سعی کسی نفل طواف کیساتھ منی آنے سے پہلے ہی کر چکے ہیں تو اب دوبارہ کرنے کی ضرورت نہیں۔

**منیٰ کو واپسی:** طواف زیارت اور حج کی سعی سے فارغ ہو کر منیٰ واپس آجائیں۔

وضاحت: ۱۱ اور ۱۲ ذی الحجہ کی راتیں منیٰ ہی میں گزاریں، منیٰ کے علاوہ کسی دوسری جگہ رات کا اکثر حصہ گزارنا مکروہ ہے۔ بعض علماء کی رائے کے مطابق ان راتوں کو منیٰ ہی میں رہنا واجب ہے جسکے ترک کرنے پر دم لازم ہوگا، لہذا کسی عذر شرعی کے بغیر ان راتوں کو منیٰ کے علاوہ کسی دوسری جگہ نہ گزاریں۔ اگر آپ کو منیٰ کے بجائے مزدلفہ میں خیمہ ملا ہے، تو قیام منیٰ کے دنوں میں مزدلفہ ہی میں اپنے خیموں میں قیام کر سکتے ہیں، اس پر کوئی دم وغیرہ واجب نہیں۔

**وقت کا صحیح استعمال:** منیٰ کے قیام کو غنیمت سمجھ کر فضول باتوں میں دقت

ضائع نہ کریں بلکہ نمازوں کے اہتمام کے ساتھ ذکر، قرآن کی تلاوت، دعا، استغفار اور دیگر نیک کاموں میں خود بھی مشغول رہیں اور دوسروں کے پاس بھی جا جا کر ان کو اللہ کی طرف بلائیں اور انھیں آخرت کی فکر دلائیں، نیز راتوں کو اللہ کے سامنے اُمت کے لئے گڑگڑائیں اور رخصتیں کہ آج امت مسلمہ کا بڑا طبقہ نبی اکرم ﷺ کی سنتوں کو چھوڑ کر غیروں کے طریقہ پر زندگی گزارنے میں اپنی کامیابی سمجھ رہا ہے، یہاں تک کہ ایمان کے بعد سب سے پہلا اور اہم حکم (نماز) اس کی پابندی کرنے کے لئے تیار نہیں ہے۔

یہی وہ میدان ہے جہاں رسول اکرم ﷺ اللہ کے پیغام کو لیکر لوگوں میں پھرا کرتے تھے اور ان کو دین اسلام کی دعوت دیتے تھے۔ لہذا ان اوقات کو بس یوں ہی نہ گزار دیں بلکہ خود بھی اچھے اعمال کریں اور دوسروں کو بھی دعوت دیتے رہیں۔

## حج کا چوتھا اور پانچواں دن: ۱۱ اور ۱۲ ذی الحجہ

**کنکری مارنے کا طریقہ:** دونوں دن منی میں ٹھہر کر تینوں حمرات کو کنکریاں مارنا واجب ہے۔

**کنکریاں مارنے کا وقت:** دونوں دن تینوں حمرات کو کنکریاں مارنے کا مسنون

وقت زوال سے غروب آفتاب تک ہے، رات میں کراہیت کے ساتھ کنکریاں ماری جاسکتی ہیں، لیکن عورتیں اور معذور لوگ رات میں بھی بلا کراہیت کنکریاں مار سکتے ہیں۔

**کنکری مارنے کا طریقہ:** سب سے پہلے چھوٹے حمرہ (جو مسجد خیف کی طرف

ہے) پر سات کنکریاں سات دفعہ میں بسم اللہ، اللہ اکبر کہہ کر ماریں۔ اسکے بعد تھوڑا آگے بڑھ کر دائیں یا بائیں جانب ہو جائیں اور قبلہ رخ ہو کر ہاتھ اٹھا کر خوب دعائیں کریں۔

اس کے بعد بیچ والے حمرہ پر سات کنکریاں ماریں اور بائیں یا دائیں جانب ہو کر خوب دعائیں کریں۔ پھر آخر میں تیسرے اور بڑے حمرہ پر سات کنکریاں ماریں اور بغیر دعا

کے اپنے خیموں میں چلے جائیں۔ (ہر کنکری کے ساتھ بسم اللہ اکبر کہنا نہ بھولیں)۔

﴿وضاحت﴾

- ان دونوں دنوں میں زوال سے پہلے کنکریاں مارنا جائز نہیں ہے۔ زوال سے پہلے مارنے کی صورت میں

دوبارہ زوال کے بعد کنکریاں مارنی ہوگی ورنہ دم لازم ہوگا۔

- گیارہویں، بارہویں اور تیرہویں کو تینوں حمرات پر رمی (کنکریاں مارنا) ترتیب وار کرنا مسنون ہے، لہذا

اگر ترتیب کے خلاف کنکریاں ماریں تو کوئی دم واجب نہیں البتہ بہتر یہی ہے کہ دوبارہ ترتیب کے ساتھ کنکریاں

ماریں یعنی پہلے چھوٹے حمرہ پر، پھر درمیان والے حمرہ پر اور سب سے آخر میں بڑے حمرہ پر کنکریاں ماریں۔

- اگر قربانی یا طواف زیارت ۱۰ ذی الحجہ کو نہیں کر سکے تو ۱۲ ذی الحجہ کے غروب آفتاب تک ضرور کر لیں۔

**مکہ مکرمہ کو واپسی:** ۱۲ ذی الحجہ کو تینوں حمرات پر کنکریاں مارنے کے بعد مکہ

اپنی رہائش گاہ جاسکتے ہیں لیکن سورج غروب ہونے سے پہلے مکہ کے لئے روانہ ہو جائیں



## حج کا چھٹا دن: ۱۳ ذی الحجہ

اگر آپ ۱۲ ذی الحجہ کو کنکریاں مارنے کے بعد مکہ اپنی رہائش گاہ چلے گئے تو آج کے دن منی میں قیام کرنا اور کنکریاں مارنا ضروری نہیں، لیکن اگر آپ ۱۳ ذی الحجہ کو کنکریاں مار کر ہی واپس ہونا چاہتے ہیں جیسا کہ افضل و بہتر ہے تو ۱۲ ذی الحجہ کے بعد آنے والی رات کو منی میں قیام کریں اور ۱۳ ذی الحجہ کو تینوں جمرات (شیطان) پر زوال کے بعد ۱۱ اور ۱۲ ذی الحجہ کی طرح سات سات کنکریاں ماریں پھر مکہ اپنی رہائش گاہ چلے جائیں۔

﴿وضاحت﴾

- اگر بارہویں کو مکہ مکرمہ اپنی رہائش گاہ جانے کا ارادہ ہے تو سورج غروب ہونے سے پہلے منی سے روانہ ہو جائیں۔ غروب آفتاب کے بعد تیرہویں کی کنکریاں مارے بغیر جانا مکروہ ہے، گو تیرہویں کی کنکریاں مارنا امام ابو حنیفہؒ کے مطابق واجب نہ ہوگی۔ لیکن اگر تیرہویں کی صبح صادق منی میں ہوگئی تو تیرہویں کی رمی (کنکریاں مارنا) ضروری ہو جائے گی، اب اگر کنکریاں مارے بغیر جائیں گے تو دم لازم ہوگا۔ دیگر علماء کی رائے کے مطابق اگر ۱۲ ذی الحجہ کو غروب آفتاب منی میں ہو گیا تو ۱۳ ذی الحجہ کی کنکریاں مارنا واجب ہو گیا۔  
- اگر کوئی شخص ۱۲ ذی الحجہ کو مکہ جانے کے لئے بالکل مستعد ہے مگر ازدحام کی وجہ سے کچھ تاخیر ہوگئی اور سورج غروب ہو گیا تو وہ بغیر کسی کراہیت کے مکہ جاسکتا ہے، اسکے لئے ۱۳ ذی الحجہ کو کنکریاں مارنا ضروری نہیں ہے۔  
- تیرہویں ذی الحجہ کو زوال سے پہلے بھی کنکریاں ماری جاسکتی ہیں، مگر بہتر یہی ہے کہ تیرہویں ذی الحجہ کو بھی زوال کے بعد کنکریاں ماریں۔ تیرہویں ذی الحجہ کو صرف سورج کے غروب ہونے تک کنکریاں مار سکتے ہیں۔  
- کنکریاں مارنے کے وقت کسی بھی طرح کی کوئی پریشانی آئے تو اسپر صبر کریں، بڑائی جھگڑا ہرگز نہ کریں۔

ایسی صورت کی طرف سے کنکریاں مارنا مکروہ ہے

گیا رہویں، بارہویں اور تیرہویں کو دوسرے کی طرف سے کنکریاں مارنے کا طریقہ یہ ہے کہ پہلے تینوں جمرات پر خود کنکریاں ماریں، اس کے بعد دوسرے کی طرف سے کنکریاں ماریں۔ لیکن اگر آپ نے ہر ایک جمرہ پر اپنی سات کنکریاں مارنے کے بعد دوسرے کی طرف سے کنکریاں ماریں تو یہ بھی جائز ہے۔

**حج پورا ہوا:** الحمد للہ آپ کا حج پورا ہو گیا۔ منی سے واپسی کے بعد جتنے دن مکہ مکرمہ میں قیام ہوا سکو غنیمت سمجھیں۔ بازاروں میں گھومنے کے بجائے جتنا ہو سکے نفلی طواف کرتے رہیں، نفلی عمرے کریں، پانچوں وقت کی نماز مسجد حرام میں پڑھیں کیونکہ مسجد حرام کی ایک نماز کا ثواب ایک لاکھ نماز کے برابر ہے۔ (یعنی مسجد حرام کی ایک نماز پچپن سال چھ ماہ بیس دن کی نمازوں کے برابر ہوئی)۔ نیز دعا و ذکر، تلاوت قرآن اور دیگر نیک کاموں میں خوب وقت لگائیں کیونکہ معلوم نہیں کہ آئندہ پھر ایسا موقع ملے یا نہیں۔

**منی سے واپسی اور طوافِ قکاح:** جب مکہ مکرمہ سے رخصت ہونے کا ارادہ ہو تو رخصتی و آخری طواف کریں۔ طواف کا طریقہ وہی ہے جو پہلے ذکر کیا گیا۔ واپسی پر خوب رو رو کر دعائیں مانگیں خاصکر اس پاک سرزمین میں بار بار آنے، گناہوں کی مغفرت، دونوں جہاں کی کامیابی اور حج کے مقبول و مبرور ہونے کی دعائیں کریں۔ ﴿وضاحت﴾

- طوافِ وداع صرف میقات سے باہر رہنے والوں پر واجب ہے، جس کے ترک کرنے پر دم لازم ہوگا۔  
- اگر طوافِ زیارت کے بعد کسی نے کوئی نفلی طواف کیا اور وداع (رخصتی) کا طواف کئے بغیر ہی وہ مکہ سے روانہ ہو گیا تو یہ نفلی طواف طوافِ وداع کے قائم مقام ہو جاتا ہے البتہ بہتر ہے کہ روانگی کے خاص دن اور رخصت کی نیت سے یہ آخری طواف کیا جائے۔

- طوافِ وداع کے بعد اگر کچھ وقت مکہ میں رکنا پڑ جائے تو دوبارہ طوافِ وداع کرنا واجب نہیں ہے۔  
- مکہ سے روانگی کے وقت اگر کسی عورت کو ماہواری آنے لگے تو طوافِ وداع اس پر واجب نہیں ہے۔  
- جو حضرات صرف عمرہ کرنے کے لئے آتے ہیں ان کے لئے طوافِ وداع نہیں ہے۔  
- طوافِ قدوم یا طوافِ زیارت یا طوافِ وداع کے لئے اس طرح خاص طور پر نیت کرنا شرط نہیں کہ فلاں طواف کرتا ہوں بلکہ ہر طواف کے وقت میں مطلق طواف کی نیت کافی ہے۔

- اگر آپ حج سے پہلے ہی مدینہ منورہ جا رہے ہیں تو مدینہ جانے کے لئے طوافِ وداع ضروری نہیں ہے۔

## حج قرآن اور حج افراد

چونکہ حجاج کرام کے لئے حج کی تین قسموں میں سے سب سے زیادہ مناسب حج تمتع رہتا ہے اسلئے اسکو تفصیل سے بیان کیا۔ اب حج قرآن اور حج افراد کا بھی اختصار کے ساتھ ذکر کیا جا رہا ہے:

**حج تمتع:** حج کے مہینوں میں کسی بھی وقت میقات پر یا میقات سے پہلے غسل وغیرہ سے فارغ ہو کر احرام کے کپڑے پہن لیں (یعنی مرد حضرات سفید تہ بند باندھ لیں اور سفید چادر اوڑھ لیں، خواتین عام لباس ہی پہن لیں، بس چہرے سے نقاب ہٹالیں) اور احرام کی چادر یا ٹوپی سے سر ڈھا کر دو رکعت نماز پڑھ لیں، پھر سر کھول کر حج اور عمرہ دونوں کو ایک ہی احرام سے ادا کرنے کی نیت کریں، اور تین بار تلبیہ (لبیک ..) پڑھیں۔ تلبیہ پڑھنے کے ساتھ ہی آپ کے لئے کچھ چیزیں حرام ہو گئیں جو صفحہ ۷۷ پر مذکور ہیں۔ مسجد حرام ہو نہ منجنے تک تلبیہ کہتے رہیں۔

مکہ مکرمہ پہنچ کر سامان وغیرہ اپنی رہائش گاہ پر رکھ کر اگر آرام کی ضرورت ہو تو تھوڑا آرام فرمالیں ورنہ غسل یا وضو کر کے مسجد حرام کی طرف تلبیہ پڑھتے ہوئے روانہ ہو جائیں۔ مسجد حرام پہنچ کر مسجد میں داخل ہونے والی دعا پڑھتے ہوئے دایاں قدم رکھ کر مسجد میں داخل ہو جائیں۔ خانہ کعبہ پر پہلی نگاہ پڑنے پر اللہ تعالیٰ کی بڑائی بیان کر کے کوئی بھی دعا مانگیں۔ یہ دعاؤں کے قبول ہونے کا خاص وقت ہے۔

مسجد حرام میں داخل ہو کر کعبہ شریف کا (سات چکر) طواف کریں۔ طواف سے فراغت کے بعد مقام ابراہیم کے پاس یا مسجد حرام میں کسی بھی جگہ طواف کی دو

رکعت (واجب) ادا کریں۔ پھر قبلہ رو ہو کر بسم اللہ پڑھ کر تین سانس میں خوب ڈٹ کر زمزم کا پانی پیئیں۔ زمزم کا پانی پیکر ایک بار پھر حجر اسود کے سامنے آ کر بوسہ لیں یا صرف دونوں ہاتھوں سے اشارہ کریں اور وہیں سے صفا کی طرف چلے جائیں۔ صفا پہاڑی پر تھوڑا سا چڑھ کر بیت اللہ کی طرف رخ کر کے ہاتھ اٹھا کر خوب دعائیں کریں، پھر صفا مروہ کی سستی (سات چکر) کریں، سستی کی ابتدا صفا سے، اور انتہاء مروہ پر کریں۔ (طواف اور سستی کے دوران چلتے چلتے آواز بلند کئے بغیر دعائیں کرتے رہیں)۔ یہ طواف اور سستی عمرہ کی ہے۔ طواف اور سستی کا تفصیلی بیان ۵۰ صفحہ پر مذکور ہے۔

طواف اور سستی یعنی عمرہ سے فراغت کے بعد احرام ہی کی حالت میں رہیں، نہ بال کٹوائیں اور نہ ہی احرام کھولیں۔ اس کے بعد احرام ہی کی حالت میں طوافِ قدوم (سنت) ادا کر لیں۔

۸ ذی الحجہ تک احرام ہی کی حالت میں رہیں، ممنوعاتِ احرام سے بچتے رہیں۔ نفلی طواف کرتے رہیں البتہ عمرے نہ کریں۔ پھر ۸ ذی الحجہ کو احرام ہی کی حالت میں منی چلے جائیں۔ منی جا کر سارے افعال اسی ترتیب سے کریں جو حج تمتع کے بیان میں تفصیل سے ذکر کئے گئے ہیں (صفحہ ۶۰ سے صفحہ ۷۲ تک ملاحظہ فرمائیں)۔ یاد رکھیں کہ حج قرآن میں بھی حج تمتع کی طرح قربانی کرنا واجب ہے۔

وضاحت ﴿ طوافِ قدوم کے بعد اگر حج کی سستی بھی کرنے کا ارادہ ہے تو طوافِ قدوم میں اضطباع اور ٹل کریں۔ پھر طوافِ قدوم سے فارغ ہو کر حج کی سستی کر لیں۔ اگر حج کی سستی منی جانے سے پہلے ہی طوافِ قدوم یا کسی نفلی طواف کے ساتھ کر چکے ہیں تو پھر طوافِ زیارت کے ساتھ نہ کریں۔

حج کے مہینوں میں (یعنی شوال کی پہلی تاریخ سے لیکر دسویں ذی الحجہ کی صبح صادق سے پہلے تک کسی وقت دن یا رات میں) میقات پر یا میقات سے پہلے غسل وغیرہ سے فارغ ہو کر احرام کے کپڑے پہن لیں (یعنی مرد حضرات سفید تہہ بند باندھ لیں اور سفید چادر اوڑھ لیں، خواتین عام لباس ہی پہن لیں، بس چہرے سے نقاب ہٹالیں) اور دو رکعت نماز پڑھ لیں (پہلی رکعت میں سورہ کافرون اور دوسری رکعت میں سورہ اخلاص پڑھیں تو زیادہ بہتر ہے)، پھر صرف حج کی نیت کریں، اور تین بار تلبیہ (لبیک اللہم لبیک....) پڑھیں۔ تلبیہ پڑھنے کے ساتھ ہی آپ کے لئے کچھ چیزیں حرام ہو گئیں جو صفحہ ۷۷ پر مذکور ہیں۔ مسجد حرام پہنچنے تک تلبیہ کہتے رہیں۔

مکرمہ مکرمہ پہنچ کر سامان وغیرہ اپنی رہائش گاہ پر رکھ کر اگر آرام کی ضرورت ہو تو تھوڑا آرام فرمائیں ورنہ غسل یا وضو کر کے مسجد حرام کی طرف تلبیہ پڑھتے ہوئے روانہ ہو جائیں۔ مسجد حرام پہنچ کر، مسجد میں داخل ہونے والی دعا پڑھتے ہوئے دایاں قدم رکھ کر مسجد حرام میں داخل ہو جائیں۔ خانہ کعبہ پر پہلی نگاہ پڑنے پر اللہ تعالیٰ کی بڑائی بیان کر کے کوئی بھی دعا مانگیں۔ یہ دعاؤں کے قبول ہونے کا خاص وقت ہے۔

مسجد حرام پہنچ کر طواف کریں (طواف قدوم جو سنت ہے)، پھر ۸ ذی الحجہ تک احرام ہی کی حالت میں رہیں، ممنوعات احرام سے بچتے رہیں، نفلی طواف کرتے رہیں البتہ عمرے نہ کریں۔ نیز کثرت سے تلبیہ پڑھتے رہیں۔

پھر ۸ ذی الحجہ کو احرام ہی کی حالت میں منی جا کر وہ سارے اعمال کریں جو حج تمتع کے بیان میں تفصیل سے بیان کئے گئے ہیں۔ یعنی ۸ ذی الحجہ کو منی میں قیام کریں،

پھر ۹ ذی الحجہ کی صبح، ناشتہ وغیرہ سے فارغ ہو کر عرفات روانہ ہو جائیں۔ عرفات میں ظہر اور عصر کی نمازیں ادا فرمائیں، نیز سورج کے غروب ہونے تک دعاؤں میں مشغول رہیں، دنیاوی باتوں میں نہ لگیں کیونکہ یہی حج کا سب سے اہم اور بنیادی رکن ہے۔ سورج کے غروب ہونے کے بعد مغرب کی نماز ادا کئے بغیر، تبلیہ پڑھتے ہوئے مزدلفہ روانہ ہو جائیں، مزدلفہ پہونچ کر عشاء کے وقت میں مغرب اور عشاء کی نمازیں ادا کریں، رات مزدلفہ میں گزار کر فجر کی نماز اول وقت میں ادا کریں اور پھر قبلہ رخ کھڑے ہو کر خوب دعائیں کریں، یہی مزدلفہ کا وقوف ہے جو واجب ہے۔ پھر منیٰ آکر سب سے پہلے بڑے جمرے پر سات کنکریاں سات دفعہ میں ماریں، اور اگر قربانی کرنا چاہیں تو قربانی کریں (حج افراد میں قربانی کرنا مستحب ہے واجب نہیں) پھر سر کے بال منڈوائیں یا کٹوادیں۔ سر کے بال کٹوا کر احرام اتار دیں اور مکہ جا کر طواف زیارت کریں اور منیٰ واپس آجائیں۔ ۱۱ اور ۱۲ ذی الحجہ کو منیٰ میں قیام کر کے زوال کے بعد تینوں جمروں پر سات سات کنکریاں ماریں۔ ۱۲ ذی الحجہ کو کنکریاں مارنے کے بعد مکہ واپس جاسکتے ہیں مگر سورج کے غروب ہونے سے پہلے روانہ ہو جائیں ورنہ ۱۳ ذی الحجہ کو بھی کنکریاں ماریں۔ اپنے وطن واپسی کے وقت طواف وداع کریں جو میقات سے باہر رہنے والوں پر واجب ہے۔

﴿وضاحت﴾

- اگر حج کی سعی منیٰ جانے سے پہلے ہی کرنا چاہتے ہیں تو طواف قدوم میں رمل اور اضطباع بھی کریں، اسکے بعد حج کی سعی کر لیں۔ کسی نفلی طواف کے بعد بھی حج کی سعی منیٰ جانے سے پہلے کر سکتے ہیں، لیکن حج افراد کرنے والے کے لئے حج کی سعی طواف زیارت کے بعد ہی کرنا افضل و بہتر ہے۔
- اگر حج افراد کا ارادہ ہے تو حج کے ساتھ عمرہ کی نیت نہ کریں کیونکہ حج افراد میں عمرہ نہیں کر سکتے۔ البتہ حج سے فارغ ہو کر نفلی عمرے کر سکتے ہیں۔

## حج سے متعلق خواتین کے خصوصی مسائل

- (۱) عورت اگر خود مالدار ہے تو اس پر حج فرض ہے ورنہ نہیں۔
- (۲) عورت بغیر محرم یا شوہر کے حج کا سفر یا کوئی دوسرا سفر نہیں کر سکتی ہے، اگر کوئی عورت بغیر محرم یا شوہر کے حج کرے تو اس کا حج تو صحیح ہوگا لیکن ایسا کرنا بڑا گناہ ہے۔ محرم وہ شخص ہے جس کے ساتھ اس کا نکاح حرام ہو جیسے باپ، بیٹا، بھائی، حقیقی ماموں اور حقیقی چچا وغیرہ۔  
حضرت عبداللہ بن عباسؓ روایت کرتے ہیں کہ حضور اقدس ﷺ نے ارشاد فرمایا: ہرگز کوئی مرد کسی (نامحرم) عورت کے ساتھ تنہائی میں نہ رہے اور ہرگز کوئی عورت سفر نہ کرے مگر یہ کہ اس کے ساتھ محرم ہو۔ یہ سن کر ایک شخص نے عرض کیا کہ یا رسول اللہ میرا نام فلاں جہاد کی شرکت کے سلسلہ میں لکھ لیا گیا ہے اور میری بیوی حج کرنے کے لئے نکلی ہے۔ آپ ﷺ نے فرمایا کہ جاؤ اپنی بیوی کے ساتھ حج کرو۔ (بخاری و مسلم)
- (۳) عورتوں کے لئے بھی احرام سے پہلے ہر طرح کی پاکیزگی حاصل کرنا اور غسل کرنا مسنون ہے، خواہ ناپاکی کی حالت میں ہوں۔
- (۴) عورتوں کے احرام کے لئے کوئی خاص لباس نہیں ہے، بس عام لباس پہن کر ہی دو رکعت نماز پڑھیں اور نیت کر کے آہستہ سے تلبیہ پڑھیں۔
- (۵) احرام باندھنے کے وقت ماہواری آرہی ہو تو احرام باندھنے کا طریقہ یہ ہے کہ غسل کریں یا صرف وضو کریں (البتہ غسل کرنا افضل ہے) نماز نہ پڑھیں بلکہ چہرے سے کپڑا ہٹا کر نیت کر لیں اور تین بار آہستہ سے تلبیہ پڑھیں۔
- (۶) عورتیں احرام میں عام سلے ہوئے کپڑے پہنیں، ان کے احرام کے لئے کوئی خاص رنگ مخصوص نہیں، بس زیادہ چمکیلے کپڑے نہ پہنیں نیز کپڑوں کو تبدیل بھی کر سکتی ہیں۔

۷) عورتیں اس پورے سفر کے دوران پردہ کا اہتمام کریں۔ یہ جو مشہور ہے کہ حج و عمرہ میں پردہ نہیں، غلط ہے اور جاہلانہ بات ہے۔ حکم صرف یہ ہے کہ عورت احرام کی حالت میں چہرہ پر کپڑا نہ لگنے دے۔ اس سے یہ کیسے لازم آیا کہ وہ نامحرموں کے سامنے چہرہ کھولے۔ حضرت عائشہ رضی اللہ عنہا نے بیان فرمایا کہ ہم حالت احرام میں حضور اقدس ﷺ کے ساتھ تھے، گزرنے والے جب اپنی سواریوں پر گزرتے تھے تو ہم اپنی چادر کو اپنے سر سے آگے بڑھا کر چہرہ پر لٹکا لیتے تھے، جب وہ آگے بڑھ جاتے تو چہرہ کھول دیتے تھے۔ (مشکوٰۃ)۔

۸) عورتوں کا سر پر سفید رومال باندھنے کو احرام سمجھنا بالکل غلط ہے، صرف بالوں کو ٹوٹنے سے محفوظ رکھنے کے لئے سر پر رومال باندھ لیں تو کوئی حرج نہیں لیکن پیشانی کے اوپر سر پر باندھیں اور اسکو احرام کا جز نہ سمجھیں، نیز وضو کے وقت رومال کھول کر کم از کم چوتھائی سر پر مسح کرنا فرض ہے اور پورے سر کا مسح کرنا سنت ہے، لہذا وضو کے وقت خاص طور پر یہ سفید رومال سر سے کھول کر سر پر ضرور مسح کریں۔

۹) اگر کوئی عورت ایسے وقت میں مکہ پہنچی کہ اسکو ماہواری آرہی ہے تو وہ پاک ہونے تک انتظار کرے، پاک ہونے کے بعد ہی مسجد حرام جائے۔ اگر ۸ ذی الحجہ تک بھی پاک نہ ہو سکی تو احرام ہی کی حالت میں طواف وغیرہ کئے بغیر منی جا کر حج کے سارے اعمال کرے۔

۱۰) اگر کسی عورت نے حج قرآن یا حج تمتع کا احرام باندھا مگر شرعی عذر کی وجہ سے ۸ ذی الحجہ تک عمرہ نہ کر سکی اور ۸ ذی الحجہ کو احرام ہی کی حالت میں منی جا کر حاجیوں کی طرح سارے اعمال ادا کر لئے تو حج صحیح ہو جائیگا، لیکن دم اور عمرہ کی قضا واجب ہونے یا نہ ہونے میں علماء کی رائیں مختلف ہیں۔ مگر احتیاط یہی ہے کہ حج سے فراغت کے بعد عمرہ کی قضا کر لے اور بطور دم ایک قربانی بھی دیدے، اگرچہ یہ قربانی زندگی میں کسی بھی وقت دی جاسکتی ہے۔



(۱۱) ماہواری کی حالت میں صرف طواف کرنے کی اجازت نہیں ہے باقی سارے اعمال ادا کئے جائیں گے جیسا کہ حضرت عائشہؓ سے روایت ہے کہ ہم لوگ (حجۃ الوداع والے سفر میں) رسول اللہ ﷺ کے ساتھ مدینہ سے چلے۔ ہماری زبانوں پر بس حج ہی کا ذکر تھا یہاں تک کہ جب (مکہ کے بالکل قریب) مقام سرف پر پہنچے (جہاں سے مکہ صرف ایک منزل رہ جاتا ہے) تو میرے وہ دن شروع ہو گئے جو عورتوں کو ہر مہینے آتے ہیں۔ رسول اللہ ﷺ (خیمہ میں) تشریف لائے تو آپ ﷺ نے دیکھا کہ میں بیٹھی رو رہی ہوں۔ آپ ﷺ نے فرمایا: شاید تمہارے ماہواری کے ایام شروع ہو گئے ہیں۔ میں نے عرض کیا: ہاں یہی بات ہے۔ آپ ﷺ نے فرمایا: (رونے کی کیا بات ہے) یہ تو ایسی چیز ہے جو اللہ تعالیٰ نے آدم کی بیٹیوں (یعنی سب عورتوں) کے ساتھ لازم کر دی ہے۔ تم وہ سارے اعمال کرتی رہو جو حاجیوں کو کرنے ہیں سوائے اسکے کہ خانہ کعبہ کا طواف اس وقت تک نہ کرو جب تک کہ اس سے پاک و صاف نہ ہو جاؤ۔ (صحیح البخاری صحیح مسلم)

(۱۲) ماہواری کی حالت میں نماز پڑھنا، قرآن کو چھونا یا اسکی تلاوت کرنا، مسجد میں داخل ہونا اور طواف کرنا بالکل ناجائز ہے، البتہ صفا و مروہ کی سعی کرنا جائز ہے۔

(۱۳) عورتیں ماہواری کی حالت میں ذکر و اذکار جاری رکھ سکتی ہیں بلکہ ان کے لئے مستحب ہے کہ وہ اپنے آپ کو اللہ کے ذکر میں مشغول رکھیں، نیز دعائیں بھی کرتی رہیں۔

(۱۴) اگر کسی عورت کو طواف کے دوران حیض آجائے تو فوراً طواف کو بند کر دے اور مسجد سے باہر چلی جائے۔

(۱۵) خواتین طواف میں رمل (اکڑ کر چلنا) نہ کریں، یہ صرف مردوں کے لئے ہے۔

(۱۶) ہجوم ہونے کی صورت میں خواتین حجر اسود کا بوسہ لینے کی کوشش نہ کریں، بس دور سے

اشارہ کرنے پر اکتفا کریں۔ اسی طرح ہجوم ہونے کی صورت میں رکن یمانی کو بھی نہ چھوئیں۔ صحیح بخاری (کتاب الحج) کی حدیث میں ہے کہ حضرت عائشہؓ لوگوں سے بچ بچ کر طواف کر رہی تھیں کہ ایک عورت نے کہا کہ چلے ام المؤمنین بوسہ لے لیں تو حضرت عائشہؓ نے انکار فرمادیا۔ ایک دوسری حدیث میں ہے کہ ایک خاتون حضرت عائشہؓ کے ہمراہ طواف کر رہی تھیں، حجر اسود کے پاس پہنچ کر کہنے لگیں: اماں عائشہؓ! کیا آپ بوسہ نہیں لیں گی؟ آپ نے فرمایا: عورتوں کیلئے کوئی ضروری نہیں، چلو آگے بڑھو۔ (اخبار مکہ للفاکھی) ۱۷) مقام ابراہیم میں مردوں کا ہجوم ہو تو خواتین وہاں طواف کی دو رکعت نماز پڑھنے کی کوشش نہ کریں بلکہ مسجد حرام میں کسی بھی جگہ پڑھ لیں۔

۱۸) خواتین سعی میں سبز ستونوں (جہاں ہری ٹیوب لائیں لگی ہوئی ہیں) کے درمیان مردوں کی طرح دوڑ کر نہ چلیں۔

۱۹) طواف اور سعی کے دوران مردوں سے حتی الامکان دور رہیں اور اگر مسجد حرام میں نماز پڑھنی ہو تو اپنے ہی مخصوص حصہ میں ادا کریں، مردوں کے ساتھ صفوں میں کھڑی نہ ہوں۔

۲۰) ایام حج کے قریب جب ہجوم بہت زیادہ ہو جاتا ہے، خواتین ایسے وقت میں طواف کریں کہ جماعت کھڑی ہونے سے کافی پہلے طواف سے فارغ ہو جائیں۔

۲۱) عورتیں بھی اپنے والدین اور متعلقین کی طرف سے نفلی عمرے کر سکتی ہیں۔

۲۲) تلبیہ ہمیشہ آہستہ آواز سے پڑھیں۔

۲۳) منی، عرفات اور مزدلفہ کے قیام کے دوران ہر نماز کو اپنے قیام گاہ ہی میں پڑھیں۔

۲۴) حضور اکرم ﷺ کا ارشاد ہے کہ عرفات کا پورا میدان وقف کی جگہ ہے اسلئے اپنے ہی خیموں میں رہیں اور کھڑے ہو کر قبلہ رخ ہو کر خوب دعائیں مانگیں۔ تھکنے پر بیٹھ کر بھی اپنے

آپ کو دعاؤں اور ذکر و تلاوت میں مشغول رکھیں۔ دنیاوی باتیں ہرگز نہ کریں۔

(۲۵) مزدلفہ پہنچ کر عشاء ہی کے وقت مغرب اور عشاء دونوں نمازیں ملا کر ادا کریں خواہ جماعت کے ساتھ پڑھیں یا علیحدہ۔

(۲۶) ہجوم کے اوقات میں کنکریاں مارنے ہرگز نہ جائیں (عورتیں رات میں بھی بغیر کراہت کے کنکریاں مار سکتی ہیں)۔

(۲۷) معمولی معمولی عذر کی وجہ سے دوسروں سے رمی (کنکریاں مارنا) نہ کرائیں بلکہ ہجوم کے بعد خود کنکریاں ماریں۔ بلا شرعی عذر کے دوسرے سے رمی کرانے پر دم لازم ہوگا۔ محض بھیڑ کے خوف سے عورت کنکریاں مارنے کے لئے دوسرے کو نائب نہیں مقرر کر سکتی ہے۔

(۲۸) طواف زیارت ایام حیض میں ہرگز نہ کریں، ورنہ ایک بدنہ یعنی پورا اونٹ یا پوری گائے (حد و حرم کے اندر) ذبح کرنا واجب ہوگا۔

(۲۹) ماہواری کی حالت میں اگر طواف زیارت کیا، مگر پھر پاک ہو کر دوبارہ کر لیا تو بدنہ یعنی پورے اونٹ یا پوری گائے کی قربانی واجب نہیں۔

(۳۰) طواف زیارت (حج کا طواف) کا وقت ۱۰ اذی الحجہ سے ۱۲ اذی الحجہ کے غروب آفتاب تک ہے۔ ان ایام میں اگر کسی عورت کو ماہواری آتی رہی تو وہ طواف زیارت نہ کرے بلکہ پاک ہونے کے بعد ہی کرے (اس تاخیر کی وجہ سے کوئی دم واجب نہیں)۔ البتہ طواف زیارت کئے بغیر کوئی عورت اپنے وطن واپس نہیں جاسکتی ہے، اگر واپس چلی گئی تو عمر بھر یہ فرض لازم رہے گا اور شوہر کے ساتھ صحبت کرنا اور بوس و کنار حرام رہے گا یہاں تک کہ دوبارہ حاضر ہو کر طواف زیارت کرے۔ لہذا طواف زیارت کئے بغیر کوئی عورت گھر واپس نہ جائے اگر طواف زیارت سے قبل کسی عورت کو ماہواری آجائے اور اسکے طے شدہ

**ہم ہدایت**

پروگرام کے مطابق اسکی گنجائش نہ ہو کہ وہ پاک ہو کر طواف زیارت کر سکے تو اسکے لئے ضروری ہے کہ وہ ہر طرح کی کوشش کرے کہ اسکے سفر کی تاریخ آگے بڑھ سکے تاکہ وہ پاک ہو کر طواف زیارت (حج کا طواف) ادا کرنے کے بعد اپنے گھر واپس جاسکے (عموماً معلم حضرات ایسے موقع پر تاریخ بڑھا دیتے ہیں)، لیکن اگر ایسی ساری ہی کوششیں ناکام ہو جائیں اور پاک ہونے سے پہلے اسکا سفر ضروری ہو جائے تو ایسی صورت میں ناپاکی کی حالت میں وہ طواف زیارت کر سکتی ہے۔ یہ طواف زیارت شرعاً معتبر ہوگا اور وہ پورے طور پر حلال ہو جائیگی لیکن اس پر ایک بدنہ (یعنی پورا اونٹ یا پوری گائے) کی قربانی بطور روم حدود حرم میں لازم ہوگی (یہ روم اسی وقت دینا ضروری نہیں بلکہ زندگی میں جب چاہے ویدے)۔  
(حج و عمرہ - مرتب: قاضی مجاہد الاسلام صاحب)۔

(۳۱) طواف زیارت اور حج کی سعی کرنے تک شوہر کے ساتھ جنسی خاص تعلقات سے بالکل دور رہیں۔ (صفحہ ۹۳ پر تفصیل دیکھیں)۔

(۳۲) اگر کوئی خاتون اپنی عادت یا آثار و علامت سے جانتی ہے کہ عنقریب حیض شروع ہونے والا ہے اور حیض آنے میں اتنا وقت ہے کہ وہ مکہ جا کر پورا طواف زیارت یا اس کے کم از کم چار پھیرے (طواف زیارت کے وقت میں) کر سکتی ہے تو فوراً کر لے، تاخیر نہ کرے۔ اور اگر اتنا وقت بھی نہیں کہ چار چکر کر سکے تو پھر پاک ہونے تک انتظار کرے۔ طواف زیارت ۱۰ اذی الحجہ کی صبح صادق سے لیکر ۱۲ ذی الحجہ کے غروب آفتاب تک رمی (کنکریاں مارنا)، قربانی اور بال کٹوانے سے پہلے یا بعد میں کسی بھی وقت کیا جاسکتا ہے۔

(۳۳) اگر کوئی خاتون ۱۲ ذی الحجہ کو حیض سے ایسے وقت میں پاک ہوئی کہ غروب آفتاب میں اتنی دیر ہے کہ غسل کر کے مسجد حرام جا کر پورا طواف زیارت یا اسکے کم از کم چار پھیرے کر سکتی

ہے تو فوراً ایسا کر لے ورنہ دم لازم آ جائیگا۔ اور اگر اتنا وقت بھی نہ ہو تو پھر تاخیر کرنے میں کوئی حرج نہیں، البتہ پاک و صاف ہو کر طواف زیارت سے جتنی جلدی فارغ ہو جائے بہتر ہے۔ (۳۴) مکہ سے روانگی کے وقت اگر کسی عورت کو ماہواری آنے لگے تو طواف وداع اس پر واجب نہیں۔ طواف وداع کئے بغیر وہ اپنے وطن جاسکتی ہے۔

(۳۵) جو مسائل ماہواری کے بیان کئے گئے ہیں وہی بچہ کی پیدائش کے بعد آنے والے خون کے ہیں، یعنی اس حالت میں بھی خواتین طواف نہیں کر سکتی ہیں، البتہ طواف کے علاوہ سارے اعمال حاجیوں کی طرح ادا کریں۔

(۳۶) اگر کسی عورت کو بیماری کا خون آرہا ہے، تو وہ نماز بھی ادا کرے گی اور طواف بھی کر سکتی ہے، اسکی صورت یہ ہے ایک نماز کے وقت میں وضو کرے اور پھر اس وضو سے اس نماز کے وقت میں جتنے چاہے طواف کرے اور جتنی چاہے نمازیں پڑھے۔ دوسری نماز کا وقت داخل ہونے پر دوبارہ وضو کرے۔ اگر طواف مکمل ہونے سے پہلے ہی دوسری نماز کا وقت داخل ہو جائے تو وضو کر کے طواف کو مکمل کرے۔ تفصیلات علماء سے معلوم کریں۔

(۳۷) بعض خواتین کو حج یا عمرہ کا احرام باندھنے کے وقت یا ان کو ادا کرنے کے دوران ماہواری آ جاتی ہے جس کی وجہ سے حج و عمرہ ادا کرنے میں رکاوٹ پیدا ہو جاتی ہے اور بعض مرتبہ قیام کی مدت ختم ہونے یا مختصر ہونے کی وجہ سے سخت دشواری لاحق ہو جاتی ہے۔ اس لئے جن خواتین کو حج یا عمرہ ادا کرنے کے دوران ماہواری آنے کا اندیشہ ہو، ان کے لئے یہ مشورہ ہے کہ وہ کسی لیڈی ڈاکٹر سے اپنے مزاج و صحت کے مطابق عارضی طور پر ماہواری روکنے والی دوا تجویز کرائیں اور استعمال کریں تاکہ حج و عمرہ کے ارکان ادا کرنے میں کوئی الجھن پیش نہ آئے۔ شرعی لحاظ سے ایسی دوائیں استعمال کرنے کی گنجائش ہے۔

(۳۸) حرمین میں تقریباً ہر نماز کے بعد جنازہ کی نماز ہوتی ہے، خواتین بھی اسیں شریک ہو سکتی ہیں۔

## بچے کا حج

- اگر نابالغ بچہ ہوشیار اور سمجھدار ہے تو خود غسل کر کے احرام باندھے اور مثل بالغ کے سب افعال کرے اور اگر ناسمجھ اور چھوٹا بچہ ہے تو اس کا ولی اس کی طرف سے احرام باندھے یعنی سلعے ہوئے کپڑے اتار کر اسکو ایک چادر میں لپیٹ دے اور نیت کرے کہ میں اس بچہ کو عمرِ حرم بناتا ہوں۔ (حسب ضرورت بچے کو حالتِ احرام میں نیکرو غیرہ پہناویں)۔

- جو بچہ تلبیہ خود پڑھ سکتا ہے خود پڑھے ورنہ ولی اپنی طرف سے پڑھنے کے بعد اسکی طرف سے پڑھ دے۔

- سمجھدار بچہ کو بغیر وضو کے طواف نہ کرائیں۔

- سمجھدار بچہ خود طواف اور سعی کرے۔ ناسمجھ کو ولی گود میں لیکر طواف اور سعی کرائے۔

ضرورت پڑنے پر سمجھدار بچہ کو بھی گود میں لیکر طواف کر سکتے ہیں۔

(بچہ کو گود میں لیکر طواف اور سعی کرنے میں دونوں کا طواف اور دونوں کی سعی ادا ہو جائیگی)۔

- بچہ جو افعال خود کر سکتا ہے خود کرے اور اگر خود نہ کر سکے تو اس کا ولی کر دے۔ البتہ طواف کی نماز بچہ خود پڑھے الا یہ کہ بہت ہی چھوٹا بچہ ہو۔

- ولی کو چاہئے کہ بچے کو ممنوعاتِ احرام سے بچائے لیکن اگر کوئی فعلِ ممنوع بچہ کر لے تو اسکی جزا (یعنی دم وغیرہ) واجب نہ ہوگی، نہ بچہ پر اور نہ اس کے ولی پر۔

- بچہ کا احرام لازم نہیں ہوتا، اگر تمام افعال چھوڑ دے یا بعض چھوڑ دے تو اس پر کوئی جزا یا قضا واجب نہیں۔ نیز بچہ پر قربانی واجب نہیں، چاہے تمتع یا قرآن کا احرام ہی کیوں نہ باندھا ہو۔

- بچوں کو حج کروانے میں والدین کو بھی ثواب ملتا ہے۔ بچہ کے ساتھ حج کا کوئی عمل ازدحام کے وقت میں ادا نہ کریں۔ بچہ پر حج فرض نہیں ہوتا ہے اس لئے یہ حج، نفلی حج ہوگا۔

## حج بدل کا مختصر بیان

حضرت جابرؓ سے روایت ہے کہ رسول اللہ ﷺ نے ارشاد فرمایا: اللہ تعالیٰ (حج بدل میں) ایک حج کی وجہ سے تین آدمیوں کو جنت میں داخل فرماتے ہیں، ایک مرحوم (جسکی طرف سے حج بدل کیا جا رہا ہے)، دوسرا حج کرنے والا اور تیسرا وہ شخص حج کو بھیج رہا ہو۔ (الترغیب والترہیب)۔

جس شخص پر حج فرض ہو گیا اور ادا کرنے کا وقت بھی ملا لیکن ادا نہیں کیا اور بعد میں شدید بیماری یا کسی دوسرے عذر کی وجہ سے ادا کرنے پر قدرت نہ رہی تو اس پر کسی دوسرے سے حج کروانا فرض ہے خواہ اپنی زندگی میں کرائے یا مرنے کے بعد حج کرانے کی وصیت کر جائے۔

**حج بدل کے شرائط:** حج فرض دوسرے سے کرانے کے لئے بہت سی شرطیں ہیں جن میں سے بعض اہم شرطیں یہ ہیں:

(۱) جو شخص اپنا حج فرض کرائے اس پر حج کا فرض ہونا۔  
(۲) حج فرض ہونے کے بعد خود حج کرنے سے تنکدست ہو جانے یا کسی مرض کی وجہ سے عاجز ہونا۔

(۳) مصارف سفر میں حج کروانے والے کا روپیہ صرف ہونا۔  
(۴) احرام کے وقت حج کرنے والے کا حج کروانے والے کی جانب سے نیت کرنا۔  
(زبان سے یہ کہنا کہ فلان کی طرف سے احرام باندھتا ہوں افضل ہے، ضروری نہیں، دل سے نیت کرنا کافی ہے)۔

(۵) صرف حج کروانے والے کی جانب سے حج کا احرام باندھنا یعنی اپنی یا کسی دوسرے شخص کی طرف سے ساتھ میں دوسرا احرام نہ باندھنا۔

(۶) حج بدل کرنے والا پہلے اپنا حج ادا کر چکا ہو۔

(۷) حج کروانے اور کرنے والے کا مسلمان ہونا اور عاقل ہونا۔

(۸) حج کرنے والے کو اتنی تمیز ہونا کہ حج کے افعال کو سمجھتا ہو۔

**نفل حج بدل:** نفلی حج اور نفلی عمرہ دوسرے سے بہر صورت کرانا جائز ہے یعنی کرانے

والا چاہے خود قادر ہو یا نہ ہو۔

اگر کوئی شخص اپنے مال میں سے کسی زندہ یا مردہ عزیز و اقارب کی طرف سے حج بدل (نفلی) کرنا چاہتا ہے جس سے ثواب پہونچانا مقصود ہو، اور جسکی طرف سے حج کر رہا ہے اس پر حج فرض نہیں ہے تو اس طرح حج ادا کرنا صحیح ہے اور اس میں کسی طرح کی کوئی شرط نہیں۔

**نوٹ:** حج بدل کرنے والے کے لئے حج افرا وہی بہتر ہے، اگرچہ حج قرآن بھی جائز ہے اور حج کروانے والے کی اجازت سے حج تمتع بھی کر سکتا ہے۔

چونکہ حج افرا اور حج قرآن کے مقابلہ میں حج تمتع میں آسانی زیادہ ہوتی ہے اور اکثر حاج کرام تمتع ہی کرتے ہیں، لہذا حج بدل کروانے والے کو چاہئے کہ حج بدل کرنے والے کو حج تمتع کرنے کی اجازت دیدے۔

اگر حج کروانے والے کی جانب سے کوئی صراحت نہ ہو کہ حج بدل کرنے والا کونسا حج کرے تو چونکہ ہندوستان اور پاکستان کے لوگ عموماً حج تمتع ہی کرتے ہیں اور یہ چیزیں ان کے عرف و عادت میں داخل ہو چکی ہے اس لئے حج بدل کرنے والا حج تمتع بھی کر سکتا ہے۔ حج قرآن اور حج تمتع دونوں صورتوں میں قربانی کی قیمت حج بدل



کروانے والے کے ذمہ ہوگی۔

### حج بدل کے متعلق چند ضروری مسائل:

- جس شخص پر حج فرض ہو چکا ہے اور ادا کرنے کا وقت بھی ملا لیکن ادا نہیں کیا، اس پر حج بدل کرانے کی وصیت کرنا واجب ہے، اگر بلا وصیت کرے مرجائیگا تو گنہگار ہوگا۔

- صاحب استطاعت شخص اگر حج کئے بغیر فوت ہو جائے اور اس کے ورثاء اسکی طرف سے حج ادا کریں تو فوت ہونے والے شخص کا فرض ادا ہو جائیگا (انشاء اللہ) خواہ مرنے والا وصیت کرے یا نہ کرے۔

- حج کی نذر ماننے والا شخص اگر حج کئے بغیر فوت ہو جائے اور اس کے ورثاء اسکی طرف سے حج ادا کریں تو مرنے والے کی نذر پوری ہو جائیگی (انشاء اللہ) خواہ مرنے والا وصیت کرے یا نہ کرے۔

- اگر کوئی شخص اپنے مال میں سے کسی دوسرے زندہ یا متوفی شخص کی طرف سے نفلی حج ادا کرے تو اس کا اجر و ثواب کرنے والے اور جس کی طرف سے کیا گیا دونوں کو ملے گا (انشاء اللہ)۔

- عورت مرد کی طرف سے بھی حج بدل کر سکتی ہے مگر محرم یا شوہر ساتھ ہو۔ اسی طرح مرد عورت کی طرف سے بھی حج بدل کر سکتا ہے۔

- حج بدل کرنے والا حج سے فارغ ہونے کے بعد اپنی طرف سے عمرہ کرے تو جائز ہے اس سے حج کروانے والے کے حج میں کچھ نقص نہیں آتا۔ اسی طرح اگر حج بدل کرنے والا حج تمتع کر رہا ہے اور عمرہ سے فراغت کے بعد حج کا احرام باندھنے سے پہلے اپنی طرف سے یا کسی دوسرے کی طرف سے عمرہ کرے تو جائز ہے۔

## جنایت کا بیان

ہر اس فعل کا ارتکاب جنایت ہے جس کا کرنا احرام یا حرم کی وجہ سے منع ہو۔

### احرام کی جنایت یہ ہیں:

- (۱) خوشبو استعمال کرنا (۲) مرد کا سلا ہوا کپڑا پہننا (۳) مرد کو سر یا چہرہ ڈھانکنا، اور عورت کو صرف چہرہ ڈھانکنا (۴) جسم سے بال دور کرنا (۵) ناخن کاٹنا (۶) میاں بیوی کا صحبت کرنا یا بوسہ وغیرہ لینا (۷) خشکی کے جانور کا شکار کرنا (۸) واجبات حج میں سے کسی کو ترک کرنا۔

### حرم کی جنایات دو ہیں:

- (۱) حرم کے جانور کو چھیڑنا یعنی شکار کرنا اور تکلیف پہنچانا
  - (۲) حرم کا خود اگا ہوا درخت یا گھاس کاٹنا۔
- ان جنایات کا ترتیب دار مع ان کی جزا کے مختصر طور پر ذکر کیا جا رہا ہے۔

### خوشبو استعمال کرنا:

- اگر کسی مرد یا عورت نے بدن کے کسی ایک بڑے عضو جیسے سر، چہرہ، ہاتھ وغیرہ پر خوشبو لگائی تو دم واجب ہو جائیگا اگرچہ لگاتے ہی دور کر دی جائے۔
- اگر بدن کے پورے بڑے عضو پر نہ لگائی بلکہ کسی چھوٹے عضو پر لگائی جیسے ناک، کان، انگلی وغیرہ تو صدقہ واجب ہوگا لیکن لگاتے ہی دور کر دے ورنہ دم لازم ہو جائیگا۔
- اگر احرام پر یا کپڑوں پر ایک بالشت سے زیادہ خوشبو لگائی اور ایک دن یا ایک رات یا آدھے دن اور آدھی رات پہنارہا تو دم واجب ہو گیا۔ اور اگر ایک بالشت سے کم میں خوشبو لگائی یا پورا ایک دن یا ایک رات نہ پہنارہا تو صدقہ واجب ہوگا۔
- ﴿وضاحت﴾ اگر بدن یا کپڑے پر خوشبو لگ جائے تو کسی غیر محرم شخص سے دھوئیں، خود نہ دھوئیں۔ یا خود پانی بہا دیں اور اس کو ہاتھ نہ لگائیں تاکہ دھوئے ہوئے خوشبو کا استعمال نہ ہو۔

### سارے ہوئے کپڑے پہننا:

- اگر مرد نے احرام کی حالت میں سلاہوا کپڑا پہنا جس طرح سے اسکو عام طریقہ سے پہنا جاتا ہے اور ایک دن یا ایک رات یا آدھے دن اور آدھی رات پہنا رہا، یا ایک روز سے زیادہ پہنا رہا تو دم واجب ہو گیا۔ اس سے کم مدت میں اگر ایک گھنٹہ پہنا رہا تو نصف صاع صدقہ کرے، اور ایک گھنٹہ سے کم میں ایک مٹھی گیہوں کسی غریب کو دیدے۔

### وضاحت:

- احرام کی حالت میں کرتہ، پانچامہ، پینٹ، بنیان اور چٹڑی وغیرہ سب مرد کے لئے پہننا منع ہے۔  
- لحاف، کبل، چادر کو احرام کی حالت میں استعمال کرنے سے کچھ واجب نہ ہوگا۔ بس مرد سر اور چہرے کو کھلا رکھیں۔ اور عورتیں صرف چہرے کو کھلا رکھیں۔

### سریا چہرے کا ڈھانکنا:

- اگر کسی مرد نے ایک دن یا ایک رات یا اس سے زیادہ سریا چہرہ یا ان کا چوتھائی حصہ کسی کپڑے سے ڈھانکا، چاہے جاگتے ہوئے یا سوتے ہوئے تو دم واجب ہو گیا۔ اور اگر ایک دن یا ایک رات سے کم ڈھانکا، یا چوتھائی حصہ سے کم ڈھانکا تو صدقہ واجب (۲ کیلو گیہوں یا اسکی قیمت)۔  
- اگر کسی عورت نے پورا یا چوتھائی چہرہ ایک دن یا ایک رات یا اس سے زیادہ کسی کپڑے سے ڈھانکا چاہے جاگتے ہوئے یا سوتے ہوئے تو دم واجب ہو گیا۔ اور اگر ایک دن یا ایک رات سے کم ڈھانکا، یا چوتھائی چہرہ سے کم ڈھانکا تو صدقہ واجب (۲ کیلو گیہوں یا اسکی قیمت)۔

### بال دور کرنا:

- اگر کسی مرد نے چوتھائی سریا اس سے زیادہ کے بال احرام کھولنے کے وقت سے پہلے دور کئے تو دم واجب اور اس سے کم میں صدقہ واجب ہوگا۔  
- اگر کسی عورت نے حلال ہونے کے وقت سے پہلے سر کے ایک انگل کے برابر بال کتروائے تو دم واجب ہو جائیگا۔

وضاحت: اگر وضو کرتے وقت یا کسی اور وجہ سے سر یا داڑھی کے چند بال خود گر گئے تو کوئی حرج نہیں، البتہ اگر خود اکھاڑے تو ہر بال کے بدلہ میں ایک مٹھی گیہوں صدقہ کر دے، تین بال سے زیادہ اکھاڑنے پر آدھا صاع صدقہ واجب ہوگا۔

### ناخن کاٹنا:

- اگر ایک ہاتھ یا ایک پاؤں یا دونوں ہاتھ یا دونوں پاؤں یا چاروں ہاتھ پاؤں کے ناخن ایک مجلس میں بال کٹوانے سے پہلے کاٹے تو ایک دم لازم ہو گیا۔  
- اگر پانچ ناخن سے کم کاٹے یا پانچ ناخن متفرق کاٹے مثلاً دو ایک ہاتھ کے اور تین دوسرے کے تو ہر ناخن کے بدلہ میں پورا صدقہ (نصف صاع) واجب ہوگا۔  
وضاحت: ٹوٹے ہوئے ناخن کو توڑنے سے کچھ واجب نہ ہوگا۔

### جوتے پہننا:

- مرد کو موزے یا بوٹ جوتا پہننا احرام کی حالت میں منع ہے۔ اگر ہوائی چپل نہ ہوں تو ان کو بیچ قدم کی ابھری ہوئی ہڈی کے نیچے سے کاٹ کر پہننا جائز ہے۔ ایسا کرنے سے کوئی جزاء واجب نہ ہوگی۔ اگر بلا کاٹے ایسا جوتا یا موزہ پہننا جو بیچ قدم کی ہڈی تک کو ڈھانک لے تو ایک دن یا ایک رات پہننے سے دم واجب ہوگا اور اس سے کم میں صدقہ واجب ہوگا۔

### تنبیہات:

(۱) ممنوعات احرام اگرچہ عذر کی وجہ سے کئے جائیں تب بھی جزا واجب ہوتی ہے۔  
(۲) اگر کسی عذر کے بغیر جنایت کرنے کی وجہ سے دم واجب ہوا تو دم ہی دینا ہوگا۔  
(۳) جس جگہ مطلق دم بولا جائے تو اس سے ایک بکری یا بھیڑ یا دنبہ یا گائے، اونٹ کا ساتواں حصہ مراد ہوتا ہے۔

(۴) جس جگہ مطلق صدقہ بولا جائے تو اس سے نصف صاع گیہوں (دو کیلو) یا اسکی قیمت مراد ہوتی ہے اور جس جگہ صدقہ کی مقدار متعین کر دی جائے تو اس سے مراد خاص وہی مقدار ہوتی

ہے۔

- (۵) جنایت کی جزا فوراً ادا کرنی واجب نہیں بلکہ زندگی میں کسی بھی وقت ادا کر سکتے ہیں۔
- (۶) جنایت کا دم حدودِ حرم میں فحش کرنا واجب ہے اور صدقہ حدودِ حرم کے باہر دنیا کے کسی بھی جگہ کے فقیروں کو دے سکتے ہیں۔
- (۷) دم جنایت سے جنایت والا خود نہیں کھا سکتا اور جو صاحبِ نصاب ہو اس کو بھی اس میں سے کھانا جائز نہیں ہے۔
- (۸) بچہ کے کسی بھی عمل پر کوئی دم وغیرہ واجب نہیں۔

**عذر کی وجہ سے جنایت کرنا:** اگر کسی عذر (مثلاً بیماری) کی وجہ سے جنایت کی (مثلاً خوشبو لگائی، مرد نے کپڑے پہنے یا سراور چہرے کو ڈھانکنا یا عورت نے صرف چہرے کو ڈھانکا وغیرہ) اور دم واجب ہوا تو اختیار ہے کہ دم دیں یا تین صاع گیہوں چھ مسکینوں کو دیں یا تین روزے رکھیں۔ اور اگر صدقہ واجب ہوا تو روزے رکھنے اور صدقہ دینے میں اختیار ہے۔

**صحبت وغیرہ کرنا:** حج کا احرام ہو یا عمرہ کا جب تک اصولِ شریعت کے مطابق وہ ختم نہ ہو جائے اس وقت تک میاں بیوی والے خاص تعلقات حرام ہیں۔

حج کا احرام باندھنے کے بعد سے عرفات کے وقوف سے پہلے اگر میاں بیوی صحبت کر لیں تو دونوں کا حج فاسد ہو جائیگا اور دونوں پر ایک ایک دم واجب ہوگا، باقی سارے اعمال حاجیوں کی طرح کرتے رہیں گے البتہ آئندہ سال حج کی قضا واجب ہوگی۔

اگر وقوفِ عرفات کے بعد بال کٹوانے اور طوافِ زیارت کرنے سے پہلے صحبت کی تو حج صحیح ہو گیا، لیکن دونوں پر ایک ایک بدنہ (یعنی پورا اونٹ یا پوری گائے) کی قربانی حدودِ حرم کے اندر واجب ہوگی، البتہ زندگی میں کسی بھی وقت یہ قربانی دی جاسکتی ہے۔

اگر وقوفِ عرفات اور بال کٹوانے کے بعد لیکن طوافِ زیارت کرنے سے پہلے میاں بیوی

نے صحبت کی توجہ صحیح ہوگا لیکن ایک دم (یعنی بکرہ یا دنبہ وغیرہ) واجب ہوگا جسکو حدودِ حرم کے اندر کرنا ضروری ہے البتہ زندگی میں کسی بھی وقت دم دے سکتے ہیں۔

مسئلہ: احرام کی حالت میں بیوی کا شہوت کے ساتھ بوسہ لینے پر بھی دم واجب ہو جاتا ہے۔  
 ﴿وضاحت﴾ اس زمانہ میں جانور کے شکار کرنے کی نوبت نہیں آتی اس لئے اسکے مسائل کو ذکر کرنے کی ضرورت نہیں تھی۔

### جنایات طواف:

(۱) طوافِ عمرہ بے وضو کرنے کی صورت میں دم دینا ہوگا، لیکن اگر وضو کر کے دوبارہ طواف کر لیا تو کوئی جزا نہیں۔

(۲) اگر ناپاکی (یعنی جنابت کی حالت، یا عورت کی حیض و نفاس کی حالت) میں طوافِ عمرہ کیا تو دم لازم ہو گیا، لیکن پاک اور با وضو ہو کر دوبارہ کر لیا تو کچھ لازم نہیں ہوگا۔

(۳) طوافِ قدوم ناپاکی میں کیا تو دم واجب ہوگا، لیکن پاک اور با وضو ہو کر دوبارہ کرنے سے قربانی ساقط ہو جائیگی۔

(۴) طوافِ قدوم (سنت) کے ترک کرنے پر کوئی دم وغیرہ واجب نہیں۔

(۵) اگر طوافِ زیارت بے وضو کیا تو دم واجب ہو گیا، لیکن اگر وضو کر کے دوبارہ کر لیا تو کچھ جزا نہیں ہوگی۔

(۶) اگر طوافِ زیارت کے تین چکر یا اس سے کم بے وضو کئے تو ہر چکر کے بدلے نصف صاع گیسوں صدقہ دینا ہوگا، لیکن وضو کر کے دوہرانے پر کچھ واجب نہیں ہوگا۔

(۷) اگر طوافِ زیارت ناپاکی میں کیا (یعنی جنابت کی حالت یا عورت کو حیض یا نفاس کی حالت) تو (بدنہ) یعنی پورے اونٹ یا پوری گائے کی قربانی واجب ہوگی، لیکن اگر پاک اور با وضو ہو کر طوافِ زیارت دوبارہ کر لیا تو کچھ واجب نہ ہوگا۔

(۸) اگر طواف زیارت ۱۲ ذی الحجہ کے غروب آفتاب کے بعد کیا تو ایک دم واجب ہو گیا، البتہ اگر کوئی عورت ناپاکی کی وجہ سے ۱۲ ذی الحجہ تک طواف زیارت نہ کر سکی تو اس پر کوئی دم واجب نہیں۔  
(۹) اگر کسی نے طواف زیارت چھوڑ دیا اور گھر چلا گیا تو جب تک وہ دوبارہ یہ طواف نہ کر لے اسکی بیوی رشتہ ہر حلال نہیں ہوگی رہوگا۔

(۱۰) طواف وداع میقات سے باہر سے آنے والوں پر واجب ہے، اسکے ترک کرنے پر دم لازم ہوگا۔ البتہ اگر عورت کو شرعی عذر ہے تو اس کے لئے یہ طواف معاف ہے۔

### جنايات رمی:

(۱) اگر سعی صفا کے بجائے مروہ سے شروع کی تو پہلا چکر شمار نہ ہوگا اور اسکے بدلے نصف صاع (دو کیلو) گیہوں صدقہ لازم ہوگا۔

(۲) اگر کوئی شخص سعی کو ترک کر دے یا اس کے اکثر چکر کو چھوڑ دے تو ایک دم لازم ہوگا۔

(۳) اگر سعی کے ایک یا دو یا تین چکر ترک کر دے تو سعی ادا ہو جائیگی مگر چھوٹے ہوئے ہر چکر کے بدلے نصف صاع گیہوں صدقہ کرے۔

### جنايات رمی:

- اگر تمام دنوں کی رمی (کنکریاں مارنا) بالکل ترک کر دیں یا ایک دن کی ساری یا اکثر کنکریاں ترک کر دیں تو دم واجب ہوگا۔ اور اگر ایک دن کی رمی سے تھوڑی کنکریاں مثلاً پہلے دن کی تین اور باقی دن کی دس کنکریاں چھوڑ دیں تو ہر کنکری کے بدلہ میں صدقہ واجب۔

- بلا عذر شرعی کسی دوسرے سے کنکریاں مروانے پر دم لازم ہوگا۔ ازدحام عذر شرعی نہیں ہے۔

- اگر کنکریاں مارنے میں بے ترتیبی ہوئی یعنی پہلے چھوٹے ہمرہ کے بجائے بچ والے یا آخر

والے حجرہ پر کنکریاں ماریں تو کوئی جزا لازم نہیں ہوگی، البتہ یہ خلاف سنت ہے۔

### جنایات قربانی:

- ۱۲ ذی الحجہ کے غروب آفتاب تک اگر حج تمتع یا حج قرآن کرنے والے نے شکر یہ حج کی قربانی نہیں کی تو ایک دم لازم ہو جائیگا۔
- شکر یہ حج کی قربانی حدود حرم کے اندر ہی کرنا ضروری ہے، ورنہ دم لازم ہوگا۔

### جنایات حلق یا قصر:

- ۱۲ ذی الحجہ کے غروب تک اگر سر کے بال نہیں منڈوائے یا کٹوائے تو ایک دم لازم ہو جائیگا۔
- اگر سر کے بال حدود حرم کے باہر منڈوائے یا کٹوائے تو ایک دم لازم ہو جائیگا۔

### جنایات حرم:

- مکہ مکرمہ کے چاروں طرف کچھ دور تک زمین حرم کہلائی جاتی ہے، اس مقدس سرزمین (حرم) کی عظمت کے لحاظ سے حرم میں بعض امور کا لحاظ رکھنا اور انکے کرنے سے خود کو روکنا نہایت ضروری ہے۔ اس سرزمین کی حدود و صفحہ ۴۳ پر مذکور ہیں۔
- حدود حرم کے اندر خود اُگی ہوئی گھاس یا درخت کو کاٹنے پر اسکی قیمت ادا کرنی ہوگی، البتہ کسی بھی جگہ کے غرباء و مساکین میں تقسیم کر دیں۔
- حدود حرم میں شکار کرنے سے جزا لازم ہوگی، چاہے دانستہ کیا جائے یا بھول کر۔
- حرم کے خود اُگے ہوئے درختوں سے مسواک بنانا بھی جائز نہیں ہے۔



## حجِ کرام کی بعض غلطیاں

- (۱) حج کے اخراجات میں حرام مال کا استعمال کرنا۔
- (۲) حج کے سفر سے قبل حج کے مسائل کو دریافت نہ کرنا۔
- (۳) اپنی طرف سے حج کئے بغیر دوسرے کی جانب سے حج کرنا۔
- (۴) سفر حج کے دوران نمازوں کا اہتمام نہ کرنا۔ (یاد رکھیں کہ اگر غفلت کی وجہ سے ایک وقت کی نماز بھی فوت ہوگئی تو خانہ کعبہ کی سونفلوں سے بھی اس کی تلافی نہیں ہو سکتی ہے۔ نیز جو لوگ نماز کا اہتمام نہیں کرتے وہ حج کی برکات سے محروم رہتے ہیں اور ان کا حج مقبول نہیں ہوتا ہے)
- (۵) حج کے اس عظیم سفر کے دوران لڑنا، جھگڑنا حتیٰ کہ کسی پر غصہ ہونا بھی غلط ہے۔ اللہ تعالیٰ فرماتا ہے (حج کے چند مہینے مقرر ہیں اس لئے جو شخص ان میں حج کو لازم کر لے وہ اپنی بیوی سے میل میلاپ کرنے، گناہ کرنے اور لڑائی جھگڑا کرنے سے بچتا رہے) سورہ البقرہ ۱۹۷۔ نیز نبی اکرم ﷺ نے ارشاد فرمایا: جس نے حج کیا اور شہوانی باتوں اور فسق و فجور سے بچا، وہ گناہوں سے اس طرح پاک ہو جاتا ہے جیسے اس دن پاک تھا جب اسے اس کی ماں نے جنا تھا۔ (بخاری و مسلم)۔
- (۶) بڑی غلطیوں میں سے ایک بغیر احرام کے میقات سے آگے بڑھ جانا ہے، لہذا ہوائی جہاز پر سوار ہونے والے حضرات ایرپورٹ پر ہی احرام باندھ لیں یا احرام لٹیکر ہوائی جہاز میں سوار ہو جائیں اور میقات سے پہلے پہلے باندھ لیں۔
- (۷) احرام کے لئے سفید ہی رنگ کو ضروری سمجھنا غلط ہے، بلکہ دوسرے کسی رنگ کا بھی احرام باندھا جاسکتا ہے۔ اگرچہ مردوں کے لئے افضل اور بہتر یہی ہے کہ احرام سفید رنگ کا ہو۔
- (۸) بعض حضرات شروع ہی سے اضطباع (یعنی داہنی بغل کے نیچے سے احرام کی چادر

نکاح کر بائیں کندھے پر ڈالنا کرتے ہیں، یہ غلط ہے بلکہ صرف طواف کے دوران اضطباع کرنا سنت ہے۔ نماز کے دوران اضطباع کرنا مکروہ ہے، لہذا دونوں بازوؤں ڈھانکر ہی نماز پڑھیں۔

(۹) بعض حجاج کرام حجر اسود کا بوسہ لینے کے لئے دیگر حضرات کو تکلیف دیتے ہیں حالانکہ بوسہ لینا صرف سنت ہے جبکہ دوسروں کو تکلیف پہنچانا حرام ہے، رسول اکرم ﷺ نے حضرت عمر فاروقؓ کو خاص طور سے تاکید فرمائی تھی کہ دیکھو تم قوی آدمی ہو حجرا سود کے استلام کے وقت لوگوں سے مزاحمت نہ کرنا، اگر جگہ ہو تو بوسہ لینا اور نہ صرف استقبال کر کے تکبیر و تہلیل کہہ لینا۔

(۱۰) حجر اسود کا استلام کرنے کے وقت کے علاوہ طواف کرتے ہوئے خانہ کعبہ کی طرف چہرا یا پشت کرنا منع ہے، لہذا طواف کے وقت آپ کا چہرہ سامنے ہو اور کعبہ آپ کے بائیں جانب ہو۔

(۱۱) بعض حضرات حجر اسود کے علاوہ خانہ کعبہ کے دیگر حصہ کو بھی بوسہ دیتے ہیں اور چھوتے ہیں جو بالکل غلط ہے بلکہ بوسہ صرف حجر اسود یا خانہ کعبہ کے دروازے کا لیا جاتا ہے۔ رکن یمانی اور حجر اسود کے علاوہ کعبہ کے کسی حصہ کو بھی طواف کے دوران نہ چھوئیں، البتہ طواف اور نماز سے فراغت کے بعد ملتزم پر جا کر اس سے چٹ کر دعائیں مانگنا حضور اکرم ﷺ سے ثابت ہے۔

(۱۲) رکن یمانی کا بوسہ لینا یا دور سے اسکی طرف ہاتھ سے اشارہ کرنا غلط ہے، بلکہ طواف کے دوران اس کو صرف ہاتھ لگانے کا حکم ہے وہ بھی اگر سہولت سے کسی کو تکلیف دئے بغیر ممکن ہو۔

(۱۳) بعض حضرات مقام ابراہیم کا استلام کرتے ہیں اور اس کو بوسہ دیتے ہیں، علامہ نوویؒ نے ایضاً اور ابن حجر مکیؒ نے توضیح میں فرمایا ہے کہ مقام ابراہیم کا نہ استلام کیا جائے اور نہ اس کا بوسہ لیا جائے، یہ مکروہ ہے۔ (حج گائیڈ)

(۱۴) بعض حضرات طواف کے دوران حجر اسود کے سامنے دیر تک کھڑے رہتے ہیں، ایسا کرنا غلط ہے کیونکہ اس سے طواف کرنے والوں کو پریشانی ہوتی ہے، صرف تھوڑا رک کر اشارہ کریں اور بسم اللہ اللہ اکبر کہہ آگے بڑھ جائیں۔

(۱۵) بعض حجاج کرام طواف کے دوران اگر غلطی سے حجر اسود کے سامنے سے اشارہ کئے بغیر گزر جائیں تو وہ حجر اسود کے سامنے دوبارہ واپس آنے کی ہر ممکن کوشش کرتے ہیں جس سے طواف کرنے والوں کو بے حد پریشانی ہوتی ہے، اس لئے اگر کبھی ایسا ہو جائے اور ازدحام زیادہ ہو تو دوبارہ واپس آنے کی کوشش نہ کریں کیونکہ طواف کے دوران حجر اسود کا بوسہ لینا یا اس کی طرف اشارہ کرنا سنت ہے واجب نہیں۔

(۱۶) حجر اسود کے سامنے فرش میں بنی کتھی رنگ کی لائن پر ہی طواف کی دو رکعت ادا کرنا غلط ہے، بلکہ مسجد حرام میں جہاں جگہ مل جائے یہ دو رکعت ادا کر لیں۔

(۱۷) طواف کے دوران رکن یمانی کو چھونے کے بعد (حجر اسود کی طرح) ہاتھ کا بوسہ دینا غلط ہے۔

(۱۸) طواف اور سعی کے ہر چکر کے لئے مخصوص دعا کو ضروری سمجھنا غلط ہے، بلکہ جو چاہیں اور جس زبان میں چاہیں دعا کریں۔

(۱۹) طواف اور سعی کے دوران چند حضرات کا آواز کے ساتھ دعا کرنا صحیح نہیں ہے کیونکہ اس سے دوسرے طواف اور سعی کرنے والوں کی دعاؤں میں خلل پڑتا ہے۔

(۲۰) بعض حضرات کو جب طواف یا سعی کے چکروں میں شک ہو جاتا ہے تو وہ دوبارہ طواف یا سعی کرتے ہیں، یہ غلط ہے بلکہ کم عدد تسلیم کر کے باقی طواف یا سعی کے چکر پورے کریں۔

(۲۱) بعض نادانق لوگ صفا اور مردہ پر ہو چکر خانہ کعبہ کی طرف ہاتھ سے اشارہ کرتے ہیں، ایسا کرنا غلط ہے بلکہ دعا کی طرح دونوں ہاتھ اٹھا کر دعائیں کریں، ہاتھ سے اشارہ نہ کریں۔

(۲۲) بعض حضرات نفلی سعی کرتے ہیں جبکہ نفلی سعی کا کوئی ثبوت نہیں ہے۔

(۲۳) بعض حجاج کرام عرفات میں جبل رحمت پر چڑھ کر دعائیں مانگتے ہیں، حالانکہ پہاڑ پر چڑھنے کی کوئی فضیلت نہیں ہے بلکہ اس کے نیچے یا عرفات کے میدان میں کسی بھی جگہ کھڑے

ہو کر کعبہ کی طرف رخ کر کے ہاتھ اٹھا کر دعائیں کریں۔

(۲۴) عرفات میں جبلِ رحمت کی طرف رخ کر کے اور کعبہ کی طرف پیٹھ کر کے دعائیں مانگنا غلط ہے بلکہ دعا کے وقت کعبہ کی طرف رخ کریں خواہ جبلِ رحمت پیچھے ہو یا سامنے۔

(۲۵) بعض جاہل لوگ مقاماتِ مقدسہ میں یادگار یا کسی اور غرض سے فوٹو کھینچتے ہیں، یہ دو وجہ سے بالکل غلط ہے اول: فوٹو کھینچنا حرام ہے۔ دوسرے انہیں ریا اور دکھاوا ہے کیونکہ حاجی افعالِ حج پر مشتمل اپنے فوٹو بعد میں فخر اور بڑائی سے دوسروں کو دکھاتا ہے۔ یاد رکھیں کہ قصداً گناہوں کے ارتکاب کے ساتھ حج، مبرور و مقبول نہیں ہوتا ہے۔

(۲۶) عرفات سے مزدلفہ جاتے ہوئے راستہ میں صرف مغرب یا مغرب اور عشاء دونوں کا پڑھنا صحیح نہیں ہے، بلکہ مزدلفہ پہنچ کر ہی عشاء کے وقت میں دونوں نمازیں ادا کریں۔

(۲۷) مزدلفہ پہنچ کر مغرب اور عشاء کی نماز پڑھنے سے پہلے ہی کنکریاں اٹھانا صحیح نہیں ہے، بلکہ مزدلفہ پہنچ کر سب سے پہلے عشاء کے وقت میں دونوں نمازیں ادا کریں۔

(۲۸) بہت سے حجاج کرام مزدلفہ میں ۱۰ اذی الحجہ کی فجر کی نماز پڑھنے میں جلد بازی سے کام لیتے ہیں اور قبلہ رخ ہونے میں احتیاط سے کام نہیں لیتے جس سے فجر کی نماز نہیں ہوتی۔ لہذا فجر کی نماز وقت داخل ہونے کے بعد ہی پڑھیں نیز قبلہ کا رخ، واقف حضرات سے معلوم کریں، واقف حضرات کی عدم موجودگی میں قبلہ کی تعیین کے لئے غور و فکر کریں۔

(۲۹) مزدلفہ میں فجر کی نماز کے بعد عرفات کے میدان کی طرح ہاتھ اٹھا کر قبلہ رخ ہو کر خوب دعائیں مانگی جاتی ہیں، مگر اکثر حجاج کرام اس اہم وقت کے وقوف کو چھوڑ دیتے ہیں۔

(۳۰) بعض حضرات وقت سے پہلے ہی کنکریاں مارنا شروع کر دیتے ہیں حالانکہ ری کے اوقات سے پہلے کنکریاں مارنا جائز نہیں ہے۔

(۳۱) بعض لوگ کنکریاں مارتے وقت یہ سمجھتے ہیں کہ اس جگہ شیطان ہے اس لئے کبھی کبھی دیکھا جاتا ہے کہ وہ اس کو گالی بکتے ہیں اور جوتا وغیرہ بھی ماردیتے ہیں۔ اسکی کوئی حقیقت نہیں بلکہ چھوٹی چھوٹی کنکریاں حضرت ابراہیم علیہ السلام کی اتباع میں ماری جاتی ہیں۔ حضرت ابراہیم علیہ السلام جب اللہ کے حکم سے حضرت اسماعیل علیہ السلام کو ذبح کرنے کے لئے لے جا رہے تھے تو شیطان نے حضرت ابراہیم علیہ السلام کو انہیں تین مقامات پر بہکانے کی کوشش کی، حضرت ابراہیم علیہ السلام نے ان تینوں مقامات پر شیطان کو کنکریاں ماری تھیں۔

(۳۲) بعض خواتین صرف بھیڑ کی وجہ سے خودری نہیں کرتیں بلکہ ان کے محرم ان کی طرف سے بھی کنکریاں ماردیتے ہیں، اس پر دم واجب ہوگا کیونکہ صرف بھیڑ عذر شرعی نہیں ہے اور بلا عذر شرعی کسی دوسرے سے رمی کرانا جائز نہیں ہے۔

(۳۳) بعض حضرات پہلے جمرہ اور بیچ والے جمرہ پر کنکریاں مارنے کے بعد دعائیں نہیں کرتے، یہ سنت کے خلاف ہے لہذا پہلے اور بیچ والے جمرہ پر کنکریاں مار کر ذرا دائیں یا بائیں جانب ہٹ کر خوب دعائیں کریں۔ یہ دعاؤں کے قبول ہونے کے خاص اوقات ہیں۔

(۳۴) بعض لوگ ۱۲ ذی الحجہ کی صبح کو منی سے مکہ طواف وداغ کرنے کے لئے جاتے ہیں اور پھر منی واپس آکر آج کی کنکریاں زوال کے بعد مارتے ہیں اور یہیں سے اپنے شہر کو سفر کر جاتے ہیں۔ یہ غلط ہے، کیونکہ آج کی کنکریاں مارنے کے بعد ہی طواف وداغ کر سکتے ہیں۔

وضاحت: بعض لوگوں نے مشہور کر رکھا ہے کہ اگر کسی نے عمرہ کیا تو اس پر حج فرض ہو گیا، یہ غلط ہے۔ اگر وہ صاحب استطاعت نہیں ہے یعنی اگر اس کے پاس اتنا مال نہیں ہے کہ وہ حج ادا کر سکے تو اس پر عمرہ کی ادائیگی کی وجہ سے حج فرض نہیں ہوتا ہے اگرچہ وہ عمرہ حج کے مہینوں میں ادا کیا جائے پھر بھی اس وجہ سے حج فرض نہیں ہوگا۔

## حج میں دعائیں

حج کے دوران چند مقامات ایسے آتے ہیں جہاں قبلہ رخ کھڑے ہو کر دونوں ہاتھ اٹھا کر خوب دعائیں مانگی جاتی ہیں۔ دعاؤں کے قبول ہونے کے خاص مقامات اور خاص اوقات یہ ہیں:

- (۱) سعی کے دوران صفا پہاڑی پر پہونچکر۔
- (۲) سعی کے دوران مروہ پہاڑی پر پہونچکر۔
- (۳) عرفات کے میدان میں ۹ ذی الحجہ کو زوال کے بعد سے غروب آفتاب تک۔
- (۴) مزدلفہ میں ۱۰ ذی الحجہ کو فجر کی نماز پڑھنے کے بعد سے طلوع آفتاب سے پہلے تک۔
- (۵) ۱۱، ۱۲ اور ۱۳ ذی الحجہ کو جمرہ اولی (پہلا اور چھوٹا جمرہ) پر کنکریاں مارنے کے بعد ذرا دائیں یا بائیں جانب ہٹ کر۔
- (۶) ۱۱، ۱۲ اور ۱۳ ذی الحجہ کو جمرہ ثانیہ (بچ کا جمرہ) پر کنکریاں مارنے کے بعد ذرا دائیں یا بائیں جانب ہٹ کر۔
- ☆ ان مذکورہ مقامات کے علاوہ مندرجہ ذیل مقامات پر بھی دعائیں قبول ہوتی ہیں، اس لئے ان مقامات پر بھی دعائیں مانگنے کا اہتمام رکھیں مگر دوسروں کو تکلیف نہ پہونچائیں۔
- (۱) خانہ کعبہ پر پہلی نظر پڑتے وقت (۲) طواف کرتے وقت (۳) ملترم پر (۴) حطیم میں (۵) حجر اسود کے سامنے (۶) رکن یمانی کے پاس (۷) مقام ابراہیم کے پاس (۸) زمزم کے کنویں پر (۹) صفا مروہ کے درمیان (۱۰) مسجد خیف (منی) میں (۱۱) منی، مزدلفہ اور عرفات میں۔

## قرآن وحدیث کی مختصر دعائیں

(سفر حج سے پہلے ان دعاؤں کو زبانی یاد کر لیں، اور دعاؤں کے قبول ہونے کے خاص خاص اوقات میں پڑھیں)

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

اے ہمارے پروردگار! ہمیں دنیا میں بھلائی عطا فرما اور آخرت میں بھی بھلائی سے نواز اور ہمیں آگ کے عذاب سے بچالے۔

رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ

اے ہمارے رب! ہم نے اپنے اوپر ظلم کیا ہے اگر تو نے ہمیں نہ بخشا اور ہم پر رحم نہ کیا تو ہم یقیناً خسارہ اٹھانے والوں میں سے ہو جائیں گے۔

رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا. إِنَّهَا سَاءَتْ مُسْتَقَرًّا وَمُقَامًا

اے ہمارے پروردگار! ہم سے جہنم کا عذاب دور رکھنا کیونکہ اس کا عذاب چٹ جانے والا ہے، بیشک جہنم بہت ہی بُرا ٹھکانا اور بہت ہی بُری جگہ ہے۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ

اے ہمارے رب! ہدایت عطا فرمانے کے بعد ہمارے دلوں کو گمراہ نہ کر اور ہمیں اپنی طرف سے رحمت عطا فرما، بیشک تو ہی حقیقی داتا ہے۔

رَبَّنَا آتِنَا مِنْ لَدُنْكَ رَحْمَةً وَهَبِّيْ لَنَا مِنْ أَمْرِنَا رَشَدًا

اے ہمارے رب! ہمیں اپنے پاس سے رحمت عطا فرما اور ہمارے معاملات میں اصلاح کی صورت پیدا فرما۔

رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ

اے ہمارے رب! ہمیں اور ہمارے ان بھائیوں کو بھی بخش دے جو ہم سے پہلے ایمان لا چکے ہیں۔ اور اہل ایمان کے بارے میں ہمارے دلوں میں کسی قسم کا کینہ نہ آنے دے۔ اے ہمارے رب! تو بڑا ہی شفیق اور مہربان ہے۔

رَبَّنَا أَنْتُمُ لَنَا نُورٌ وَآغْفِرْ لَنَا إِنَّكَ عَلَى كُلِّ شَيْءٍ قَدِيرٌ

اے ہمارے رب! ہمارا نور آخر تک باقی رکھنا اور ہمیں بخش دینا، تو یقیناً ہر چیز پر قادر ہے۔ رَبِّ اجْعَلْنِي مَقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ

اے میرے رب! مجھے اور میری اولاد کو نماز قائم کرنے والا بنا، اے ہمارے رب! میری دعا قبول فرما۔ اے ہمارے رب! مجھے، میرے والدین اور ایمان والوں کو حساب و کتاب کے دن بخش دینا۔

رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَجْعَلْنَا لِلْمُتَّقِينَ إِمَامًا

اے ہمارے رب! ہمیں ہماری بیویوں اور اولادوں کی طرف سے آنکھوں کی ٹھنڈک عطا فرما اور ہمیں متقی لوگوں کا امام بنادے۔

رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِنْ قَبْلِنَا ، رَبَّنَا وَلَا تَحْمِلْنَا مَا



لَا طَاقَةَ لَنَا بِهِ، وَاعْفُ عَنَّا، وَاعْفِرْ لَنَا وَارْحَمْنَا، أَنْتَ مَوْلَانَا  
فَانصُرْنَا عَلَى الْقَوْمِ الْكَافِرِينَ

اے ہمارے رب! اگر ہم سے بھول یا چوک ہو جائے تو ہم پر گرفت نہ کرنا، اے ہمارے  
رب! ہم پر وہ بوجھ نہ ڈال جو تو نے ہم سے پہلے لوگوں پر ڈالا تھا۔ اے ہمارے رب!  
جو بوجھ اٹھانے کی طاقت ہمارے اندر نہیں وہ ہمارے اوپر نہ رکھ، ہمیں معاف فرما، ہمیں  
بخش دے، ہم پر رحم فرما، تو ہی ہمارا آقا ہے، کافر قوم کے مقابلے میں ہماری مدد فرما۔

رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ  
فَأَمَنَّا، رَبَّنَا فَأَعْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا  
مَعَ الْأَبْرَارِ، رَبَّنَا وَآتِنَا مَا وَعَدْتَنَا عَلَى رُسُلِكَ وَلَا تُخْزِنَا يَوْمَ  
الْقِيَامَةِ، إِنَّكَ لَا تُخْلِفُ الْمِيعَادَ.

اے ہمارے رب! ہم نے سنا کہ منادی بآواز بلند ایمان کی طرف بلا رہا ہے کہ لوگو! اپنے  
رب پر ایمان لاؤ! پس ہم ایمان لائے۔ اے ہمارے رب! اب تو ہمارے گناہ معاف فرما  
اور ہماری برائیاں ہم سے دور کر دے اور ہماری موت نیک لوگوں کے ساتھ کر۔

اے ہمارے پالنے والے! ہمیں وہ دے جس کا وعدہ تو نے اپنے رسولوں کی زبانی کیا ہے  
اور ہمیں قیامت کے دن رسوا نہ کر، یقیناً تو وعدہ خلافی نہیں کرتا۔

اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنَّا

اے اللہ! تو معاف کرنے والا ہے، معاف کرنا پسند کرتا ہے، مجھے معاف فرما۔

اللَّهُمَّ حَاسِبُنَا حِسَابًا يَسِيرًا

اے اللہ! ہم سے آسان حساب لے۔

اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَخْفِرُ الذُّنُوبَ إِلَّا أَنْتَ  
فَاغْفِرْ لِي مَغْفِرَةً مِنْ عِنْدِكَ وَارْحَمْنِي إِنَّكَ أَنْتَ الْغَفُورُ  
الرَّحِيمُ

اے اللہ! میں نے اپنی جان پر بہت ظلم کئے اور تیرے سوا کون ہے جو گناہ بخشے، تو مجھے بھی اپنے  
ہاں سے خاص بخشش سے نواز اور مجھ پر رحم فرما، بیشک تو معاف کرنے والا، رحم کرنے والا ہے۔

اللَّهُمَّ إِنِّي أَسْأَلُكَ الْغُفْوَ وَالْعَافِيَةَ وَالْمُعَافَاةَ فِي الدُّنْيَا  
وَالْآخِرَةِ

الہی! میں سوال کرتا ہوں آپ سے درگزر کرنے کا اور سلامتی اور ہر تکلیف سے بچاؤ کا  
دنیا اور آخرت میں۔

اللَّهُمَّ إِنِّي أَسْأَلُكَ الْمُدَى وَالْتَفَى وَالْعِافَةَ وَالْغِنَى

یا اللہ! میں تجھ سے ہدایت، تقویٰ، پاکدامنی اور بے نیازی کا سوال کرتا ہوں۔

اللَّهُمَّ أَحْسِنْ عَاقِبَتَنَا فِي الْأُمُورِ كُلِّهَا وَأَجِرْنَا مِنْ خِزْيِ الدُّنْيَا  
وَعَذَابِ الْآخِرَةِ

یا اللہ! ہمارا انجام سب ہی کاموں میں اچھا کیجئے، اور دنیا کی رسوائی اور آخرت کے عذاب  
سے ہماری حفاظت فرما۔

يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ

اے دلوں کے پھرنے والے! میرا دل اپنے دین پر جمادے۔

اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ غَضَبِكَ وَالنَّارِ

اے میرے اللہ! میں تجھ سے تیری رضامندی اور جنت مانگتا ہوں اور تیری ناراضی سے اور دوزخ سے تیری پناہ چاہتا ہوں۔

اللَّهُمَّ إِنِّي أَسْأَلُكَ الرَّاحَةَ عِنْدَ الْمَوْتِ وَالْحَقْوَ عِنْدَ الْحِسَابِ  
اے اللہ! میں تجھ سے موت کے وقت راحت کا اور حساب کے وقت معافی کا سوال کرتا ہوں۔

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

اے اللہ! تیرے سوا کوئی معبود نہیں، تو پاک ہے، میں ظالموں خطاکاروں میں ہوں۔  
اللَّهُمَّ اغْفِرْ لِي مَا قَدَّمْتُ وَمَا تَأَخَّرْتُ وَمَا أَسْرَرْتُ وَمَا أَعْلَنْتُ وَمَا  
أَنْتَ أَعْلَمُ بِهِ مِنِّي ، أَنْتَ الْمَقْدِّمُ وَأَنْتَ الْمُؤَخِّرُ وَأَنْتَ عَلَى كُلِّ  
شَيْءٍ قَدِيرٌ

اے اللہ! میرے اگلے پچھلے پوشیدہ اور ظاہر نیز وہ گناہ جنہیں تو مجھ سے زیادہ جانتا ہے سب معاف فرما دے۔ تیری ذات سب سے پہلی اور سب سے آخر ہے۔ اور تو ہر چیز پر قادر ہے۔

اللَّهُمَّ إِنِّي أَسْأَلُكَ مِنَ الْخَيْرِ كُلِّهِ عَاجِلِهِ وَآجِلِهِ مَا عَلِمْتُ مِنْهُ  
وَمَا لَمْ أَعْلَمْ ، وَأَعُوذُ بِكَ مِنَ الشَّرِّ كُلِّهِ عَاجِلِهِ وَآجِلِهِ مَا عَلِمْتُ  
مِنْهُ وَمَا لَمْ أَعْلَمْ

یا اللہ! میں تجھ سے ہر طرح کی بھلائی مانگتا ہوں جلد یا دیر کی جسے میں جانتا ہوں اور جسے میں نہیں جانتا۔ اور تجھ سے پناہ طلب کرتا ہوں ہر طرح کی برائی سے جلد یا دیر کی جسے میں جانتا ہوں اور جسے میں نہیں جانتا۔

اللَّهُمَّ إِنِّي أَسْأَلُكَ مِنْ خَيْرٍ مَا سَأَلَكَ عَبْدُكَ وَنَعِيكَ وَأَعُوذُ بِكَ  
مِنْ شَرِّ مَا عَادَ بِكَ عَبْدُكَ وَنَعِيكَ

یا اللہ! میں تجھ سے ہر وہ بھلائی مانگتا ہوں جو تجھ سے تیرے بندے اور نبی نے مانگی اور ہر اس برائی سے تیری پناہ طلب کرتا ہوں جس سے تیرے بندے اور نبی نے پناہ مانگی۔

اللَّهُمَّ إِنِّي أَسْأَلُكَ الْجَنَّةَ وَمَا قَرَّبَ إِلَيْهَا مِنْ قَوْلٍ وَعَمَلٍ وَأَعُوذُ بِكَ مِنَ النَّارِ وَمَا قَرَّبَ إِلَيْهَا مِنْ قَوْلٍ وَعَمَلٍ وَأَسْأَلُكَ أَنْ تَجْعَلَ كُلَّ قَضَاءٍ قَضَيْتَهُ لِي خَيْرًا

یا اللہ! میں تجھ سے جنت کا سوال کرتا ہوں اور ایسے قول و فعل کا جو جنت کے قریب لے جائے۔ یا اللہ! میں تیری پناہ طلب کرتا ہوں آگ سے اور اس قول و فعل سے جو اس کے قریب لے جائے۔

یا اللہ! میں تجھ سے درخواست کرتا ہوں کہ تو نے میرے لئے جس تقدیر کا فیصلہ کیا، اسے میرے حق میں بہتر بنادے۔

## دعائیں مانگنے کے چند آداب

- سب سے پہلے اللہ کی بڑائی بیان کرنا اور نبی اکرم ﷺ پر رورود پڑھنا۔

- دعا کے وقت با وضو ہونا (اگر ممکن ہو)۔

- دونوں ہاتھ اٹھانا اور قبلہ رخ ہونا۔

- پوری توجہ کے ساتھ دعا کرنا۔

- رورود کو دعائیں مانگنا یا کم از کم رونے کی صورت بنانا۔

- ہر دعا کو تین بار مانگنا۔

- آواز کو زیادہ بلند نہ کرنا (خاص طور پر جب تنہا دعا کریں)۔

- اللہ کے علاوہ کسی دوسرے سے نہ مانگنا۔

- کھانے، پینے اور پہننے میں صرف حلال رزق پر اکتفاء کرنا۔

## حج کے اثرات

سورۃ بقرہ (آیت ۲۰۷، ۲۰۸) میں حج کے احکام بیان کرنے کے بعد اللہ تعالیٰ فرماتا ہے:

وَمِنَ النَّاسِ مَن يَبْشُرُ بِنَفْسِهِ اِبْنِخَاءَ مَرْضَاتِ اللّٰهِ، وَاللّٰهُ رَؤُوفٌ  
بِالْعِبَادِ. يَا أَيُّهَا الَّذِينَ آمَنُوا ادْخُلُوا فِي السَّلَامِ كَافَّةً  
وَلَا تَتَّبِعُوا خُطُوَاتِ الشَّيْطَانِ، إِنَّهُ لَكُمْ عَدُوٌّ مُّبِينٌ

(ترجمہ: کچھ لوگ ایسے بھی ہوتے ہیں جو رضائے الہی کی طلب میں اپنی جان کھپا دیتے ہیں اور اللہ تعالیٰ ایسے بندوں پر بہت مہربان ہے۔ اے ایمان والو! پورے پورے اسلام میں داخل ہو جاؤ اور شیطان کے نقش قدم کی پیروی نہ کرو کہ وہ تمہارا کھلا دشمن ہے) اس آیت سے معلوم ہوا کہ ایمان والا حج کا جو اثر قبول کرتا ہے وہ یہ ہے کہ وہ حج کی ادائیگی کے بعد اپنی پوری زندگی اللہ تعالیٰ کی رضا کو حاصل کرنے میں لگا دیتا ہے اور نبی اکرم ﷺ کی سنتوں پر عمل کرتا ہے۔ زندگی کے ہر شعبہ میں خواہ اس کا تعلق عبادات سے ہو یا معاملات سے یا اخلاقیات سے یا معاشرت سے وہ اللہ کے حکم کی خلاف ورزی نہیں کرتا بلکہ وہ ہر عمل میں اللہ تعالیٰ کی رضامندی کو ہی دیکھتا ہے۔

لہذا حاجی کو چاہئے کہ گناہوں سے پاک و صاف ہو جانے کے بعد گناہوں کی طرف اسکی واپسی نہ ہو بلکہ نیکی کے بعد نیکی ہی کرتا جائے۔ حج کے مقبول و مبرور ہونے کی علامت بھی یہی بتائی جاتی ہے کہ حج سے فراغت کے بعد نیک اعمال کا اہتمام اور پابندی پہلے سے زیادہ ہو جائے، دنیا سے بے رغبتی اور آخرت کی طرف رغبت بڑھ جائے۔ اللہ تعالیٰ سے دعا ہے کہ وہ آپ کے حج کو قبول فرمائے اور آپ کو آخرت کی تیاری کرنے والا بنائے



سفر

# مدینہ منورہ

(زیارت مسجد نبوی

وروضہ اقدس جناب رسول اللہ ﷺ)

اللہ تعالیٰ فرماتا ہے: بیشک اللہ تعالیٰ اور اس کے فرشتے نبی پر رحمت بھیجتے ہیں۔ اے ایمان والو! تم بھی درود بھیجا کرو اور خوب سلام بھیجا کرو۔ (سورہ الاحزاب ۵۶)

اللہ کے رسول حضرت محمد مصطفیٰ ﷺ نے ارشاد فرمایا: جو شخص مجھ پر ایک مرتبہ درود بھیجتا ہے اللہ تعالیٰ اس کے بدلے اس پر دس رحمتیں نازل فرماتا ہے اور اس کے لئے دس نیکیاں لکھ دیتا ہے۔ (ترمذی)

## مدینہ طیبہ کے فضائل

مدینہ منورہ کے فضائل و مناقب بے حد و حساب ہیں، اللہ اور اس کے رسول کے نزدیک اس کا بہت بلند مرتبہ ہے۔ مدینہ منورہ کی فضیلت کے لئے یہی کافی ہے کہ وہ تمام نبیوں کے سردار حضرت محمد مصطفیٰ ﷺ کا دار الحجرہ اور مسکن و مدفن ہے۔ اسی پاک و مبارک سرزمین سے دین اسلام دنیا کے کونے کونے تک پھیلا۔ اس شہر کو طیبہ اور طابہ (یعنی پاکیزگی کا مرکز) بھی کہتے ہیں۔ اس میں اعمال کا ثواب کئی گنا بڑھ جاتا ہے۔

(۱) حضرت عائشہؓ سے روایت ہے کہ رسول اللہ ﷺ نے دعا کرتے ہوئے فرمایا: اے

اللہ! مدینہ کی محبت ہمارے دلوں میں مکہ کی محبت سے بھی بڑھادے..... (بخاری)

(۲) حضرت انسؓ سے روایت ہے کہ نبی اکرم ﷺ نے ارشاد فرمایا: یا اللہ! مکہ کو تو نے جتنی برکت عطا فرمائی ہے مدینہ کو اس سے دوگنی برکت عطا فرما (بخاری)۔

(۳) حضرت عبداللہ بن عمرؓ کہتے ہیں کہ رسول اللہ ﷺ نے ارشاد فرمایا: جو شخص مدینہ میں مر سکتا ہے (یعنی یہاں آکر موت تک قیام کر سکتا ہے) اسے ضرور مدینہ میں مرنا چاہئے کیونکہ میں اس شخص کے لئے سفارش کروں گا جو مدینہ منورہ میں مرے گا (ترمذی)۔

(۴) حضرت عبداللہ بن عمرؓ کہتے ہیں کہ میں نے رسول اللہ ﷺ کو فرماتے ہوئے سنا: جس نے (مدینہ کے قیام کے دوران آنے والی) مشکلات و مصائب پر صبر کیا، قیامت کے روز میں اسکی سفارش کروں گا یا فرمایا میں اسکی گواہی دوں گا (مسلم)۔

(۵) حضرت ابو ہریرہؓ سے روایت ہے کہ رسول اللہ ﷺ نے فرمایا: میری امت کا جو بھی شخص مدینہ میں سختی و بھوک پر اور وہاں کی تکلیف و مشقت پر صبر کرے گا، میں قیامت کے



ون اسکی شفاعت کروں گا۔ (مسلم)۔

(۶) حضرت ابو ہریرہؓ فرماتے ہیں کہ حضور اکرم ﷺ نے ارشاد فرمایا: مدینہ کے راستوں پر فرشتے مقرر ہیں انہیں نہ کبھی طاعون پھیل سکتا ہے نہ وجال داخل ہو سکتا ہے (بخاری)۔  
(۷) حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا: ایمان (قرب قیامت) مدینہ میں سمٹ کر اس طرح واپس آجائیگا جس طرح سانپ پھر پھرا کر اپنے بل میں واپس آ جاتا ہے (بخاری)۔

(۸) حضرت سعدؓ سے روایت ہے کہ رسول اللہ ﷺ نے ارشاد فرمایا: جو بھی مدینہ کے رہنے والوں کے ساتھ مکر کرے گا وہ ایسا گھل جائیگا جیسا کہ پانی میں نمک گھل جاتا ہے (یعنی اس کا وجود باقی نہ رہے گا) (بخاری و مسلم)۔

(۹) حضرت ابو ہریرہؓ فرماتے ہیں کہ لوگوں کا معمول تھا کہ جب کوئی نیا پھل دیکھتے تو اس کو رسول اکرم ﷺ کی خدمت میں پیش کرتے اور آپ ﷺ جب اس پھل کو دیکھتے تو فرماتے: اے اللہ! ہمارے پھلوں میں برکت عطا فرما، ہمارے شہر میں برکت عطا فرما، ہمارے صارع، ہمارے مد میں (یہ دونوں پینے ہیں) برکت عطا فرما۔ اے اللہ! ابراہیم علیہ السلام تیرے بندے تیرے خاص دوست اور تیرے نبی تھے اور میں بھی تیرا بندہ اور تیرا نبی ہوں، ابراہیم نے تجھ سے مکہ کے لئے دعا مانگی تھی اور میں تجھ سے مدینہ کے لئے دعا مانگتا ہوں اسی طرح کی جو ابراہیم نے مکہ کے لئے مانگی تھی بلکہ اس کی مانند اور بھی دعا۔ پھر حضرت ابو ہریرہؓ نے کہا کہ نبی اکرم ﷺ اپنے خاندان کے سب سے چھوٹے بچے کو بلاتے اور اس کو وہ پھل عنایت فرماتے تاکہ وہ بچہ خوش ہو جائے۔ (مسلم)۔

(۱۰) حضرت زید بن ثابتؓ سے روایت ہے کہ ایک موقع پر رسول اللہ ﷺ نے فرمایا: مدینہ برے لوگوں کو یوں الگ کر دیتا ہے جس طرح آگ چاندی کے میل کچیل کو دور کر دیتی ہے۔ (مسلم - باب المدینہ تنفی شرارہا)

## مسجد نبوی کی زیارت کے فضائل

(۱) حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا: تین مساجد کے علاوہ کسی دوسری مسجد کا سفر اختیار نہ کیا جائے مسجد نبوی، مسجد حرام اور مسجد اقصیٰ (بخاری)۔

(۲) حضرت عبداللہ بن عمرؓ سے روایت ہے کہ رسول اللہ ﷺ نے ارشاد فرمایا: میری اس مسجد میں نماز کا ثواب دیگر مساجد کے مقابلے میں ہزار گنا زیادہ ہے سوائے مسجد حرام کے (مسلم)۔ ابن ماجہ کی روایت میں پچاس ہزار نمازوں کے ثواب کا ذکر ہے۔

(۳) حضرت انسؓ سے روایت ہے کہ رسول اللہ ﷺ نے ارشاد فرمایا: جس شخص نے میری اس مسجد (یعنی مسجد نبوی) میں فوت کئے بغیر (مسل) چالیں نمازیں ادا کیں، اس کے لئے آگ سے براءت، عذاب سے نجات اور نفاق سے براءت لکھی گئی (ترمذی، طبرانی، مسند احمد)۔

وضاحت: بعض علماء نے اس حدیث کو ضعیف قرار دیا ہے لیکن دیگر محدثین و علماء نے صحیح قرار دیا ہے، لہذا مدینہ منورہ کے قیام کے دوران تمام نمازیں مسجد نبوی ہی میں پڑھنے کی کوشش کریں کیونکہ ایک نماز کا ثواب ہزار گنا یا ابن ماجہ کی روایت کے مطابق پچاس ہزار گنا زیادہ ہے، نیز حدیث میں یہ مذکور فضیلت بھی حاصل ہو جائیگی (انشاء اللہ)۔

☆ حضور اکرم ﷺ کی مسجد کی زیارت اور آپ کی قبر اطہر پر جا کر درود و سلام پڑھنا نہ حج کے واجبات میں سے ہے نہ مستحبات میں سے، بلکہ مسجد نبوی کی زیارت اور وہاں پہنچ کر نبی اکرم ﷺ کی قبر اطہر پر درود و سلام پڑھنا ہر وقت مستحب ہے اور بڑی خوش نصیبی ہے بلکہ بعض علماء نے اہل وسعت کے لئے قریب واجب کے لکھا ہے۔

## قبر اطہر کی زیارت کے فضائل

(۱) حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا: جو شخص میری قبر کے پاس کھڑے ہو کر مجھ پر درود و سلام پڑھتا ہے میں اس کو خود سنتا ہوں اور جو کسی اور جگہ درود پڑھتا ہے تو اسکی دنیا و آخرت کی ضرورتیں پوری کی جاتی ہیں اور میں قیامت کے دن اس کا گواہ اور اس کا سفارشی ہوں گا (بیہقی)۔

(۲) حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا: جو شخص میری قبر کے پاس آ کر مجھ پر سلام پڑھے تو اللہ جل شانہ میری روح مجھ تک پہنچا دیتے ہیں، میں اس کے سلام کا جواب دیتا ہوں (مسند احمد، ابوداؤد)۔

علامہ ابن حجر مہر ج مناسک میں لکھتے ہیں کہ میری روح مجھ تک پہنچانے کا مطلب یہ ہے کہ بولنے کی قوت عطا فرماتے ہیں۔ قاضی عیاضؒ نے فرمایا کہ جنمورا قدس ﷺ کی روح مبارک اللہ جل شانہ کی حضوری میں مستغرق رہتی ہے تو اس حالت سے سلام کا جواب دینے کی طرف متوجہ ہوتی ہے۔ (فضائل حج)

(۳) حضرت عبداللہ بن عمرؓ سے روایت ہے کہ رسول اللہ ﷺ نے ارشاد فرمایا: جس شخص نے میری قبر کی زیارت کی اس کے لئے میری شفاعت واجب ہوگئی (دارقطنی، بزاز)۔

(۴) حضرت عبداللہ بن عمرؓ سے روایت ہے کہ حضور اقدس ﷺ نے ارشاد فرمایا: جو میری زیارت کو آئے اور اسکے سوا کوئی اور نیت اسکی نہ ہو تو مجھ پر حق ہو گیا کہ میں اس کی شفاعت کروں (طبرانی)۔

(۵) حضرت انسؓ فرماتے ہیں کہ نبی اکرم ﷺ نے ارشاد فرمایا: جس نے مدینہ آ کر ثواب کی نیت سے میری (قبر کی) زیارت کی وہ میرے پڑوس میں ہوگا اور میں قیامت کے دن اس کا سفارشی ہوں گا (بیہقی)۔

(۶) آل خطاب سے ایک آدمی روایت کرتا ہے کہ نبی اکرم ﷺ نے ارشاد فرمایا: جو شخص ارادہ کرے میری (قبر کی) زیارت کرے وہ قیامت کے دن میرے پڑوس میں ہوگا۔ اور جو شخص مدینہ میں قیام کرے اور وہاں کی تنگی اور تکلیف پر صبر کرے میں اس کے لئے قیامت میں گواہ اور سفارشی ہوں گا۔ اور جو حرم مکہ یا حرم مدینہ میں وفات پائیگا تو اللہ اسے قیامت کے دن امن دے گا۔ (تہذیبی)۔

(۷) حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا: یا اللہ! میری قبر کو بت نہ بنانا۔ اللہ تعالیٰ نے ان لوگوں پر لعنت فرمائی ہے جنہوں نے انبیاء کی قبروں کو عبادت گاہ بنالیا۔ (مسند احمد)۔

### مدینہ منورہ کی کھجور (عجوة)

- (۱) حضرت سعد بن وقاصؓ سے روایت ہے کہ حضور اکرم ﷺ نے ارشاد فرمایا: جو شخص جس روز صبح کے وقت سات عدد عجوة کھجور کھائیگا، اس کو اس روز زہر اور جادو نقصان نہیں پہونچائے گا۔ (بخاری)۔
- (۲) حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا: عجوة کھجور جنت کا پھل ہے اور اسمیں زہر کے لئے شفا ہے (ترمذی)۔
- (۳) عامرؓ سے روایت ہے کہ حضرت سعد بن وقاصؓ نے فرمایا کہ حضور اکرم ﷺ نے ارشاد فرمایا: جس شخص نے صبح نہار منہ مدینہ منورہ کی سات عجوة کھجور کھائیں تو شام تک کوئی چیز اسے نقصان نہیں پہونچائیگی اور شاید یہ بھی فرمایا کہ اگر شام کے وقت کھائیں تو صبح تک کوئی چیز اسے نقصان نہیں پہونچائیگی (مسند احمد)۔

## سفر مدینہ منورہ

مدینہ منورہ کے پورے سفر کے دوران درد شریف کا کثرت سے درد رکھیں بلکہ فرائض اور واجبات سے جتنا وقت بچے درد شریف پڑھتے رہیں۔

جوں جوں حضور اکرم ﷺ کا شہر (مدینہ طیبہ) قریب آتا جائے ذوق و شوق اور پوری توجہ سے زیادہ سے زیادہ درد پاک پڑھتے رہیں (نماز دالا درد شریف سب سے افضل ہے)۔ اور اظہارِ محبت میں کوئی کمی نہ چھوڑیں اور عاشقوں کی صورت بنائیں اور حضور اکرم ﷺ کی ہر ہر سنت پر عمل کریں۔

جب مدینہ منورہ میں داخل ہونے لگیں تو درد شریف کے بعد اگر یاد ہو تو یہ دعا پڑھیں:

اَللّٰهُمَّ هَذَا حَرَمُ نَبِيِّكَ

فَاَجْعَلْهُ لِيْ وَقَايَةً مِّنَ النَّارِ وَ اَمَانًا مِّنَ الْعَذَابِ وَسُوءِ الْحِسَابِ  
اے اللہ! یہ آپ کے نبی ﷺ کا حرم ہے اسکو میری جہنم سے خلاصی کا ذریعہ بنادے اور امن کا سبب بنادے اور حساب سے بری کر دے۔

جب گنبد خضراء (ہرے گنبد) پر نظر پڑے تو حضور اکرم ﷺ کی علو شان کا استحضار کریں کہ اس پاک قبہ کے نیچے وہ ذاتِ اقدس مدفون ہے جو ساری مخلوقات میں سب سے افضل ہے اور تمام انبیاء کی سردار ہے۔

**حرمِ نبوی:** علماء احناف کی رائے کے مطابق مدینہ منورہ کیلئے مکہ مکرمہ کی طرح حرم نہیں کہ جسمیں جانور کا شکار کرنا یا خود اگے ہوئے درخت کا کاٹنا حرام ہو۔ لیکن احتیاط یہی ہے کہ کوئی بھی شخص مدینہ کی حدود میں رکھ نہ جانور کا شکار کرے اور نہ اس کے خود اگے ہوئے درخت کو کاٹے، خواہ مدینہ کا رہنے والا ہو یا مدینہ کی زیارت کے لئے آیا ہو۔ دیگر علماء کے نزدیک مدینہ کیلئے بھی مکہ کی طرح حرم ہے۔

## مسجد نبوی میں حاضری

شہر میں داخل ہونے کے بعد سامان وغیرہ اپنی رہائش گاہ میں رکھ کر غسل یا وضو کر کے مسجد نبوی کی طرف صاف ستھرہ لباس پہن کر ادب و احترام کے ساتھ چلیں۔ جس دروازے سے چاہیں دایاں قدم اندر رکھ کر یہ دعا پڑھتے ہوئے مسجد حرام میں داخل ہو جائیں: (بِسْمِ اللّٰهِ وَالصَّلَاةُ وَالسَّلَامُ عَلَى رَسُولِ اللّٰهِ ، اَللّٰهُمَّ اغْفِرْ لِيْ ذُنُوْبِيْ وَافْتَحْ لِيْ اَبْوَابَ رَحْمَتِكَ) ، اور اعتکاف کی بھی نیت کر لیں (جب تک آپ مسجد میں رہیں گے آپ کو نفلی اعتکاف کا بھی ثواب ملے گا)۔

مسجد نبوی میں داخل ہو کر سب سے پہلے اس حصہ میں آئیں جو حجرہ مبارکہ اور منبر کے درمیان ہے (جس کے متعلق خود حضور اکرم ﷺ نے ارشاد فرمایا: مَا يَنْتَقِي وَمَنْبَرِي رَوْضَةٌ مِّنْ رِّيَاضِ الْجَنَّةِ یعنی یہ حصہ جنت کی کیاریوں میں سے ایک کیاری ہے)۔ اور دو رکعت تحیۃ المسجد پڑھیں۔ اگر اس روضہ مقدسہ میں جگہ نہ مل سکے تو جس جگہ چاہیں یہ دو رکعت پڑھ لیں۔

﴿وضاحت﴾

- مسجد نبوی میں داخل ہو کر پہلے تحیۃ المسجد کی دو رکعت ادا کریں، پھر سلام پڑھنے کے لئے جائیں۔
- اگر مکروہ وقت ہو تو یہ دو رکعت نماز نہ پڑھیں۔
- اگر جماعت ہو رہی ہو یا فرض نماز کے قضا ہو جانے کا اندیشہ ہو تو پہلے فرض نماز پڑھیں، تحیۃ المسجد بھی اسی میں ادا ہو جائیگی۔
- بعض علماء نے لکھا ہے کہ اس موقع پر سجدہ شکر بھی ادا کریں یا دو رکعت شکرانے کی ادا کریں کہ اللہ تعالیٰ نے اس مقدس مقام پر پہنچایا۔

## درود و سلام پڑھنا

دور کعت تحیۃ المسجد پڑھکر بڑے ادب و احترام کے ساتھ حجرۃ مبارکہ (جہاں حضور اکرم ﷺ مدفون ہیں) کی طرف چلیں۔ جب آپ دوسری جالی کے سامنے پہنچ جائیں تو آپ کو تین سوراخ نظر آئیں گے، پہلے اور بڑے گولائی والے سوراخ پر آنے کا مطلب ہے کہ اس جگہ سے حضور اکرم ﷺ کا چہرہ انور سامنے ہے، لہذا جالیوں کی طرف رخ کر کے تھوڑے فاصلہ پر ادب سے کھڑے ہو جائیں، نظریں نیچی رکھیں اور آپ ﷺ کی عظمت و جلال کا لحاظ کرتے ہوئے متوسط آواز سے سلام پڑھیں۔ جس قدر ہو سکے سلام پڑھیں، جو بھی درود شریف چاہیں آپ پڑھ سکتے ہیں۔

الْصَّلَاةُ وَالسَّلَامُ عَلَيْكَ يَا رَسُولَ اللَّهِ الصَّلَاةُ وَالسَّلَامُ عَلَيْكَ يَا نَبِيَّ اللَّهِ  
الْصَّلَاةُ وَالسَّلَامُ عَلَيْكَ يَا حَبِيبَ اللَّهِ الصَّلَاةُ وَالسَّلَامُ عَلَيْكَ يَا خَيْرَ خَلْقِ اللَّهِ  
الْصَّلَاةُ وَالسَّلَامُ عَلَيْكَ يَا سَيِّدَ الْمُرْسَلِينَ الصَّلَاةُ وَالسَّلَامُ عَلَيْكَ يَا خَاتَمَ النَّبِيِّينَ

چونکہ اسلاف کا مختصر سلام پڑھنے کا ذوق رہا ہے، لہذا انھیں کلمات کو بار بار دہراتے رہیں۔ نماز میں جو درود شریف پڑھا جاتا ہے وہ بھی پڑھ سکتے ہیں۔

اسکے بعد اپنے ان عزیز و اقارب اور دوستوں کا سلام حضور اکرم ﷺ کو پہنچائیں جنہوں نے آپ سے فرمائش کی ہے۔ اس طرح عرض کرو: السَّلَامُ عَلَيْكَ يَا رَسُولَ اللَّهِ مِنْ ..... (اس شخص کا نام)۔ اگر سب کی طرف سے الگ الگ سلام کہنا مشکل ہو تو اس طرح کہہ دیں: السَّلَامُ عَلَيْكَ يَا رَسُولَ اللَّهِ مِنْ جَمِيعِ أَقْصَانِي بِالسَّلَامِ۔ اگر یہ کلمات یاد نہ ہوں تو اس طرح عرض کر دیں: یا رسول اللہ!

بہت سے لوگوں نے آپ کی خدمت میں سلام عرض کیا ہے ان سب کا سلام قبول فرمالیجے۔

اس کے بعد دائیں طرف جالیوں میں دوسرا سوراخ ہے اس کے سامنے کھڑے ہو کر حضرت ابوبکر صدیقؓ کی خدمت میں اس طرح سلام عرض کریں:

السَّلَامُ عَلَيْكَ يَا أَبَا بَكْرٍ الصَّدِيقُ السَّلَامُ عَلَيْكَ يَا خَلِيفَةَ رَسُولِ اللَّهِ ﷺ  
السَّلَامُ عَلَيْكَ يَا صَاحِبَ رَسُولِ اللَّهِ فِي الْغَارِ السَّلَامُ عَلَيْكَ يَا أَوَّلَ الْخُلَفَاءِ  
پھر اس کے بعد ذرا دائیں طرف ہٹ کر تیسرے گول سوراخ کے سامنے کھڑے ہو کر حضرت عمر فاروقؓ کو اس طرح سلام عرض کریں:

السَّلَامُ عَلَيْكَ يَا عُمَرُ بْنُ الْخَطَّابِ السَّلَامُ عَلَيْكَ يَا أَمِيرَ الْمُؤْمِنِينَ  
السَّلَامُ عَلَيْكَ يَا ثَانِي الْخُلَفَاءِ السَّلَامُ عَلَيْكَ يَا شَهِيدَ الْمَحْزَابِ  
﴿وضاحت﴾ بس اسی کو سلام کہتے ہیں، جب بھی سلام عرض کرنا ہو اسی طرح عرض کیا کریں۔

پھر اگر چاہیں تو اس جگہ سے ہٹ کر قبلہ رخ ہو کر اللہ تعالیٰ سے اپنے لئے اور اپنے والدین اور تمام مسلمانوں کے لئے دعائیں کریں۔

**اہم ہدایت:** بعض اوقات ازدحام کی وجہ سے حجرہ مبارکہ کے سامنے ایک منٹ بھی کھڑے ہونے کا موقع نہیں ملتا۔ سلام پیش کرنے والوں کو بس حجرہ مبارکہ کے سامنے سے گزار دیا جاتا ہے۔ لہذا جب ایسی صورت ہو اور آپ لائن میں کھڑے ہوں تو انتہائی سکون اور اطمینان کے ساتھ درود شریف پڑھتے رہیں اور حجرہ مبارکہ کے سامنے پہونچ کر دوسری جالی میں بڑے سوراخ کے سامنے نبی اکرم ﷺ کی خدمت میں چلتے چلتے مختصراً درود و سلام پڑھیں، پھر دوسرے اور تیسرے سوراخوں کے سامنے حضرت ابوبکر صدیقؓ اور حضرت عمر فاروقؓ کی خدمت میں چلتے چلتے سلام عرض کریں۔



## ریاض الجحۃ

قدیم مسجد نبوی میں منبر اور روضہ اقدس کے درمیان جو جگہ ہے وہ ریاض الجحۃ کہلاتی ہے۔ حضور اکرم ﷺ کا ارشاد ہے کہ یہ جنت کی کیاریوں میں سے ایک کیاری ہے۔ ریاض الجحۃ کی شناخت کے لئے یہاں سفید سنگ مرمر کے ستون ہیں۔ ان ستونوں کو اسطوانہ کہتے ہیں، ان ستونوں پر ان کے نام بھی لکھے ہوئے ہیں۔

ریاض الجحۃ کے پورے حصہ میں جہاں سفید قالینوں کا فرش ہے نمازیں ادا کرنا زیادہ ثواب کا باعث ہے، نیز قبولیت دعا کے لئے بھی خاص مقام ہے۔ لیکن اس بات کا خاص خیال رکھیں کہ ریاض الجحۃ تک پہنچنے میں اور وہاں نماز ادا کرنے یا دعا مانگنے میں کسی کو تکلیف نہ پہنچے۔

## اصحاب صفہ کا چبوترہ

مسجد نبوی میں حجرہ شریفہ کے پیچھے ایک چبوترہ بنا ہوا ہے جو چالیس فٹ لمبا اور چالیس فٹ چوڑا اور زمین سے دو فٹ اونچا ہے۔ یہ وہ جگہ ہے جہاں وہ مسکین و غریب صحابہ کرام قیام فرماتے تھے جن کا نہ گھر تھا نہ در، اور جو دن و رات ذکر و تلاوت کرتے اور حضور اکرم ﷺ کی صحبت سے مستفیض ہوتے تھے۔ حضرت ابو ہریرہؓ اسی درسگاہ کے ممتاز شاگردوں میں سے ہیں۔ اصحاب صفہ کی تعداد کم اور زیادہ ہوتی رہتی تھی، کبھی کبھی ان کی تعداد ۸۰ تک پہنچ جاتی تھی۔ سورہ الکہف کی آیت نمبر (۲۸) انہیں اصحاب صفہ کے حق میں نازل ہوئی، جسمیں اللہ تعالیٰ نے نبی اکرم ﷺ کو ان کے ساتھ بیٹھنے کا حکم دیا۔ اگر آپ کو موقع مل جائے تو یہاں بھی نوافل پڑھیں، ذکر و تلاوت کریں اور دعائیں کریں۔

## جنت البقیع (بقیع الغرقہ)

یہ مدینہ منورہ کا قبرستان ہے جو مسجد نبوی کی مشرقی سمت مسجد نبوی سے بہت تھوڑے فاصلہ پر واقع ہے اسمیں بے شمار صحابہ (تقریباً ۱۰ ہزار) اور اولیاء اللہ مدفون ہیں۔ مدینہ کے قیام کے زمانے میں یہاں بھی حاضری دیتے رہیں اور ان کے لئے اور اپنے لئے اللہ سے مغفرت و رحمت اور درجات کی بلندی کے لئے دعا کرتے رہیں۔ جنت البقیع میں داخلہ کے اوقات: جنت البقیع میں صبح کو فجر کی نماز کے بعد اور شام کو عصر سے مغرب تک مردوں کے لئے داخلہ کی عام اجازت ہے۔ عورتوں کا داخلہ منع ہے۔

### جنت البقیع میں مدفون جلیلہ حضرات کے نام

#### صحابہ کرام:

تیسرے خلیفہ حضرت عثمان غنیؓ (وفات ۳۵ھ)	حضور ﷺ کے چچا حضرت عباسؓ (وفات ۳۲ھ)
حضور کے صاحبزادے حضرت ابراہیمؓ (وفات ۹ھ)	حضرت عبدالرحمن بن عوفؓ (وفات ۳۲ھ)
حضرت سعد بن ابی وقاصؓ (وفات ۵۵ھ)	حضرت عثمان بن مظعونؓ (وفات ۲ھ)
حضرت عبداللہ بن مسعودؓ (وفات ۳۳ھ)	حضرت حسن بن علیؓ (وفات ۵۱ھ)
حضرت اسعد بن زرارہؓ (وفات ۵ھ)	حضرت عقیل بن ابی طالبؓ (وفات ۶۰ھ)
حضرت ابوسعید الخدریؓ (وفات ۷۷ھ)	حضرت عبداللہ بن جعفر طیارؓ (وفات ۹۰ھ)
حضرت علیؓ کی والدہ حضرت فاطمہ بنت اسدؓ	

#### حضور اکرم ﷺ کی صاحبزادیاں:

حضرت رقیہؓ (وفات ۳ھ)	حضرت زینبؓ (وفات ۸ھ)
حضرت ام کلثومؓ (وفات ۹ھ)	حضرت فاطمہؓ (وفات ۱۱ھ)
(بعض علماء کی رائے ہے کہ حضرت فاطمہؓ حجرہ مقدسہ کے پیچھے مدفون ہیں)۔	

## اہل بیت علیہ السلام

- حضرت زینب بنت خزیمہؓ (وفات ۳ھ)      حضرت زینب بنت جحشؓ (وفات ۳۰ھ)  
 حضرت سودہ بنت زمعہؓ (وفات ۳۲ھ)      حضرت حفصہ بنت عمر فاروقؓ (وفات ۴۵ھ)  
 حضرت ام حبیبہؓ (وفات ۴۴ھ)      حضرت صفیہؓ (وفات ۵۰ھ)  
 حضرت جویریہؓ (وفات ۵۶ھ)      حضرت عائشہ بنت ابوبکرؓ (وفات ۵۷ھ)  
 حضرت ام سلمہؓ (وفات ۶۲ھ)  
 - حضور اکرم ﷺ کی پھوپھی: حضرت صفیہؓ بنت عبدالمطلب (وفات ۲۰ھ)  
 - حضرت حلیمہ سعدیہؓ  
 - شیخ القراء امام تافعؒ (وفات ۱۶۹ھ)  
 - حضرت امام مالکؒ (وفات ۱۶۹ھ)

☆ اس بارے میں علماء کی مختلف رائے ہیں کہ جنت البقیع میں داخل ہو کر سلام و دعا کی ابتداء کس جگہ سے کریں، بعض حضرت عثمان غنیؓ، بعض حضور اکرم ﷺ کے صاحبزادے حضرت ابراہیمؓ اور بعض حضرت عباسؓ کی قبر سے شروع کرنے کے متعلق فرماتے ہیں۔ مگر جہاں سے بھی آپ شروع کریں اسکی اجازت ہے۔  
جب جنت البقیع میں داخل ہوں تو یہ دعا پڑھیں (اگر یاد ہو):

السَّلَامُ عَلَيْكُمْ يَا أَهْلَ الْقُبُورِ أَنْتُمْ السَّابِقُونَ وَنَحْنُ إِنْ شَاءَ اللَّهُ  
 بِكُمْ لِأَحِقُّونَ، نَسْأَلُ اللَّهَ لَنَا وَلَكُمْ الْعَافِيَةَ، يَغْفِرُ اللَّهُ لَنَا وَلَكُمْ  
 وَيَرْحَمُ اللَّهُ الْمُسْتَقْدِمِينَ مِنَّا وَالْمُسْتَأْخِرِينَ. السَّلَامُ عَلَيْكُمْ  
 وَرَحْمَةُ اللَّهِ وَبَرَكَاتُهُ.

## جبل اُحد (اُحد کا پہاڑ)

مسجد نبوی سے تقریباً ۴ یا ۵ کیلو میٹر کے فاصلہ پر یہ مقدس پہاڑ واقع ہے جس کے متعلق حضور اکرم ﷺ نے ارشاد فرمایا : هَذَا جَبَلٌ يُجِبُّنَا وَنَجِبُهُ (اُحد کا پہاڑ ہم سے محبت رکھتا ہے اور ہم اُحد سے محبت رکھتے ہیں)۔

اسی پہاڑ کے وامن میں ۳۰ھ میں جنگ اُحد ہوئی جس میں آنحضرت ﷺ سخت زخمی ہوئے اور تقریباً ۷۰ صحابہ کرام شہید ہوئے تھے۔ یہ سب شہداء اسی جگہ مدفون ہیں جس کا احاطہ کرویا گیا ہے۔ اسی احاطہ کے بیچ میں حضور اکرم ﷺ کے چچا حضرت حمزہؓ مدفون ہیں، آپ کی قبر کے برابر میں حضرت عبداللہ بن جحشؓ اور حضرت مُصعب بن عمیرؓ مدفون ہیں۔

حضور اکرم ﷺ خاص اہتمام سے یہاں تشریف لاتے اور شہداء کو سلام و دعا سے نوازتے۔ لہذا آپ بھی مدینہ منورہ کے قیام کے دوران کبھی کبھی ضرور تشریف لے جائیں، سب سے پہلے حضرت حمزہؓ کو اس طرح سلام پیش کریں:

السَّلَامُ عَلَيْكَ يَا سَيِّدِنَا حَمَزَةَؓ

السَّلَامُ عَلَيْكَ يَا عَمَّ رَسُولِ اللَّهِ

السَّلَامُ عَلَيْكَ يَا سَيِّدَ الشُّهَدَاءِ

السَّلَامُ عَلَيْكَ يَا عَمَّ نَبِيِّ اللَّهِ

پھر دیگر شہداء کو مسنون طریقہ پر سلام عرض کریں اور ان کے واسطے اور اپنے واسطے اللہ تعالیٰ سے مغفرت اور رحمت کی دعا کریں۔

السَّلَامُ عَلَيْكَ يَا عَبْدَ اللَّهِ بْنِ جَحَشٍؓ

السَّلَامُ عَلَيْكَ يَا مُصْعَبَ بْنَ عُمَيْرٍؓ

السَّلَامُ عَلَيْكُمْ يَا شُهَدَاءَ أُحُدٍ كَافَّةً عَامَّةً وَرَحْمَةُ اللَّهِ وَبَرَكَاتُهُ

## مدینہ طیبہ کی بعض دیگر زیارتیں

مسجد نبوی کے علاوہ مدینہ طیبہ میں کئی مساجد ہیں جن میں حضور اکرم ﷺ یا آپ ﷺ کے صحابہ نے نماز پڑھی ہے، ان کی زیارت کے لئے جانے میں کوئی حرج نہیں، البتہ ان مساجد میں صرف مسجد قبا کی زیارت کرنا مسنون ہے باقی مساجد کی حیثیت صرف تاریخی ہے۔

**مسجد قبا:** مسجد قبا مسجد نبوی سے تقریباً چار کلو میٹر کے فاصلہ پر ہے۔ مسلمانوں کی یہ سب سے پہلی مسجد ہے، حضور اکرم ﷺ مکہ مکرمہ سے ہجرت کر کے جب مدینہ منورہ تشریف لائے تو قبیلہ بن عوف کے پاس قیام فرمایا اور آپ ﷺ نے صحابہ کرام کے ساتھ خود اپنے دست مبارک سے اس مسجد کی بنیاد رکھی۔ اس مسجد کے متعلق اللہ تعالیٰ فرماتا ہے لَمَسْجِدٍ أُسِّسَ عَلَى التَّقْوَىٰ یعنی وہ مسجد جس کی بنیاد اخلاص و تقویٰ پر رکھی گئی ہے۔ مسجد حرام، مسجد نبوی اور مسجد اقصیٰ کے بعد مسجد قبا دنیا بھر کی تمام مساجد میں سب سے افضل ہے۔

حضور اکرم ﷺ کبھی سوار ہو کر کبھی پیدل چل کر مسجد قبا تشریف لایا کرتے تھے (مسلم)۔ آپ ﷺ کا ارشاد ہے: جو شخص (اپنے گھر سے) نکلے اور اس مسجد یعنی مسجد قبا میں آکر (دو رکعت) نماز پڑھے تو اسے عمرہ کے برابر ثواب ملے گا (نسائی)۔

**مسجد جُملہ:** حضور اکرم ﷺ نے سب سے پہلے اسی مسجد میں جمعہ ادا فرمایا تھا، یہ مسجد مسجد قبا کے قریب ہی واقع ہے۔

**مسجد مُصلیٰ یا مسجد غمامہ:** حضور اکرم ﷺ یہاں عیدین کی نماز پڑھتے تھے

**مسجد خندق (احزاب):** یہ مسجد جبل سلح کے غریبی کنارے پر اونچائی پر

واقع تھی۔ غزوہ خندق (احزاب) میں جب تمام کفار مدینہ منورہ پر مجتمع ہو کر چڑھ آئے تھے اور خندقیں کھودی گئیں تھیں، رسول اکرم ﷺ نے اس جگہ دعا فرمائی تھی، چنانچہ آپ کی دعا قبول ہوئی اور مسلمانوں کو فتح ہوئی۔ اس مسجد کے قریب کئی چھوٹی چھوٹی مسجدیں بنی ہوئی تھیں جو مسجد سلمان فارسی، مسجد ابوبکر، مسجد عمر اور مسجد علی کے نام سے مشہور ہیں۔

دراصل غزوہ خندق کے موقع پر یہ ان حضرات کے پڑاؤ تھے جن کو محفوظ اور متعین کرنے کے لئے غالباً سب سے پہلے حضرت عمر بن عبدالعزیزؓ نے مساجد کی شکل دی۔ یہ مقام مساجد خمسہ کے نام سے مشہور ہے۔ اب سعودی حکومت نے اس جگہ پر ایک بڑی عالیشان مسجد (مسجد خندق) کے نام سے تعمیر کی ہے۔

**مسجد قبلہ (قبلیتین):** تحویل قبلہ کا حکم عصر کی نماز میں ہوا، ایک صحابی نے عصر کی نماز نبی

اکرم ﷺ کے ساتھ پڑھی، پھر انصار کی جماعت پر ان کا گزر ہوا، وہ انصار صحابہ (مسجد قبلتین) میں بیت المقدس کی جانب نماز ادا کر رہے تھے، ان صحابی نے انصار صحابہ کو خبر دی کہ اللہ تعالیٰ نے بیت اللہ کو دوبارہ قبلہ بنا دیا ہے، اس خبر کو سنتے ہی صحابہ کرام نے نماز ہی کی حالت میں خانہ کعبہ کی طرف رخ کر لیا۔ کیونکہ اس مسجد (قبلتین) میں ایک نماز دو قبلوں کی طرف ادا کی گئی اس لئے اسے مسجد قبلتین کہتے ہیں۔ بعض روایات میں ہے کہ تحویل قبلہ کی آیت اسی مسجد میں نماز پڑھتے وقت نازل ہوئی تھی۔

**مسجد ابی بن کعب:** یہ مسجد جنت البقیع کے متصل ہے، اس جگہ زمانہ نبوی کے

مشہور قاری حضرت ابی بن کعبؓ کا مکان تھا۔ رسول اللہ ﷺ یہاں اکثر تشریف لاتے اور نماز پڑھتے تھے، نیز حضرت ابی بن کعبؓ سے قرآن سنتے اور سناتے تھے۔

## مدینہ طیبہ کے قیام کے دوران کیا کریں

جب تک مدینہ منورہ میں قیام رہے اس کو بہت ہی غنیمت جانیں اور جہاں تک ہو سکے اپنے اوقات کو ذکر الہی اور عبادت میں لگانے کی کوشش کریں۔ مذکورہ چند امور کا خاص اہتمام فرمائیں:

- زیادہ وقت مسجد نبوی میں گزاریں کیونکہ معلوم نہیں کہ یہ موقع دوبارہ میسر ہو یا نہ ہو۔
- پانچوں وقت کی نمازیں جماعت کے ساتھ مسجد نبوی میں ادا کریں کیونکہ مسجد نبوی میں ایک نماز کا ثواب دیگر مساجد کے مقابلے میں ایک ہزار یا پچاس ہزار گنا زیادہ ہے۔
- حضور اکرم ﷺ کی قبر اطہر پر حاضر ہو کر کثرت سے سلام پڑھیں۔
- کثرت سے درود شریف پڑھیں، ذکر و تلاوت اور دیگر تسبیحات کا اہتمام رکھیں۔
- ریاض الجنۃ (جنت کا باغیچہ) میں جتنا موقع ملے نوافل پڑھتے رہیں اور دعائیں کرتے رہیں۔ محراب النبی ﷺ اور خاص خاص ستونوں کے پاس بھی نفل نماز اور دعاؤں کا سلسلہ رکھیں (ریاض الجنۃ کے سات ستون بعض برکات و خصوصیات کی وجہ سے مشہور ہیں)۔
- فجر یا عصر کی نماز سے فراغت کے بعد جنت البقیع چلے جایا کریں۔
- کبھی کبھی حسب سہولت مسجد قبا جا کر دو رکعت نماز پڑھ آیا کریں۔
- حضور اکرم ﷺ کی تمام سنتوں پر عمل کرنے کی ہر ممکن کوشش کریں۔
- تمام گناہوں سے خصوصاً فضول باتیں ہڑائی جھگڑا کرنے سے بالکل بچیں۔
- حکمت اور بصیرت کے ساتھ اللہ کے بندوں کو اللہ کی طرف بلاتے رہیں۔
- خرید و فروخت میں اپنا زیادہ وقت ضائع نہ کریں۔ کیونکہ معلوم نہیں کہ نبی اکرم ﷺ کے اس پاک شہر میں دوبارہ آنے کی سعادت زندگی میں کبھی ملے یا نہیں۔

## خواتین کے خصوصی مسائل

- اگر کسی خاتون کو ماہواری آرہی ہو یا دہ نفاس کی حالت میں ہو تو اپنی رہائش گاہ پر قیام کرے، سلام عرض کرنے کے لئے مسجد نبوی میں داخل نہ ہو۔ البتہ مسجد کے باہر کسی دروازے کے پاس کھڑے ہو کر سلام عرض کرنا چاہے تو کر سکتی ہے۔ اور جب پاک ہو جائے تو قبر اطہر کے سامنے سلام عرض کرنے کے لئے چلی جائے۔

- مسجد نبوی میں عورتوں کو مردوں کے حصہ میں اور مردوں کو عورتوں کے حصہ میں جانے کی اجازت نہیں ہے اس لئے باہر نکلنے کا وقت اور ملنے کی جگہ متعین کر کے ہی اپنے اپنے حصہ میں جائیں۔ اور جو جگہ مقرر ہے عورتیں اسی جگہ پر اپنے مردوں کا انتظار کریں خواہ کتنی ہی دیر انتظار کرنا پڑے، مردوں کی تلاش میں ہرگز نہ جائیں۔

- مسجد نبوی سے اپنی رہائش گاہ تک کا راستہ اچھی طرح شناخت کر لیں۔

- فضول باتیں اور لڑائی جھگڑا کرنے سے دور رہیں۔ اکثر اوقات عبادات میں گزاریں، قرآن کی تلاوت کریں، نفلیں پڑھیں۔

- چونکہ مدینہ منورہ کے لئے کسی طرح کا کوئی احرام نہیں باندھا جاتا ہے، اس لئے خواتین مکمل پردہ کے ساتھ رہیں یعنی چہرے پر بھی نقاب ڈالیں۔

- خواتین مکہ مکرمہ کی طرح مدینہ طیبہ میں بھی اپنی رہائش گاہ میں نماز ادا کر سکتی ہیں، کیونکہ جماعت کی اہمیت اور فضیلت صرف مردوں کے لئے ہے، عورتوں کے لئے گھر پر ہی نماز ادا کرنا افضل ہے۔ لیکن اگر خواتین مسجد نبوی میں سلام عرض کرنے کے لئے جائیں اور نماز کا وقت ہو جائے تو مسجد نبوی میں عورتوں کے لئے مخصوص حصہ ہی میں نماز ادا کریں۔

- خواتین کے لئے قبر اطہر پر جا کر سلام پڑھنے کا وقت اشراق کے بعد ہے۔



## مسجد نبوی کی زیارت کرنے والوں

### اور درود و سلام پڑھنے والوں کی غلطیاں

- مسجد نبوی کی زیارت بڑے شرف کی بات ہے مگر اس کو حج کے اعمال کا تعلق نہ سمجھیں، یعنی اگر کوئی شخص مدینہ منورہ نہ جاسکا تو اس کے حج کا ایک عمل بھی ترک نہیں ہوا۔  
- حضور اکرم ﷺ کے حجرے کی دیواروں، لوہے کی سلاخوں، دروازوں یا کھڑکیوں کو برکت حاصل کرنے کی نیت سے چومنا، ہاتھ پھیرنا اور کپڑا چھوانا سب بدعت اور خرافات ہیں۔

- حجرہ مبارکہ کی طرف رخ کر کے دونوں ہاتھ اٹھا کر دعا کرنا صحیح نہیں ہے۔  
- رسول اکرم ﷺ سے کسی طرح کا سوال کرنا بدعت ہی نہیں بلکہ شرک ہے۔  
- حجرہ مبارکہ کا طواف کرنا اور اسکے سامنے جھکنا یا سجدہ کرنا حرام ہے۔  
- مسجد نبوی میں داخل ہونے کے بعد تحیۃ المسجد کی دو رکعت ادا کئے بغیر سیدھے قبر اطہر پر درود و سلام پڑھنے کے لئے چلے جانا غلط ہے۔  
- بلند آواز کے ساتھ حضور اکرم ﷺ کے حجرے کے سامنے درود و سلام پڑھنا غلط ہے۔

## مدینہ منورہ سے واپسی

- مدینہ منورہ سے واپسی پر اگر مکہ مکرمہ جانے کا ارادہ ہے تو ذوالحلیفہ جو مدینہ والوں کے لئے میقات ہے وہاں سے احرام باندھیں، اگر حج کا زمانہ قریب ہے تو صرف حج کا احرام باندھیں۔ اور اگر حج کا زمانہ دور ہے تو پھر مدینہ منورہ سے صرف عمرہ کا احرام باندھیں اور عمرہ کر کے احرام کھول دیں۔ اگر آپ نے حج تمتع کا ارادہ کیا ہے عمرہ سے فراغت کر کے مدینہ منورہ چلے گئے تو مدینہ سے واپسی پر حج اور عمرہ دونوں کا ایک ساتھ احرام نہ باندھیں، ورنہ دم لازم ہو جائیگا، لہذا صرف حج یا صرف عمرہ کا احرام باندھیں۔

- اگر حج کرنے کے بعد مدینہ منورہ گئے ہیں اور اب واپس مکہ مکرمہ جانا ہے تو مدینہ والوں کی میقات سے صرف عمرہ کا احرام باندھ کر جائیں۔

- اگر مدینہ منورہ سے واپسی پر مکہ مکرمہ جانے کا ارادہ نہیں ہے بلکہ جدہ اور جدہ سے اپنے وطن واپس آنے کا ارادہ ہے تو کسی احرام کی ضرورت نہیں۔

- مدینہ منورہ کی زیارت کے لئے حج سے پہلے یا حج کے بعد کسی بھی وقت جاسکتے ہیں۔

☆ نبی اکرم ﷺ کے شہر (مدینہ منورہ) سے واپسی پر یقیناً آپ کا دل غمگین اور آنکھیں آنکھبار ہوں گی مگر دل غمگین کو تسلی دیں کہ جسمانی دوری کے باوجود ہزاروں میل سے بھی ہمارا درود و سلام اللہ کے فرشتوں کے ذریعہ حضور اکرم ﷺ کو پہونچا کرے گا۔

☆ اس مبارک سفر سے واپسی پر اس بات کا عزم کریں کہ زندگی کے جتنے دن باقی ہیں اس میں اللہ جل شانہ کے حکموں کی خلاف ورزی نہیں کریں گے، بلکہ اپنے مولا کو راضی اور خوش رکھیں گے، نیز حضور اکرم ﷺ کے طریقے کے مطابق ہی اپنی زندگی کے باقی ایام گزاریں گے اور اللہ کے دین کو اللہ کے بندوں تک پہونچانے کی ہر ممکن کوشش کریں گے۔

## کعبہ شریف کی تعمیریں

- (۱) حضرت آدم علیہ السلام کی پیدائش سے قبل سب سے پہلے اسکی تعمیر فرشتوں نے کی۔
- (۲) حضرت آدم علیہ السلام کی تعمیر۔
- (۳) حضرت شیث علیہ السلام کی تعمیر۔
- (۴) حضرت ابراہیم علیہ السلام نے اپنے صاحبزادے حضرت اسماعیل علیہ السلام کے ساتھ ملکر کعبہ کی از سر نو تعمیر کی جیسا کہ قرآن کریم میں اللہ تعالیٰ نے اس واقعہ کو ذکر کیا ہے۔
- (۵) عمالقہ کی تعمیر (۶) جرہم کی تعمیر (یہ عرب کے دو مشہور قبیلے ہیں)۔
- (۷) قصی کی تعمیر جو حضور اکرم ﷺ کی پانچویں پشت میں دادا ہیں۔
- (۸) قریش کی تعمیر (اس وقت نبی اکرم ﷺ کی عمر ۳۵ سال تھی، اور آپ ﷺ نے اپنے ہی دست مبارک سے حجر اسود کو بیت اللہ کی دیوار میں لگایا تھا)۔
- (۹) ۶۲ھ میں حضرت عبداللہ بن زبیرؓ نے حطیم کے حصہ کو کعبہ میں شامل کر کے کعبہ کی دوبارہ تعمیر کی، اور دروازہ کو زمین کے قریب کر دیا، نیز دوسرا دروازہ اس کے مقابل دیوار میں قائم کر دیا تاکہ ہر شخص سہولت سے ایک دروازہ سے داخل ہو اور دوسرے دروازے سے نکل جائے۔ (حضور اکرم ﷺ کی خواہش بھی یہی تھی)۔
- (۱۰) ۷۳ھ میں حجاج بن یوسف نے کعبہ کو دوبارہ قدیم طرز کے موافق کر دیا (یعنی حطیم کی جانب سے دیوار پیچھے کو ہٹا دی اور دروازہ اونچا کر دیا، دوسرا دروازہ بند کر دیا)۔
- (۱۱) ۱۰۲۱ھ میں سلطان احمد ترکی نے چھت بدلوائی اور دیواروں کی مرمت کی۔
- (۱۲) ۱۰۳۹ھ میں سلطان مراد کے زمانے میں سیلاب کے پانی سے بیت اللہ کی بعض دیواریں گر گئیں تھیں تو سلطان مراد نے ان کی تعمیر کرائی۔
- (۱۳) ۱۴۱۷ھ میں شاہ فہد بن عبدالعزیز نے بیت اللہ کی ترمیم کی۔

## غلاف کعبہ کی مختصر تاریخ

بیت اللہ شریف جو بے حدود واجب التحظیم عبادت گاہ ہے اور متبرک گھر ہے، اسے

ظاہری زیب و زینت کی غرض سے غلاف پہنایا جاتا ہے۔

- مؤرخین کا خیال ہے کہ سب سے پہلے حضرت اسماعیل علیہ السلام نے پہلا غلاف چڑھایا تھا۔

- اسکے بعد عدنان نے کعبہ پر غلاف چڑھایا تھا جو نبی اکرم ﷺ کے بیسویں پشت میں دادا ہیں

- یمن کے بادشاہ (تبع الحمیری) نے ظہور اسلام سے سات سو سال قبل کعبہ پر غلاف چڑھایا۔

- زمانہ جاہلیت میں بھی یہ سلسلہ جاری رہا۔

- حضور اکرم ﷺ نے فتح مکہ کے دن یمن کا بنا ہوا کالے رنگ کا غلاف کعبہ شریف پر چڑھایا۔

- آپ ﷺ کے بعد حضرت ابو بکر صدیقؓ نے مصر کا ایک باریک قسم کا سفید کپڑا چڑھایا۔

- حضرت عمر فاروقؓ اور حضرت عثمان غنیؓ نے اپنی اپنی خلافت کے زمانے میں نئے نئے غلاف

بیت اللہ (کعبہ) پر چڑھائے۔

- حضرت علیؓ اپنی جنگی مصروفیات کی بنا پر غلاف نہ چڑھا سکے۔

- خلافت بنو امیہ کے ۹۱ سالوں کے اقتدار کے زمانے میں اور پھر بنو عباس کے پانچ سو سال

کے زمانے میں بھی یہ سلسلہ باقاعدہ جاری رہا، کبھی سفید رنگ کا کبھی سیاہ رنگ کا، مگر ۵۷۵ھ

سے آج تک غلاف کالے ہی رنگ کا چڑھایا جاتا ہے۔ ۶۱۰ھ سے قرآن کریم کی آیات بھی

غلاف پر لکھی جانے لگیں۔

موجودہ زمانے میں عام طور پر ۹ ذی الحجہ کو ہر سال کالے رنگ کا کعبہ کا غلاف تبدیل

کیا جاتا ہے۔ گزشتہ زمانوں میں مختلف تاریخوں میں غلاف تبدیل کیا جاتا تھا (کبھی ۱۰ محرم

الحرم، کبھی ۲۷ رمضان، اور کبھی ۸ یا ۹ یا ۱۰ ذی الحجہ)۔

## مسجد نبوی کی مختصر تاریخ

- جب حضور اکرم ﷺ مکہ سے ہجرت کر کے مدینہ منورہ تشریف لائے تو آپ ﷺ نے صحابہ کرام کے ساتھ مسجد نبوی کی تعمیر فرمائی، اس وقت مسجد نبوی ۱۰۵ فٹ لمبی اور ۹۰ فٹ چوڑی تھی۔  
- ہجرت کے ساتویں سال فتح خیبر کے بعد نبی اکرم ﷺ نے مسجد نبوی کی توسیع فرمائی۔ اس توسیع کے بعد مسجد نبوی کی لمبائی اور چوڑائی ۱۵۰ فٹ ہو گئی۔

- حضرت عمر فاروقؓ کے عہد خلافت میں مسلمانوں کی تعداد میں جب غیر معمولی اضافہ ہو گیا اور مسجد ناکافی ثابت ہوئی تو ۷۷ھ میں مسجد نبوی کی توسیع کی گئی۔


- ۲۹ھ میں حضرت عثمان غنیؓ کے زمانے میں مسجد نبوی کی توسیع کی گئی۔  
- اموی خلیفہ ولید بن عبد الملک نے ۸۸ھ تا ۹۱ھ میں مسجد نبوی کی غیر معمولی توسیع کی۔  
حضرت عمر بن عبد العزیزؓ اس وقت مدینہ منورہ کے گورنر تھے۔

- عباسی دور کے خلیفہ مہدی بن منصور اور معتصم باللہ نے اپنے اپنے زمانہ خلافت میں مسجد نبوی کا اضافہ کیا۔


- ترکی سلطان عبدالحمید خان نے مسجد نبوی کی نئے سرے سے تعمیر کی، اس میں سرخ پتھر کا استعمال کیا گیا، جو مضبوطی اور خوبصورتی کے اعتبار سے ترکوں کی عقیدت مندی کی ناقابل فراموش یادگار آج بھی برقرار ہے۔

- موجودہ سعودی حکومت کے بانی شاہ عبدالعزیز نے اپنے حکومت کے زمانے میں مسجد نبوی کی توسیع کی۔ اور پھر شاہ فیصل بن عبدالعزیز نے مسجد نبوی کی بڑے پیمانے پر توسیع کی۔


- حج اور عمرہ کرنے والوں اور زائرین کی کثرت کی وجہ سے جب یہ توسیعات بھی ناکافی رہیں تو شاہ فہد بن عبدالعزیز نے قرب وجوار کی عمارتوں کو خرید کر اور انھیں منہدم کر کے عظیم الشان توسیع کی جس میں دو درجہ کی تمام مکینوں اور مشینوں کا استعمال کیا گیا۔ اب اس میں تقریباً لاکھ نمازی بیک وقت نماز ادا کر سکتے ہیں۔ (صفحہ ۱۱۰ پر اسی تاریخ کے مطابق مسجد نبوی کا نقشہ بنایا گیا ہے)



# مسجد حرام





# إِلَى الْحَقِّ وَالْمَرْوَةِ مِنْ شَحَائِرِ اللَّهِ





# Mina منی







جمرات کی زیر تعمیر عمارت



# مقامات مقدسہ



# حدود ميقات و حرم





## روزمرہ استعمال کے عربی الفاظ اور ان کے معانی

ماء	پانی	مَوْز	کیلا	فُلُوس	پیسہ
حَلِيب	دودھ	بُرْتَقَال	سنترہ	قُمَاش	کپڑا
لَبَن	دہی/ری	تَفَاح	سیب	طَافِيَّة	ٹوپی
خُبْز	روٹی	تَيْن	انجیر	مُسْبَحَة	تبیح
رَزْ / اَرَزْ	چاول	بَطِيخ	تربوز	مُصَلَّى	جائے نماز
عَدَس	دال	لُوز	بادام	مِنْدِيل	چھوٹا رومال
بَيْضَة	انڈا	تَمَر	کھجور	شَمَاع	بڑا رومال
دَقِيق	آٹا	خِيَار	کھیرا	فَرَّاش	بستر
سُكَّر	چینی	طَمَاطِم	ٹماٹر	حَبَل	ری
شَاي	چائے	زَنْجَبِيل	ادرک	مِلْعَقَة	چمچ
لَحْم	گوشت	ثَوْم	لہسن	صَخْن	پلیٹ
دَجَاج	مرغی	جَمَل	اونٹ	جُمْرُك	کشم
سَمَك	مچھلی	بَقَرَة	گائے	سُوق	بازار
بَصَل	پیاز	غَنَم	بکری	سَيَّارَة	کار
خُضْر	سبزی	شَارِع	سڑک	طَيَّارَة	ہوائی جہاز
كُزْبَرَة	ہرا دھنیا	طَرِيق	راستہ	عُرْفَة	کمرہ
نَعْنَاع	پودینا	فُنْدُق	ہوٹل	سَاعَة	گھڑی/گھنٹہ
فُلْفُل	مرچ	بَيْت	گھر	دَقِيقَة	منٹ
سَمَن	گھی	بَاب	دروازہ	أَعْرَاض	سامان
زَيْت	تیل	حَمَام	بیت الخلاء	شَنْطَة	بیگ

## مصادر ومراجع

(جج کی بعض مشہور و معروف کتابیں جن کی روشنی میں یہ کتاب ترتیب دی گئی ہے)

رد المحتار (کتاب الحج)	علامہ السید ابن عابدین الشامی صاحب
ہدایہ الاولیین (کتاب الحج)	شیخ الاسلام برہان الدین ابوالحسن علی بن ابی بکر القرعانی
معلم الحجاج	حضرت مولانا مفتی سعید احمد صاحب
آپ حج کیسے کریں؟	حضرت مولانا محمد منظور نعمانی صاحب سنبھلی
رہنمائے حجاج	حضرت مولانا ظلیل الرحمن نعمانی صاحب مظاہری
رہنمائے عمرہ و زیارت	حضرت مولانا ظلیل الرحمن نعمانی صاحب مظاہری
خواتین کا حج	حضرت مولانا ظلیل الرحمن نعمانی صاحب مظاہری
زبدۃ المناسک	حضرت مولانا رشید احمد صاحب گنگوہی
شرح زبدۃ	حضرت مولانا شیر محمد جالندھری
کتاب الحج (مختصر طریقہ حج و عمرہ)	حضرت مولانا محمد عاشق الہی صاحب بلند شہری
کتاب العمرہ و زیارۃ المسجد النبوی	حضرت مولانا محمد عاشق الہی صاحب بلند شہری
فضائل حج	حضرت شیخ الحدیث مولانا زکریا صاحب
اپنے گھر سے بیت اللہ تک	حضرت مولانا سید ابوالحسن علی ندوی صاحب
حج اور مقامات حج	حضرت مولانا سید رابع صاحب ندوی
خواتین کا حج	حضرت مولانا عبدالرؤف صاحب سکھروی
حج و عمرہ (علماء کے مقالات پر مشتمل)	حضرت مولانا قاضی مجاہد الاسلام صاحب (مرتب)
رفیق حج	حضرت مولانا محمد احتشام حسین صاحب کاندھلوی
تاریخ حرم نبوی ﷺ	حضرت مولانا محی الدین قادری صاحب
حج گائیڈ	(حج کمیٹی، ہند بمبئی)

## فریڈم فائٹر مولانا اسماعیل ویلفیر سوسائٹی

سنہ ۱۹۴۷ء، برطانوی راج کا ایک قدیم اور تاریخی شہر ہے۔ مسلم حکمرانوں کے دور میں اس شہر کو ”سرکار سنہل“ کہا اور لکھا جاتا تھا۔ اس تاریخی شہر میں بے شمار علماء، محدثین اور مشائخ پیدا ہوئے، نیز سنگتوں، ادیبوں، شاعروں اور طبیبوں نے اسی مٹی میں جنم لیا۔ اسی سرزمین سے شیخ الحدیث حضرت مولانا محمد اسماعیل صاحب سنہلی جیسے مجاہد اٹھے جنہوں نے احادیث رسول ﷺ کی خدمات کے ساتھ، اپنی تحریر و تقریر سے برٹش حکومت کی بنیادیں ہلانے میں ایک اہم رول ادا کیا۔

ہندوستان کی تحریک آزادی میں مولانا نے نمایاں کارنامے انجام دئے۔ حکومت وقت کے خلاف مولانا کی شعلہ بیان تقریروں نے سنہل اور اطراف کے انگریزی افسران کو ہر وقت خوف زدہ رکھا۔ یہی وجہ تھی کہ مولانا کو کئی بار صرف گرفتار ہی نہیں بلکہ ان پر بغاوت پھیلانے اور فساد برپا کرنے کے مقدمات چلا کر کئی کئی سال کی سخت سزائیں دی گئیں۔ مرکزی اسمبلی کے انتخابات میں دوبار شاعر کا میا بی سے مولانا کی عوامی مقبولیت کا بھی اندازہ لگایا جاسکتا ہے۔ مولانا ایک عرصہ تک حقیقۃ العلماء ہند سے بھی وابستہ رہے۔ نیز کئی بڑے اداروں میں شیخ الحدیث کی حیثیت سے تدریسی خدمات انجام دیں۔ آخری عمر میں تصنیف و تالیف کے کاموں میں مشغول ہو گئے، اردو میں تین کتابیں: مقامات تصوف، اخبار الترتیل اور تقلیدائمه تصنیف کیں۔

مولانا کی علمی شخصیت اور تحریک آزادی میں مجاہدانہ کردار ہمیشہ اس بات کا متقاضی رہا کہ اس تاریخی شہر میں مولانا کے نام سے کوئی علمی ادارہ قائم کیا جائے مگر افسوس کہ حکومتی اداروں کی امتیازی پالیسی اور کچھ ہماری غفلت نے یہ موقع فراہم نہیں کیا پھر بھی سنہل کی علمی شخصیتوں کی طرف سے وقتاً فوقتاً ایسے کسی ادارے کے قیام کا احساس دلایا جاتا رہا۔ ”فریڈم فائٹر مولانا اسماعیل ویلفیر سوسائٹی“ اسی احساس کا نتیجہ ہے۔ اس سوسائٹی کا مقصد سنہل میں مستقل ایک علمی ادارہ کا قیام ہے اس ضمن میں ہورائزن پبلک اسکول کے نام سے ایک عصری تعلیم کا ادارہ قائم کیا جا چکا ہے۔ نیز دینی تعلیمی ادارہ کی پیش رفت جاری ہے۔

ایسے تمام علمی افراد جو کسی نہ کسی شکل میں دینی، تعلیمی ادبی اور اصلاحی کاموں میں مشغول ہیں کا تعاون ہمارے لئے حوصلہ بخش ہوگا۔ اللہ اس تعالیٰ اس عمل خیر کو قبول فرمائے۔

محمد نجیب سنہل



حضور ﷺ کی پیدائش کی جگہ



مسجد حرام



مٹی کا منظر



مسجد خیمہ



ریاض الجنہ



مسجد لہری



جمعہ مسجد



مسجد قبا

